

## Successful Marital Life

# زال ۽ مڙس جي رشتي کي ڪيئن ڪامياب بڻائجي



ابراهيم اميني  
سنڌيڪار  
شبانہ سولنگي

Sindhica  
سنڌيڪا

## ازدواجي اخلاقيات

# زال ۽ مڙس جي رشتي کي ڪيئن ڪامياب بڻائجي؟

ابراهيم اميني

سنڌيڪار  
شبانہ سولنگي

Sindhica  
سنڌيڪا



ڊجيٽل ايڊيشن

2023 ع

سنڌ سلامت ڪتاب گهر

ڪتاب نمبر

94

حق ۽ واسطا سنڌيڪا وٽ محفوظ

پهريون ڇاپو: 1999ع  
ڪتاب جو نالو: ازدواجي اخلاقيات: زال ۽ مڙس جي رشتي کي  
ڪيئن ڪامياب بڻائجي؟  
ليکڪ: ابراهيم اميني  
سنڌيڪار: شبنم سولنگي  
ڪمپيوٽر لي آئوٽ: امان الله ڀٽي  
ڇپيندڙ: آزاد ڪميونيڪيشنز ڪراچي  
ڇپائيندڙ: سنڌيڪا اڪيڊمي ڪراچي  
قيمت: 200/= روپيا

ISBN 978-969-9866-06-7

“Azdwaajee Akhlaqiaat”  
(Family Ethics)

By: Ibrahim Ameen

Translated in Sindhi By Shabana Solangi

Published by: Sindhica Academy,

B-24, National Auto Plaza, Marston Road,

Karachi-74400 Phone:021-32737290

www.sindhica.org

Email:sindhica\_academy@yahoo.com

ڊجيٽل ايڊيشن: سنڌ سلامت ڪتاب گهر

[www.sindhsalamat.com](http://www.sindhsalamat.com)

2023ع

لکپڙهه ۽ وي پي ذريعي گهرائڻ لاءِ  
سنڌيڪا اڪيڊمي

B\_24, نيشنل آٽو پلازه مارسٽن روڊ، ڪراچي 74400

## سند سلامت پاران :

سند سلامت ڪتاب گهر پاران ابراهيمي امينيءَ جي ڪتاب جو سنڌي ترجمو ”زال ۽ مڙس جي رشتي کي ڪيئن ڪامياب بڻائجي“ اوهان اڳيان پيش آهي، جنهن جو سنڌي ترجمو شبانه سولنگيءَ ڪيو آهي.

مرد ۽ عورت جي ازدواجي لاڳاپن جي حوالي سان مختلف قومن جي مختلف نفسيات آهي. اسان جي سماج ۾ ڪنهن حد تائين مرد کي شڪايت رهي آهي ته عورت لاشعوري طور تي ئي سهي ليڪن مرد جي چوڌاري رهي ٿي ان ۾ سمائل نٿي رهي. اهڙي طرح عورت کي به شڪايت رهي آهي ته مرد گهڻو ڪري گهر جو صوبيدار بنجي گذاري ٿو. هن ڪتاب ۾ زال ۽ مڙس جي حقن ۽ فرضن سان گڏ دلچسپ موضوع زير بحث رهيا آهن، جن ذريعي زال ۽ مڙس جي ازدواجي رشتي کي قائم رکي سگهجي ٿو.

هي ڪتاب 1999ع ۾ سنڌيڪا اڪيڊمي، ڪراچي پاران ڇپايو ويو. ٿورائتا آهيون سنڌيڪا اڪيڊمي جا جنهن ڪتاب جي ڪمپوز ڪاپي موڪلي ۽ سند سلامت ڪتاب گهر ۾ اپلوڊ ڪرڻ جي اجازت ڏني.



**محمد سليمان وسات**

مينيجنگ ايڊيٽر (اعزازي)

سند سلامت ڊاٽ ڪام

[sulemanwassan@gmail.com](mailto:sulemanwassan@gmail.com)

[www.sindhsalamat.com](http://www.sindhsalamat.com)

[books.sindhsalamat.com](http://books.sindhsalamat.com)

## فهرست

پبلشرنوت ..... 9

## ڀاڱو پهريون

عورتن جا فرض ..... 11

- 1 \_ شاديءَ جو مقصد: ..... 11
- 2 \_ جنسي خواهش جو پورا ۽: ..... 11
- 3 \_ نسل جي واڌ ويجهه: ..... 11
- مڙس جي پرگهور لهڻ: ..... 14
- پيار جو اظهار ڪريو: ..... 16
- مڙس جو ادب ڪرڻ: ..... 18
- پيڻ! هيٺين واقعن مان ڪجهه سبق پراءِ: ..... 20
- اجايون شڪايتون نه ڪجن: ..... 21
- هيٺيان ٻه واقعا ڏيان سان پڙه: ..... 23
- خوش اخلاق ٿيڻ گهرجي: ..... 24
- اجايون اميدون نه رکجن: ..... 26
- پنهنجي مڙس کي دلجاءِ ڏيو: ..... 29
- هر حال ۾ شڪر ادا ڪرڻ گهرجي: ..... 30
- ڪنهن جا عيب نه ڪڍجن: ..... 32
- هيٺ عبرت پرائڻ لاءِ ڪي مثال ڏجن ٿا: ..... 34
- رڳو پنهنجي مڙس تي ڏيان ڏج: ..... 35
- اسلامي پردو: ..... 37
- پنهنجي مڙس جي غلطي کي معاف ڪري
- چڏجي: ..... 40
- مڙس جي ماڻهن سان ميٺ محبت سان رهجي:
- ..... 41
- پنهنجي مڙس جي ڏنڌي ڏاڙهي تي اعتراض نه
- ڪجي: ..... 44
- جيڪڏهن پرديس ۾ رهڻو پوي: ..... 48
- جيڪڏهن تنهنجو مڙس گهر ۾ ڪم ڪندو آهي:
- ..... 50
- مڙس جي ترقيءَ ۾ سندس ٻانهن ٻيلي ٿجي: ..... 52
- پنهنجي مڙس کي غلط واٽ تي نه هلڻ ڏجي: ..... 54
- شڪي عورتون: ..... 57
- مان هاڻي مردن کي ڪجهه چوڻ چاهيندس: ..... 62
- هاڻي ڪجهه ڳالهيون پيئرن کي چئبيون: ..... 64
- ٻين جي ڳلا ڪندڙن جي ڳالهين تي ڪو ڌيان نه
- ڏجي: ..... 68
- مڙس جو راضيو ضروري آهي نه ڪي ماءُ جو:
- ..... 71
- گهر ۾ ٻه هار سينگار ڪجن ۽ صاف سترو
- رهجي: ..... 75
- بيماريءَ ۾ مڙس جو خيال رکڻ گهرجي: ..... 76
- راز سنڀالي رکجن: ..... 77
- مڙس کي ڪٽنب جو سرپرست سمجهڻ
- گهرجي: ..... 78
- سختيون سهڻ سڪجن: ..... 80
- هيٺين واقعي کي ڌيان سان پڙه! ..... 81
- جهيڙو جھٽو نه ڪجي: ..... 82
- مڙس ڪاوڙ ۾ هجي ته چپ رهجي: ..... 84
- هيٺيون واقعو پڙهو: ..... 85
- مردن جا شغل: ..... 86
- گهر داري يا سگهڙائپ: ..... 87
- هيٺيون واقعو ڌيان سان پڙهو: ..... 88
- صفائي سٽرائي: ..... 89
- گهر جي سجاوٽ: ..... 92
- هيٺيون واقعو پڙهي عبرت پرايو: ..... 94
- رڌ پچاءُ: ..... 96
- مهمان نوازي: ..... 100
- گهر جو خرچ پڪو هلائيندڙ: ..... 105
- عورتن جا مشغلا: ..... 107
- واندو وقت نه وڃائجي: ..... 110
- ٻارڙن جي پالنا: ..... 113
- (الف) ٻارڙو: شاديءَ جو فطري نتيجو: ..... 113
- (ب) \_ ٻارڙن جي تربيت: ..... 114
- ڪاڌو پيئڻو ۽ صحت: ..... 116

ڀاڱو ٻيو

مردن جادق ..... 121

2_ ذهني سکون:..... 199	زال جي پرگهور لهڻ:..... 122
3_ گهڻي چرپر نه ڪجي:..... 200	زال سان محبت ڪرڻ گهرجي:..... 122
ٻار جي پالنا ۾ زال جو هٿ وٺڻ گهرجي: 201	پنهنجي زال جو ادب ڪرڻ گهرجي: .. 125
اثبٽ کي ختم ڪرڻ ۾ سڀ کان وڏي رڪاوٽ: 202	خوش اخلاق ٿيڻ گهرجي:..... 127
..... 202	فضول شڪايتن جا دفتر بند رکجن: .. 133
204..... طلاق:	اعتراض ۽ بهانا:..... 135
	هينينون واقعو ڏيان سان پڙهو:..... 136
	زال سان همدردي ڪجي:..... 137
	عيب نه ڳولجن:..... 138
	گلا ڪندڙن جي ڳالهين تي ڪو ڌيان نه ڏيو:
	..... 141
	زال جي ڪوتاهين کي درگذر ڪري ڇڏجي:
	..... 147
	زال جي ماءُ (سُس):..... 149
	خيال رکڻو:..... 154
	فهمائش ڪرڻ:..... 158
	شڪي مرد:..... 163
	بدڪردار عورت:..... 170
	ڌارين عورتن کي نه ڏسجي:..... 172
	شڪر گذار بڻجڻو:..... 175
	گهر ۾ ٻه صاف سترور هجي:..... 178
	بيمار زالن جي پرگهور لهڻ:..... 180
	گهر جو خرچ پڪو:..... 182
	گهر جي ڪم ڪار ۾ زال جو هٿ وٺڻ
	..... 185
	گهر سا گهر اچڻ گهرجي:..... 186
	وفادار ٿجي:..... 187
	تعليم ۽ تربيت:..... 189
	ٻارڙن جي پيدائش:..... 191
	حمل جا ڏينهن ۽ ٻار جي پيدائش: ... 198
	1_ ڪاڌ خوراڪ جو پروگرام:..... 198



## پبلشرنوت

مرد ۽ عورت جي ازدواجي لاڳاپن جي حوالي سان مختلف قومن جي مختلف نفسيات آهي. اسان جي سماج ۾ ڪنهن حد تائين مرد کي شڪايت رهي آهي ته عورت لاشعوري طور تي ئي سهي ليڪن مرد جي چوڌاري رهي ٿي ان ۾ سمايل نٿي رهي. اهڙي طرح عورت کي به شڪايت رهي آهي ته مرد گهڻو ڪري گهر جو صوبيدار بنجي گذاري ٿو.

هن صورتحال ۾ اڪثر ڏٺو ويو آهي ته خانداني اختلاف ۽ چڪتاڻ جي صورت دائمي طرح قائم رهي ٿي. انجو هڪ وڏو سبب زال مڙس جي ازدواجي زندگيءَ جي فرضن کان عدم واقفيت آهي ۽ ٻيو اهم سبب آهي، ٻنهي جي تعلق ۾ هڪ ٻئي مٿان خدائي ذميوارين جو عدم شعور آهي. جتي جتي اهو شعور مورثن مانو آهي اتي هڪ ٻئي کان وڌيڪ ويڳاڻپ آهي، ۽ جتي اهو شعور پختو ناهي اتي ڪنهن حد تائين هڪ ٻئي جي لحاظ جا ڌنڌلا عڪس ته موجود آهن، پر تعلقات جي اها سرگرمي موجود ڪونهي جيڪا آدم ۽ حوا جي اولاد جو ورثو آهي.

خدائي ذميوارين جو اهو عدم شعور هينئر اسان جي سوسائٽيءَ جو روڳ بڻيل آهي. هڪ طرف پڙهيل ماڻهن ۾ ٿورڙين ٿورڙين ڳالهين تي رشتن ۾ ڌار پوڻ ۽ طلاق جي شرح ۾ اضافو آهي ته ٻئي طرف اڻ پڙهيل يا نالي ماتر پڙهيل طبقي ۾ ڪارو ڪاريءَ جي بهاني سان عورتن جو قتلام جڻ ته اسان جي قومي روايت جي حيثيت اختيار ڪندو پيو وڃي.

اهڙي صورتحال ۾ اسان هيءَ مختصر ابتدائي ڪوشش ڪئي آهي. جو ايران جي نامور عالم ابراهيم امينيءَ جي ڪتاب ”خاندان جو اخلاق“ جو سنڌي ترجمو ڪرائي اوهان جي هٿن تائين رسايو آهي. اسان جي هن ڪوشش جو مقصد آهي ته مرد ۽ عورت ٻنهي ۾ سندن ازدواجي رشتي جا اخلاقي قدر

مستحڪم ٿين. اهڙي طرح اسان جي سماج ۾ ناسمجھي ۽ ناتجربيڪاريءَ جي ڪري برباد ٿيندڙ زندگين کي بچايو وڃي.

هيئن سوسائٽي جي سڀني پڙهيل ماڻهن جو فرض آهي ته شاديءَ کان پهريون ئي چوڪرن ۽ چوڪرين کي هن مطالعي تي اتساهن. ياجن جوڙن زندگيءَ ۾ نئون قدم رکيو آهي، سي هن ڪتاب جو ابتدا ۾ مطالعو ڪري پنهنجون حالتون ۽ اخلاق سنوارڻ جي ڪوشش ڪن. يا جيڪي زال مڙس پنهنجون اڌ زندگيون گذاري چڪا آهن، اهي به هن ڪتاب جو مطالعو ڪري پنهنجي خاندن ۽ نئين نسل کي تباهيءَ کان بچائي وٺن.

ڪتاب جو سنڌي ترجمو محترم شبنم سولنگيءَ نهايت ئي ڪميٽمينٽ ۽ عرق ريزيءَ سان ڪيو آهي. ان لاءِ هن ڪيرون لهڻيون. شبنم سولنگي مختصر عرصي ۾ گهڻن ئي ڪتابن جو ترجمو ڪري موجوده سنڌي ادب جي ڪيترن ۾ پاڻ موڪيو آهي ۽ ائين ٿوري ئي عرصي ۾ سنڌ جي ادبي ست ۾ اهم مقام حاصل ڪري ورتو اٿائين. اسان کانئس اميد ٿا رکون ته هوءَ ترجمن وانگر طبعزاد لکڻين ۾ به ساڳيءَ طرح پنهنجو ڌاڪو ڄمائي وٺندي.

نور احمد ميمڻ

چيئرمين

سنڌيڪا اڪيڊمي

## ڀاڱو پهريون

# عورتن جا فرض

### 1 - شاديءَ جو مقصد:

شادي هر ماڻهوءَ جي فطري گهرج آهي جنهن جا انيڪ فائدا آهن، جهڙوڪ: 1 - اڃاڻو گهڻو گهٽڻ کان بچڻ، اڪيلائپ جي احساس کان آجپو ۽ ڪٽنب جي جوڙجڪ:

ڪنوارا چوڪرا ۽ چوڪريون انهن پڪين وانگر هوندا آهن جن جو ڪو واهيرو ناهي هوندو. شاديءَ وسيلي نه رڳو کين گهر گهاٽ يا اجهو ملي ويندو آهي پر زندگيءَ جي ساٿي، غم ونديندڙ، رازدار ۽ حال پائي ملڻ ڪري سندن زندگي نهايت وڻندڙ وهڪري ۾ گهٽندي آهي.

### 2 - جنسي خواهش جو پورا ٿيڻ:

جنسي خواهش، انسان جي وجود جي هڪ مکيه ۽ سگهاري خواهش هوندي آهي. ان خواهش جي پورا ٿيڻ لاءِ هڪ ساٿيءَ جي ضرورت پوندي آهي ته جيئن دلچسپ سان ضرورت مهل سندس وجود مان فائدو ماڻي سگهجي ۽ مزو پڻ ماڻي سگهجي. جنسي خواهش جو چڱي نموني پورا ٿيڻ گهرجي ڇو جو اها هڪ فطري ضرورت آهي. نه ته ٻي صورت ۾ ٿي سگهي ٿو ته ان جا سماجي، جسماني ۽ نفسياتي طور تي هائڪار نتيجا نڪرن. جيڪي ماڻهو شاديءَ کان وٺي ويندا آهن سي عام ڪري نفسياتي ۽ جسماني بيمارين ۾ ڦاسل هوندا آهن.

### 3 - نسل جي واڌ ويجهه:

شاديءَ وسيلي اولاد پيدا ٿيندي آهي. هڪ ٻارڙو شاديءَ جو منطقي نتيجو هوندو آهي ۽ ڪٽنب جي پيڙهه کي سگهارو ڪرڻ سان گڏوگڏ زال مڙس جي لاڳاپن کي وڻندڙ ۽ جتادار بنائڻ جو ڪارڻ بڻبو آهي. اهوئي سبب آهي جو قرآن پاڪ ۽ حديثن ۾ شادي ڪرڻ تي گهڻو زور ڏنو ويو آهي. قرآن پاڪ ۾ الله

سائين فرمائي ٿو ته، ”خدا جي نشانين منجهان هڪ نشاني اها (پڻ) آهي ته ان توهان لاءِ زندگيءَ جو ساٿي پيدا ڪيو آهي ته جيئن توهان ساڻس پيار ڪريو.“ حضور ﷺ جن فرمايو آهي ته، ”جيڪو ماڻهو منهنجي پيروي ڪرڻ چاهي، تنهن کي گهرجي ته اهو شادي ڪري ۽ شاديءَ وسيلي اولاد پيدا ڪري (۽ مسلمانن جي ڳالهاتي ۾ واڌارو ڪري) ته جيئن قيامت جي ڏينهن منهنجي امت جو انگ سڀني امتن کان وڌيڪ هجي.“

حضرت عليؓ فرمائي ٿو ته، ”شادي ڪريو جو اها خدا جي رسول ﷺ جي سنت آهي.“

انسان هن دنيا ۾ ان ڪري ناهي آيو ته اهو هڪ مدي تائين کائي پيئي، سُمهي، عيش ڪري، مزا ماڻي ۽ پوءِ مري ڪبي وڃي. انسان هن دنيا ۾ رڳو ان لاءِ آيو آهي ته اهو علم ۽ عمل ۽ مٿانهين اخلاق وسيلي پنهنجي نفس جي سڌاري ۽ سنئين واٽ تي هلي پالڻهار جي ويجهڙاڻپ حاصل ڪري.

انسان هڪ اهڙي خلقت آهي جيڪا سٺي اخلاق ۽ نفس جي پاڪائيءَ وسيلي براين کان پري پڄي ۽ ڀلا ڪم ڪري اهڙي مٿانهين ۽ مانائتي هنڌ تي پهچي سگهي ٿي جتي ملائڪ به نٿا پهچي سگهن.

انسان هن دنيا ۾ اجايو نه آيو آهي پر سندس اچڻ جو مقصد اهو آهي ته اهو پيغمبرن جي هدايت ۽ رهبريءَ وسيلي دين جي اصولن ۽ قانونن تي عمل ڪري پنهنجا ٻئي جهان ڀلا ڪري ۽ هن دنيا ۾ به سڪون سان رهي ته آخرت جي دنيا ۾ پڻ پالڻهار جي باجهه جي چانو ۾ رهي آرام سان پنهنجي ابدي زندگي گهاري.

تنهن ڪري انسان جي گهريلو زندگيءَ جي اصل مقصد کي ان پسمنظر ۾ ڳولڻ گهرجي. هڪ ڀلاري ۽ ديندار انسان جي اڳيان شاديءَ جو اصل مقصد اهو هوندو آهي ته اهو پنهنجي زندگيءَ جي ساٿيءَ جي سهڪار سان پنهنجي نفس کي گناهن، بچڙاڻين ۽ بداخلاقيءَ کان بچائي ۽ سٺن عملن، وڻندڙ اخلاق ۽ ڪردار وسيلي پنهنجي نفس جو سڌارو ڪري ته جيئن انسانيت جي مٿانهين درجي تي پهچي ۽ خدا جي ويجهڙاڻپ ماڻي. اهڙو سٺو ۽ مٿانهون مقصد ماڻڻ لاءِ هڪ سٺي، بااخلاق ۽ پيار ڪندڙ زال جي ضرورت نهايت اڻڻر آهي.

هڪ مومن ۽ مومنيائي شاديءَ ڪٽنب جي جوڙجڪ ڪري پيار ۽ محبت جي پاڇي ۾ سڪون سان رهندي پنهنجون جائز خواهشون سولائيءَ سان پوريون ڪري سگهن ٿا. اهڙيءَ طرح ناجائز لاڳاپا رکڻ، تباهيءَ جي آڌن ڏانهن وڃڻ ۽

پراڻن گهرن ۾ راتيون گذاري پنهنجا گهر ويران ڪرڻ جهڙي بچڙائيءَ جا حيل ڪري سگهجن ٿا.

اهو ئي ڪارڻ آهي جو پاڻ سڳورن ﷺ جن فرمايو آهي ته، ”جنهن ماڻهوءَ شادي ڪئي تنهن جڻ ته پنهنجو اڌ دين بچائي ورتو.“  
ديندار ۽ ڀلاري زندگيءَ جي ساٿيءَ (مرد هجي توڙي عورت) جو وجود فرض پورا ڪرڻ، نيڪي ڪرڻ ۽ بچڙين کان پري رهڻ جي ڏس ۾ نهايت اهم ڪردار ادا ڪري سگهي ٿو.

جيڪڏهن زال مڙس ٻئي ديندار آهن ۽ سندن نفس پاڪ آهن ته پوءِ زندگيءَ جي لاهن چاڙهن سان منهن ڏيڻ ۾ نه رڳو ڪين ڪاڌڪيائي نه ٿيندي پر اهي هڪ ٻئي سان سهڪار ڪري زندگيءَ جي واٽ تي سولائيءَ سان هلي سگهن ٿا.

ڇا الله جي واٽ ۾ جهاد ڪندڙ هڪ سپاهي پنهنجي زال جي سهڪار ۽ مرضيءَ کان سواءِ ميدان ملهائي سگهي ٿو؟ ڇا هڪ ماڻهو پنهنجي زال جي سهڪار ۽ راضي ڪان سواءِ رزق حاصل ڪرڻ، علم پرائڻ ۽ پئسا ڏوڪڙ ڪمائڻ ۾ مڙني شرعي ۽ اخلاقي پابندين تي هلي سگهي ٿو؟ اجاين خرچن کان ٻارن کان بچي سگهي ٿو؟ ۽ پنهنجي ضروري خرچن کان سواءِ پئسا ڀلن ڪمن ۾ ڪپائي سگهي ٿو؟

مومن ۽ ديندار پنهنجي زندگيءَ جي ساٿيءَ کي نيڪين ۽ چڱاين ڏانهن لاڙيندا آهن، جڏهن ته ان جي ابتڙ واهيات ۽ بداخلاقيءَ ڏانهن ڌڪيندا آهن ۽ اهڙيءَ طرح کيس انسانيت جي پاڪ پوتر مقصد کان پري ڪري ڇڏيندا آهن. انڪري ئي مرد ۽ عورت ٻنهي لاءِ چيو ويو آهي ته زندگيءَ جي ساٿيءَ جي چونڊ ڪرڻ مهل ايمان، ديندار ۽ اخلاق جي ڪسوٽيءَ کي اڳيان رکن.

پياري پيغمبر ﷺ فرمايو آهي ته الله سائينءَ جوارشاد آهي: ”جڏهن مان ارادو ڪندو آهيان ته دنيا ۽ آخرت جون هڙتي چڱايون ڪنهن مسلمان شخص لاءِ گذ ڪيان ته پوءِ کيس فرمانبردار دل، ذڪر ڪندڙ زبان ۽ مصيبتن تي صبر ڪندڙ بدن عطا ڪندو آهيان ۽ کيس اهڙي مومن زال ڏيندو آهيان جو جنهن کي ڏسي ته خوشي ٿئي ۽ جيڪا سندس پرڻپ پنهنجي نفس ۽ سندس مال متاءَ جي سنڀال ڪري.“

هڪ ڀيري هڪ شخص پاڻ سڳورن جن وٽ آيو ۽ چيائين ته، ”مان جڏهن

گهر ۾ گهڙندو آهيان ته منهنجي زال منهنجي آڌر پاءُ لاءِ اڳتي ايندي آهي ۽ جڏهن گهر کان ٻاهر ويندو آهيان ته مون کان موڪلائيندي آهي. جڏهن مون کي ڏکويل ڏسندي آهي ته مون کي دلچاءُ ڏيندي آهي ۽ چوندي آهي ته تون رزق روزيءَ لاءِ ڳڻتي نه ڪر. روزيءَ جو ضامن ته خدا پاڪ آهي ۽ جيڪڏهن تون آخرت جي باري ۾ سوچي رهيو آهين ته پوءِ شال خدا تنهنجي ان سوچ، ڪوشش ۽ همت ۾ اڃا به واڌارو ڪري. اهو ٻڌي حضور ﷺ جن فرمايو: ”هن دنيا ۾ خدا جا ڪي خاص ۽ ويجهڻا آهن ۽ تنهنجي زال به انهن منجهان هڪ آهي. اهڙي زال کي شهيد جي ثواب منجهان اڌ ملندو.“

تاريخ ۾ آهي ته پاڻ سڳورا ﷺ، حضرت علي رضه ۽ بيبي فاطمه رضه جي شاديءَ کان پوءِ ڪين واڌايون ڏيڻ ۽ ڪانئن حال احوال وٺڻ لاءِ سندن گهر ويا ۽ حضرت علي رضه کان پڇيائون، ”تنهنجي زال ڪيئن آهي؟ حضرت علي ورائيو، ”هوءَ الله جي فرمانبرداريءَ جي واٽ ۾ ڀلي ساڻي آهي.“ تنهن کان پوءِ بي بي فاطمه رضه کان پڇيائون، ”تنهنجو مڙس ڪيئن آهي؟“ جواب مليو، هو ڀلو مڙس آهي.“

حضرت علي رضه ان ننڍري جملي وسيلي اسلام جي هڪ بااخلاق ۽ مثالي عورت جي سڃاڻپ ڪرائي ۽ گهريلو زندگيءَ جي بنيادي ۽ مکيه مقصد کي پڻ چڱو ڪري ڇڏيو.

### مڙس جي پرگهور لهڻ:

زال ٿيڻ ڪو معمولي يا سولو ڪم ناهي جوهر آياڻي چوڪري اهو چڱيءَ ريت ڪري سگهي. زال ٿيڻ لاءِ سمجهه، ڏاهپ، هوشيارپ، اخلاق، سٺي چال چلت ۽ اهڙين ڪيترين ئي وصفن جي ضرورت هوندي آهي. جيڪا عورت پنهنجي مڙس جي دل تي حڪومت ڪرڻ چاهي تنهن کي گهرجي ته هوءَ کيس پلن ڪمن ڏانهن لاڙي ۽ بُرن ڪمن کان پري رکي، سندس صحت ۽ چڱڻ پلائي ۽ کاڌي پيئي جو خيال رکي ۽ کيس مان وارو پيارو ۽ ٻاجهارو مڙس بنائڻ جي ڪوشش ڪري ته جيئن هو سندس ڪٽنب جو ڀرجهلو ۽ ٻارڙن جو سنو پيار ڪندڙ ٻيءَ بنجي سگهي. الله سائين عورت کي هڪ غير معمولي سگهه ۽ صلاحيت عطا ڪئي آهي. ڪٽنب جو ڀاڱو به سندس هٿن ۾ هوندو آهي ته ڀاڱو پڻ. هوءَ جيڪڏهن چاهي ته گهر کي بهشت بنائي سگهي ٿي ۽ جي وڻيس ته

انکي دوزخ ۾ بدلائي سگهي ٿي. هوءَ پنهنجي مڙس کي ترقيءَ جي چوٽيءَ تي به چاڙهي سگهي ٿي ته وري کيس تباھ پڻ ڪري سگهي ٿي. عورت جيڪڏهن ”مڙس جي سار سنڀال“ جي هنر کان سونهين هجي ۽ خدا پاڪ مڙس جيڪي ذميداريون وڌيون آهن تن کي پورو ڪري ته پوءِ خدا پاڪ مڙس جيڪي ذميداريون وڌيون آهن تن کي پورو ڪري ته هوءَ هڪ عام يا نالائق مڙس کي به لائق مڙس ۽ صلاحيت وارو مڙس بنائي سگهي ٿي.

هڪ ڏاهي لکيو آهي ته، ”عورت وٽ هڪ عجيب سگهه هوندي آهي. هوءَ خدا جي مرضيءَ وانگر هوندي آهي. هوءَ پنهنجو پاڻ کي جيئن چاهيندي تيئن ٿي سگهندي.“

اسمائيلز چئي ٿو ته، ”جيڪڏهن ڪنهن فقير ۽ ڪنگلي شخص جي گهر ۾ هڪ پرهيزگار ڀلاري ۽ اخلاق واري عورت آهي ته پوءِ اهو گهر آرام ۽ پاڳ وارو هوندو ٿي سگهي ٿو.“

نپولين بونا پارٽ چئي ٿو ته، ”جيڪڏهن ڪنهن قوم جي ترقي ۽ تمدن جو ڪاٺو ڪرڻو هجي ته پوءِ ان قوم جي عورتن کي ڏسو.“  
بالزاک چيو آهي ته، ”ڀلاري ۽ پرهيزگار عورت کانسواءِ گهر قبرستان جي مثل آهي.“

اسلام ۾ عورت جي فرضن کي ايتري ته اهميت ڏني وئي آهي جو انهن فرضن جي ادائگيءَ کي الله جي واٽ ۾ جهاد ڪرڻ جي برابر سمجهيو ويو آهي. حضرت علي رضه فرمائي ٿو ته، ”عورت جو جهاد اهو آهي ته هوءَ زال هجڻ جي ناتني سان پنهنجا فرض چڱيءَ ريت پورا ڪري.“

اسلام جي واڌاري، اسلامي ملڪن جي بچاءَ ۽ معاشري ۾ عدل ۽ انصاف قائم ڪرڻ لاءِ خدا جي واٽ ۾ جهاد ڪرڻ هڪ تمام وڏي عبادت آهي، ان ڳالهه کي اڳيان رکندي ته اها ڳالهه چڱي ريت چئي ٿي وڃي ٿي ته هڪ زال لاءِ مڙس جي سار سنڀال لهڻ ۽ پنهنجي فرضن کي پورو ڪرڻ ڪيڏي نه وڏي ذميواري آهي.

ڀاڻ سڳورن عليه السلام جن فرمايو ته، ”جنهن عورت تيستائين خدا جا حق پورا نه ٿي ڪري سگهي جيستائين هڪ زال هجڻ جي ناتني سان پنهنجا فرض پورا نه ڪندي.“

## پيار جو اظهار ڪريو:

هر ماڻهو پيار ۽ دوستيءَ جو بکيو هوندو آهي. سندس خواهش هوندي آهي ته ٻيا به ساڻس پيار ڪن. ماڻهو جي دل محبت جي سگهه ڪري ٿي جيئري هوندي آهي. جيڪڏهن ڪنهن کي خبر پئجي وڃي ته کيس ڪوبه نه ٿو پئجي ته پوءِ هو ڌڪارورهندو ۽ پاڻ کي اڪيلو ۽ بيوس سمجهڻ لڳندو آهي.

پياري پيڻ! تنهنجي مڙس جي دل به ان خواهش جي احساس کان خالي ڪانهي. کيس به پيار ۽ محبت جي گهرج آهي. پهرين ته کيس ماءُ پيءُ جو پيار ملندو هو پر هاڻي ته هن پنهنجو پاڻ تنهنجي حوالي ڪري ڇڏيو آهي، تنهن ڪري توهان اها اميد رکي ٿو ته پيءُ ماءُ واري پيار جي ڪوٽ تون ئي پوري ڪر ۽ کيس دل سان چاهه. هن هڙتي لڳ لاڳاپا ختم ڪري توهان پيار ۽ محبت جو رشتو جوڙيو آهي، تنهنڪري تون به مٿس گهور گهور وڃ. هو توکي سڪيو رکڻ لاءِ ڏينهن رات پورهيو ڪري پنهنجي هڙتي ڪمائي تنهنجي اڳيان اچي رکي ٿو. هاڻي تون ئي سندس غم ونڊيندڙ ۽ زندگيءَ جي ساٿي آهين. هو ويچارو پنهنجي پيءُ ماءُ کان به وڌيڪ تنهنجي خوشيءَ ۽ سک جو خيال رکي ٿو. تنهن ڪري سندس قدر سڃاڻ ۽ کيس سڃيءَ دل سان پيار ڪر. جيڪڏهن تون کيس پيار ڪندين ته پوءِ هو به گهٽ ڪين ڪندو، ڇو جو محبت به طرفي ٿيندي آهي ۽ دل کي دل مان ئي مزو ايندو آهي.

سچ پچ ته پيار ۽ محبت ۾ هڪ عجيب مزو هوندو آهي. هڪ ويهن سالن جو ڇوڪرو پڙهڻ لاءِ ڳوٺ کان تهران آيو هو ۽ پنهنجي گهر جي اوڻيتاليهن ورهين جي مالڪيائيءَ سان پيار ڪرڻ لڳو هو ڇو جو ان عورت پنهنجي سٺي اخلاق ڪري ان ڇوڪري جي دل ۾ ماءُ جي جاءِ والاري ورتي هئي. جيڪڏهن پيار به طرفو هجي ته پوءِ زندگيءَ جي پيڙهه سگهاري ٿي سگهي ٿي ۽ پڻ جدائيءَ جو خطرو نه ٿوري.

پيڻ! ان وڏائيءَ ۾ بنهه نه رهجانءِ ته منهنجو مڙس مونکي چاهي ٿو ۽ سندس پيار هميشه ائين ئي هلندو رهندو. جيڪڏهن تون چاهين ٿي ته تنهنجو مڙس توکي هميشه پيار ڪندو رهي ته پوءِ تون پيار ۽ محبت واري لاڳاپي جي دل سان حفاظت ڪر. جيڪڏهن تون پنهنجي مڙس سان پيار ڪندين ته پوءِ هو خوش رهندو. پنهنجا ڪم ڪار دلچاءِ سان ڪندو. زندگيءَ ۾ تمام گهڻي دلچسپي وٺندو ۽ هر ڪم ۾ سوڀ ماڻيندو. ان کانسواءِ پنهنجي ڪٽنب جي پلائي ۽



خوشيءَ لاءِ هر قرباني ڏيڻ لاءِ هر وقت تيار رهندو. هي راز به سمجهي وٺ ته جنهن مرد کي محبت جي ڪوٽ ناهي سو ورلي تي دماغي بيمارين جي ور چڙهندو آهي. مانواري پيڻ! جيڪڏهن تون پنهنجي مڙس سان پيار نه ڪندين ته پوءِ هو به توکان پري ٿيندو ويندو ۽ زندگي، گهر گهات ۽ ڪم ڪار ۾ سندس دلچسپي به صفا گهٽ ٿي ويندي، مونجهارن، پریشانين ۽ دماغي بيمارين ۾ وڪوڙجي ويندو ۽ ڪٽنب ۽ ٻارن ٻچن کان بيزار ٿي ويندو. ٿي سگهي ٿو ته پوءِ غلط سنگت، نشي ۽ تباهيءَ جي آڏن ۾ وڃي پناهه وٺي. گڏوگڏ پنهنجي دل ۾ اهو پڻ سوچيندو ته مان اهڙن ماڻهن لاءِ ڇو تڪليفون سهان جيڪي مون کي پيار نه ٿا ڪن ۽ منهنجو قدر نه ٿا ڄاڻن. ان کان چڱو آهي ته عياشيءَ ۽ آزاديءَ جي زندگي گذاريان.

پيڻ! پنهنجي مڙس جي ڳچيءَ ۾ محبت جي ٻانهن جا هار وجهه ۽ ان وسيلي سندس ڌيان پنهنجي گهر، ٻارڙن ۽ ڪٽنب ڏانهن ڇڪاءِ ٿي سگهي ٿو ته تون پنهنجي مڙس کي ڏاڍو پائيندي هجين پر ان کي ظاهر ڪرڻ نهايت ضروري آهي. پنهنجي ڳالهه ٻولهه ۽ ڪمن ڪارين وسيلي پنهنجي پيار کي ظاهر ڪرڻ ۾ ڪا هڪ محسوس نه ڪر. ان ۾ ڀلا ڪهڙو گناهه آهي جو جيڪڏهن ڪڏهن ڪڏهن تون پنهنجي مڙس کي چئين، ته، ”تون ڪيڏو نه سنو آهين. دل جو درياهه آهين. تنهنجي رفاقت منهنجي خوشنصيب آهي. مون کي سچ پچ ته توسان پيار آهي.“ جيڪڏهن هو ڪجهه ڏينهن جي سفر کان پوءِ موٽي گهر آيو هجي ته سندس ٻهڪندڙ چهري سان ۽ محبت سان سرشاريءَ سان آڌر پاءُ ڪر ۽ خوب خاطر تواضع ڪريس. ۽ کيس اهو پڻ چئه ته ”چڱو ٿيو جو توهان خير سان اچي ويا. مان ته توهان کانسواءِ ڏاڍي ماني ٿي وئي هئس.“ جڏهن هو ڪم ڪار سانگي شهر کان ٻاهر ترسيل هجي ته پوءِ تون کيس خط پٽ لکي پنهنجو حال احوال ڪر. جيڪڏهن مڙس جي آفيس ۽ توهان جي گهر ۾ فون لڳل هجي ته پوءِ ڪڏهن ڪڏهن سندس خبريت پڇج ۽ جيڪڏهن ڪڏهن دير سان گهر اچي ته سندس آڏو پنهنجي پریشاني ۽ بي چيني ظاهر ڪر.

پنهنجي مڙس جي پر پٺ پنهنجي ساهيڙين ۽ متن مائٽن اڳيان سندس دل کولي واکاڻ ڪج ۽ چؤ ته، ”مون کي ته الله جي مهرباني سان ڏاڍو سنو مڙس مليو آهي. مان کيس ڏاڍو پائيندي آهيان.“ جيڪڏهن ڪوساڙ سڙيو تنهنجي مڙس جي گلا ڪري ته پوءِ مڙس جو ئي پاسو وٺج. تون پنهنجي مڙس سان جيترو پيار

ڪندين، موت ۾ پڪ ڄاڻ ته هو به تو سان اوترو ئي پيار ڪندو ۽ اهڙي طرح توهان ٻنهي جي گهريلو زندگي جي پيڙهه سگهاري ٿي ويندي ۽ توهان جو گهر ڀاڱ وارو گهر سڏبو.

شيڪسپيئر چئي ٿو ته، ”عورت جي جنهن شيءِ منهنجي دل کي فتح ڪري ورتو سا آهي سندس ٻاجهه. نه ڪي سندس سونهن. مان ان عورت کي گهڻو پسند ڪندو آهيان جيڪا وڌيڪ ٻاجهاري هجي.“

الله سائين زال مڙس جي پيار کي پنهنجي قدرت جي نشانين مان هڪ نشاني ٻڌائيندي قرآن پاڪ ۾ فرمايو آهي ته، ”خدا جي نشانين مان هڪ نشاني اها آهي ته هن تنهنجي لاءِ زندگيءَ جو ساٿي پيدا ڪيو ته جيئن تون ان مان سکون ماڻي سگهين ۽ توهان جي وچ ۾ دوستي ۽ محبت پيدا ڪئي.“

حضور ﷺ جن فرمايو آهي ته، ”توهان مان پليون عورتون اهي آهن جيڪي پيار ۽ محبت جي جذبن سان ڀريل هجن.“

امام جعفر صادق رح فرمائي ٿو ته، ”جيڪڏهن توهان ڪنهن سان پيار ڪريو ته پوءِ کيس اها ڳالهه ضرور ٻڌايو.“

### مڙس جو ادب ڪرڻ:

هر ماڻهوءَ کي پنهنجي شخصيت سان پيار هوندو آهي، تنهن ڪري هو ٻين مان اميد رکندو آهي ته اهي به سندس احترام ڪن. جيڪو به سندس شخصيت جو ادب ڪندو آهي، تنهن کي هو به گهڻو چاهيندو آهي. جڏهن ته بي ادبي ڪندڙ سان هن جو ورتاءُ به سٺو ڪونه هوندو آهي.

مانواري پيپ! پاڻ سان محبت ۽ ادب جي خواهش رکڻ هڪ فطري جذبو آهي پر ضروري ناهي. ته هر ماڻهو تنهنجي مڙس جي جذبن ۽ خواهشن جو قدر ڪري، گهر کان ٻاهر الاڻي جي ڪهڙن ڪهڙن ماڻهن سان سندس واسطو پوندو رهندو آهي جن مان ڪي اڪثر ڪري سندس بي ادبي به ڪري وجهندا آهن ۽ ان ڍنگي هلت ڪري سندس شخصيت ڏکوئي رهبي آهي. تون سندس ساٿيائي ۽ ڏک وٺيندڙ آهين تنهنڪري توتي اهو لازم ٿئي ٿو ته تون سندس گهر ۾ تمام گهڻو ادب ڪر ۽ کيس دلچاءُ ڏي. سندس عزت ڪرڻ سان تون گهٽجي ڪونه ويندين ۽ پر ائين ڪرڻ سان کيس روحاني سگهه به ملندي ته سندس همت ۽ اعزاز ۾ واڌارو پڻ ٿيندو. تنهنجا ٻه چار پيار پريا ۽ همت وڌائيندڙ

ٻول سندس زندگيءَ ۾ نئون روح ڦوڪي سگهن ٿا.

پيٽ! پنهنجي مڙس کي مرڪي ”سلام“ ڪجي ۽ کيس ”توهان“ چئي مخاطب ٿجي. هو جڏهن ڳالهائي ته سندس ڳالهه اڌ ۾ نه ڪجي. ساڻس ادب ۽ محبت سان ڳالهائجي. رڙيون ريهون ڪرڻ ۽ کيس گهٽ وڌ ڳالهائڻ سان نفرت وڌندي. جيڪڏهن وهانءَ شاديءَ يا ڪنهن ڪم ڪار سانگي گهر کان ٻاهر ويڃڻ ٿئي ته سندس پٺيان هلجي. سندس نالو وٺي نه سڏجي پر ان جي بدران ڪنهن ڪٽنبِي نالي يا لقب سان سڏجي. ٻين جي اڳيان پنهنجي مڙس جي دل کولي واکاڻ ڪجي. پنهنجي ٻارڙن کي به نصيحت ڪجي ته اهي پنهنجي پيءُ جي تمام گهڻي عزت ۽ ادب ڪن. جيڪڏهن اهي پيءُ جي بي ادبي ڪن ته کين سمجهائي ائين ڪرڻ کان روڪجي. مهمانن جي اڳيان مڙس جو ادب ڪرڻ نهايت سٺا اثر ڇڏيندڙ عمل آهي. مهمانن جي هوندي مڙس جو تمام گهڻو خيال ڪرڻ گهرجي. ائين نه ٿئي جو مهمانن سان ڪچهري ڪندي پنهنجو مڙس ٿي وسري وڃي. جڏهن مڙس دروازو کڙڪائي ته ڪوشش ڪر تون پاڻ ٿي دروازو کول ۽ مرڪي سندس آڌر ڀاءُ ڪر. پيٽ! ڇا توکي خبر آهي ته تنهنجو اهو ننڍڙو ڪم تنهنجي مڙس جي دل تي ڪيڏو نه سنو اثر ڇڏي سگهي ٿو؟ ٿي سگهي ٿو ته گهر کان ٻاهر کيس ڳچ تڪليف آئي هجي ۽ هو گهڻي ڪم ڪار ڪري ٿڪجي گهر آيو هجي، تنهن ڪري تنهنجو مسڪرائي سندن آڌر ڀاءُ ڪرڻ سندن ٽڪل بدن ۽ دماغ کي سرهو ڪري ڇڏيندو ۽ پوءِ سندس دل ۽ دماغ کي سکون ملي ويندو. ٿي سگهي ٿو ڪن عورتن کي عجب لڳ ته ”مڙس ڪو ڌاريو ته ڪونهي جو سندس آڌر ڀاءُ ڪجي.“ پر اها حقيقت آهي ته ان صلاح تي عمل ڪري گهريلو زندگيءَ کي ڏاڍو وڻندڙ ۽ سکون ڏيندڙ بنائي سگهجي ٿو.

رڳو متن مائٽن ۽ دوستن جو ادب ڪرڻ اسان جي غلط سکيا جو نتيجو آهي. ڪير ٿو چئي ته متن مائٽن جو ادب ڪرڻ لازمي ناهي. جيڪڏهن ڪو مهمان توهان جي گهر ايندو آهي ته تون کيس پليڪار چوندي آهين ۽ وس آهر سندس خدمت به ڪندي آهين ۽ ان عمل کي هڪ سٺي هلت سمجهندي آهين. مهمان جي عزت ۽ خدمت ڪرڻ ڏاڍي ڀلي ڳالهه آهي پر ٿورڙو انصاف ڪر! هڪ شخص جيڪو صبح کان ويندي شام تائين توهان کي سڪيورڪڻ لاءِ پاڻ پتوڙي ٿو ڇا اهو ان لائق ناهي ته تون دروازو کولي مرڪي آڌر ڀاءُ ڪري سندس دل کي خوش ڪري سگهين؟ ائين بنهه نه چٽيءَ ته اسان پاڻ ۾ ٺهيل آهيون

تنهنڪري هڪ ٻئي جي ادب ڪرڻ جي ڪا ضرورت ناهي. ائين سراسر غلط آهي. تنهنجو مڙس توهان هر وقت ادب جي خواهش رکندو آهي. جيڪڏهن تون سندس ادب نه ڪندي ته هو ويچارو ڇڏي رهندو ۽ ادب جي خواهش کي لڪائي ڇڏيندو.

پيٽ! جيڪڏهن پنهنجي مڙس جي عزت ڪندي ته هو به تنهنجو ادب ڪندو. ائين ڪرڻ سان توهان ٻنهي زال مڙس جي وچ ۾ پيار ۽ محبت جو لاڳاپو اڃا به سگهارو ٿي ويندو ۽ گهريلو زندگي نهايت وڻندڙ ٿي پوندو. حضور ﷺ جن فرمايو آهي ته، ”زال تي اهو فرض آهي ته هو پنهنجي مڙس جي آڌار ۽ لاءِ گهر جي دروازي تائين اچي کيس پليڪار ڇڻي. حضور ﷺ جن فرمائين ٿا ته، ”زال تي اهو فرض آهي ته هو مڙس لاءِ نوال کڻي اچي کيس هٿ منهن ڏياري.“

امام جعفر صادق رح فرمائي ٿو، ”اها زال جيڪا مڙس جو ادب ڪري ۽ کيس ڪا تڪليف نه ڏي سا پاڳ واري آهي.“

پيٽ! پنهنجي مڙس جي بي ادبي نه ڪجي، کيس گهٽ وڌ نه ڳالهائجي، سندس دل نه ڏکائجي، سندس سامهون رڙيون ڪري نه ڳالهائجي، ٻين جي سامهون سندس بي ادبي نه ڪجي ۽ کيس اڻ وڻندڙ نالن سان نه سڏجي. جيڪڏهن تون ائين ڪندي ته پوءِ تنهنجو مڙس ڏکائجي ويندو ۽ سندس دل ۾ تنهنجي لاءِ نفرت پيدا ٿي ويندي، توهان ٻنهي جي وچ ۾ پيار ۽ محبت واري ڳالهه نه رهندي، ڇڪتاڻ پيدا ٿي ويندي ۽ پوءِ سڄي ڄمار ذهني پریشانين ۽ مونجهارن ۾ ڦاٿل رهيو.

**پيٽ! هيٺين واقعن مان ڪجهه سبق پراءِ:**

هڪ ٻاويهن سالن جي نوجوان مڙس پنهنجي اوڻيهن سالن جي زال کي ان ڪري خنجر هڻي ماري وڌو جو هن کيس ”ڪاٿو گڏهه“ سڏيو هو. ان نوجوان ڪورٽ ۾ بيان ڏيندي چيو ته، ”مان هڪ سال اڳ هن سان شادي ڪئي هئي. شروع ۾ ته هو مون کي تمام گهڻو پائيندي هئي پر پوءِ هن ۾ تبديلي اچي وئي ۽ حالتون خراب ٿي ويون. هو ٿوري ٿوري ڳالهه تي مون کي گهٽ وڌ ڳالهائيندي ۽ گاريون ڏيندي هئي. منهنجي هڪ اک ڪجهه ٿيڙي آهي تنهن ڪري هو مون کي ”ڪاٿو گڏهه“ ڪوٺيندي هئي. اهي لفظ ٻڌي هڪ ڏينهن مون کي به ڪاوڙ

اچي وئي ۽ مان کيس خنجر جا پندرهن وار ڪري ماري وڌو.“

### اجايون شڪايتون نه ڪجن:

هن دنيا ۾ ڪوبه اهڙو ماڻهو ناهي جيڪو ڏکڻ ڏاکڻن، مسئلن پريشانين ۽ مونجهارن کان آجوهجي. هر ماڻهوءَ جي اها خواهش هوندي آهي ته سندس ڪو ساٿي هجي جنهن سان هو پنهنجا ڏک وٺي سگهي. ۽ موت ۾ هو ساڻس همدردي ڪري سندس ڏک سور ٻڌائڻ لاءِ به مناسب وقت جو خيال رکڻ گهرجي. هر هنڌ، هر وقت ۽ هر حالت ۾ شڪايتون ڪرڻ سٺي ڳالهه بنهه ناهي. ڪي عورتون ته صفا اباڻيون ۽ خود غرض هونديون آهن ۽ کين ڪو صبر ڪونه هوندو آهي. جيئن ئي ويچارو مڙس گهر ۾ پير پائيندو تيئن ئي شڪايتن جا دفتر کلي پوندا: ”تون ته سڄو ڏينهن گهر کان ٻاهر ٿو گذارين، باقي گهر ۾ ته ٻارن منهنجو مغز کائي ناس ڪيو آهي. هو ڏس احمد درين جا شيشا پڳا اٿئي. عذرا ۽ پروين پاڻ ۾ وڙهي وڙهي ساڻيون ٿي پيون آهن. انهن ٻارن مون کي صفا چتو ڪري ڇڏيو آهي. چئي چئي ٽڪي هان پر بهرام سبق بنهه نه ٿو پڙهي. اڄ اسڪول کان هن جي دانهن آئي آهي. مان صبح کان شام تائين وٽان ٿي هنن ٻارن کي سنڀاليندي پر ڪنهن کي به منهنجي پرواهه ڪونهي. هنن ٻارن ته مون کي رت روٽاريو آهي. چڱو ٿئي ها جو بي اولاد هجان ها، گهٽ ۾ گهٽ سڪون ته هجي ها. ها! اڄ تنهنجي پيٽ آئي هئي. الائي ڪهڙو مون تي ڏمر هوس جڻ ته مون کي پٽس ٿو ڪمائي ڪارائي ۽ تنهنجي ماءُ ته سڄو ڏينهن وٽي ٿي اوڙي پاڙي ۾ منهنجي ڳلا ڪندي. مون کي ته رت ڪري رکيو اٿن. خدا الائي جي ڪهڙي گناهه جي سزا ڏني جو مان تنهنجي زال ٿيس. هيءَ آڳر ڏس! منجهند پاڇي وڍيندي ڪٽجي پئي هئي. ها! ڪالهه سهراب جي ڌيءَ جي شاديءَ تي وئي هئس. چڱو ٿئي ها جو نه ويڃان ها. اجايو وڃي پنهنجي عزت گهٽائي آيس. آغا حسن جي زال به آئي هئي. ڇا ته ميڪ اپ هيس ۽ پيڪيڊار وڳو ته واهه جو پئي ٺهيس! خدا شل سيني جي اهڙي قسمت ڪري! ماڻهو ته پنهنجي زالن جو ايڏو خيال ٿا رکن کين سٺا ويس وڳا ٿا خريد ڪري ڏين. انهن کي چئبو آهي سٺا مڙس! آغا حسن جي زال جي ته ماڻهن ڏاڍي پئي واکاڻ ڪئي. ماڻهو ته اڄڪلهه رڳو ڪپڙن کي ٿا ڏسن ته ڪير ڇا ٿو کائي. مون ۾ آخر ڪهڙي گهٽتائي آهي. هوءَ مون کان سونهن ۾ سرس ٿورئي آهي. بس سندس پاڳ پلا آهن جو مڙس ايڏو ٿو خيال رکيس تو وانگر ٿورو

ٿي آهي! مان هاڻي تنهنجي هن رخي گهر ۾ ڪونه رهي سگهنديس.....“

پياري پيڙ! ٿورو ڏيرج ڪر! پنهنجو ٺهيو ٺڪيو جهڳو هرو ڀرو نه ڊاهه. ڇا تون ائين ٿي سمجهين ته تنهنجو مڙس گهمڻ گهٽڻ لاءِ گهر کان ٻاهر ويندو آهي؟ جي ائين ٿي سوچين ته پوءِ تون غلط آهين. تنهنجو مڙس ته ويچارو روزي ڪمائڻ لاءِ ٻاهر ويندو آهي. صبح کان شام تائين ڪيس الائي جي ڪيتريون پرڀاشانيون ڏسڻيون پونديون آهن. آفيس يا بازار جي مشڪلاتن جي توکي ڪا خبر ڪانهي. الائي جي ڪهڙن ڪهڙن ماڻهن سان سندس واسطو پوندو آهي. ڇا توکي پنهنجي مڙس جي ڪوماڻيل روح ۽ ٽڪل ذهن تي ڪو قهقواءِ نه ٿو اچي؟ ويچارو سڄو ڏينهن هڻي ماري گهر ۾ سڪون وٺڻ لاءِ آيو آهي ته تون سندس سامهون شڪايتن جا انبار لڳايو ويٺي آهين. ڇا ڪيس ڪجهه دير آرام ڪرڻ جو حق ناهي؟ آخر هن ويچاري جو ڪهڙو ڏوهه ڪيو آهي؟ ٻاهر به پرڀاشان رهي ۽ گهر اچي ته به پرڀاشانيون ڏسي. ٿورڙو انصاف ته ڪر پيڙ! ڇا تون اهو چاهين ٿي ته هوشڪايتون ٻڌي ٻڌي تنگ ٿيئي ۽ توکي مارڻ ڪري يا وري گهران نڪري ڪنهن هوٽل ۽ سينيما تي وڃي ويهي يا وري رستن تي اڃايو رهندو وڃي؟

پيڙ! جي الله جو راضيو گهرجي ته پوءِ انهن اڃاين شڪايتن ڪرڻ کان پرهيز ڪر ۽ ڏاهپ کان ڪم وٺ. جيڪڏهن توکي ڪا پرڀاشاني آهي ته پوءِ ڪجهه دير صبر ڪر ته جيئن تنهنجو مڙس ڪن پل لاءِ آرام ڪري ٽڪاوٽ لاهي وٺي. جڏهن ٽڪ لاهي تازو ٿي وڃي ته پوءِ ساڻس ضروري ڳالهيون ڪر. اهي ڳالهيون ڪنهن شڪايت يا اعتراض جي صورت ۾ نه هجن پر ايئن هجن جڏهن ته تون ڪانئس ڪا صلاح وٺي رهي آهين. جيڪڏهن توکي پنهنجي مڙس سان پيار آهي ته پوءِ ڪيس ننڍيون ننڍيون ۽ غير ضروري ڳالهيون نه ٻڌائجن ته سٺو. هر وقت اڃايو سڃايو ڳالهيون ڪري مڙس کي ذهني طور پرڀاشان ڪرڻ نهايت گندي ڳالهه آهي.

ڀاڻ سڳورن ﷺ جن فرمايو آهي ته، ”جيڪا زال پنهنجي زبان سان پنهنجي مڙس کي ڏکوي ٿي تنهن جون نمازون ۽ ٻيا عمل قبول نه پوندا پوءِ چاهي ڏهاڙي روزا رکي ۽ راتيون جاڳي عبادت ڪري ۽ تهجد پڙهي، غلامن کي آزاد ڪري ۽ پنهنجو ٽن دولت الله جي وات ۾ خرچ ڪري اها عورت جيڪا پنهنجي زبان سان پنهنجي مڙس کي ڏکوي ٿي سا دوزخ ۾ وڃڻ واري پهرين عورت هوندي.“

حضور ﷺ جن اهو پڻ فرمايو آهي ته، ”جيڪا عورت پنهنجي مڙس کي هن دنيا ۾ تڪليف پهچائي ٿي، تنهن کي بهشت جون حورون چونڊيون آهن ته، ”توتي خدا جي مار پوي! تون پنهنجي مڙس کي نه ڏکاءِ. اهو مڙس ته تنهنجي لاءِ ناهي. تون ته ان لائق بنهه ناهين. هو جلد ئي توکان ڌار ٿي اسان وٽ هليو ايندو.“ مون کي سمجه ۾ نٿو اچي ته آخر انهن اڃاين ڳالهين مان اسان جي پيئرن جو ڇا مطلب آهي؟ ائين ڪري جيڪڏهن اهي پنهنجي مڙس کي پنهنجي مرضيءَ تي بيهارڻ جي ٿل ڪن ٿيون يا انهن جي همدرديءَ ۽ پيار حاصل ڪرڻ جي ڪوشش ڪن ٿيون ته پوءِ اهي غلط آهن. سندن انهن ڪوششن جو نتيجو ايتوڻڪرندو.

پيڻ! ائين ڪرڻ سان تون پنهنجي مڙس جي محبت ماڻي نه سگهندين. جيڪڏهن تون ائين ڪري مڙس کي تنگ ڪرڻ چاهين ته پوءِ تون به خوش نه رهي سگهندين.

مانواري پيڻ! جيڪڏهن توکي پنهنجي مڙس، ٻارڙن ۽ گهر سان محبت آهي ته پوءِ اهڙي غلط هلت ڇڏي ڏي ڇا تون چاهين ٿي ته تنهنجي اڃاين شڪايتن جي ڪري جهيڙا جهٽا ٿي پون ۽ تنهنجو گهر تباهه ٿي وڃي؟

### هينيان ۾ واقعا ڏيان سان پڙه:

جڏهن هو گهر ۾ آيو ته سندس زال ٻار کي هنج ۾ کنيو پئي پرچايو. هن هڪدم مڙس کي چيو، ”اڄ آفيس کان ٻه ماڻهو آيا هيئي. توکي گهٽ وڌ ڳالهائي هليا ويا.“ اهو ٻڌي مڙس ڪاوڙ ۾ ٽپي باهه ٿي ويو ۽ خنجر ڪڍي ٻارڙي کي ٻيٽ ۾ وهائي ڪڍيائين. ٻارڙو ٿڌي ٿي ٿي مري ويو ۽ ان مرد کي چار سال ٽپ ملي.

ڪورٽ ۾ هڪ ڊاڪٽر شڪايت ڪندي چيو، ”سڄي زندگيءَ ۾ منهنجيءَ زال هڪ گهڙيءَ لاءِ به مون سان سنو ورتاءُ ناهي ڪيو. هن منهنجي گهر کي تباهه ڪري ڇڏيو آهي. مان هن جون گاريون گند ۽ شڪايتون ٻڌي تنگ ٿي پيو آهيان.“ اهو ڊاڪٽر پنجاهه هزار روپيا ڏئي ان عذاب مان چوٽڪارو حاصل ڪرڻ لاءِ تيار هو. نه رڳو اهو پر اهو پڻ چيو ته، ”مان پنجاهه هزار ته ڇا پر پنهنجي ميڊيڪل جي ڊگري پڻ ڏيڻ لاءِ تيار آهيان پر خدا جي واسطي منهنجي هن عذاب مان جان ڇڏايو.“

## خوش اخلاق ٿيڻ گهرجي:

جيڪو ماڻهو خوش اخلاق هوندو آهي، ماڻهن سان نرميءَ وارو ورتاءُ ڪندو آهي، مُرڪي ڳالهائيندو آهي ۽ ڏڪن ۽ پريشانين ۾ صبر ڪندو آهي سو سڀني کي پيو وڻندو آهي. اهڙي ماڻهوءَ جا سنگتي ساٿي به جهجا هوندا آهن. سڀئي ماڻهو چاهيندا آهن ته اهڙي پلوڙ ماڻهوءَ سان گهاٽا لاڳاپا رکجن. اهڙو ماڻهو سڀني جي نظرن ۾ بيارو ۽ مانوارو هوندو آهي. ذهني هيٺاڻپ ۽ نفسياتي روڳ اهڙن ماڻهن جي ويجهو به ناهن ايندا، تنهن ڪري ڏک ڏاکڻا ۽ زندگيءَ جا ٻيا مسئلا ۽ مونجهارا سندن ڪجهه به بگاڙي نه سگهندا آهن. مطلب ته خوش اخلاق ماڻهو زندگيءَ جو صحيح لطف وٺي سگهندو آهي ۽ اهڙيءَ طرح سندس ڏينهن سکون سان پيا گذرندا آهن.

جيڪو ماڻهو بداخلاق هوندو آهي، ماڻهن سان سٺي هلت ناهي هلندو ڏڪن ۽ مصيبتن مهل دانهن ڳوڪن ڪندو ۽ پٽيندو ڪٽيندو وڻندو آهي، اجايو هل هنگامو ڪندو آهي ۽ ڳار گند ڏيندو آهي، تنهنجي زندگي ڏاڍي ڏکي ۽ اڻ وڻندڙ نموني گذرندي آهي. اهڙو ماڻهو نه رڳو پاڻ پريشان رهندو آهي پر ٻين لاءِ پڻ آزار ڪري ڇڏيندو آهي. اهڙي ماڻهوءَ کي هر ڪو پيو ڏڪاريندو آهي ۽ ساڻس ملڻ کان لنوائيندو آهي. اهو نه پاڻ آرام سان رهندو آهي ۽ نه ئي گهر ڀاتين کي سکون سان رهڻ ڏيندو آهي. نه کيس ننڊ چڱي ايندي آهي ۽ نه ئي وري اهو مزي سان کائي ڪري سگهندو آهي. نه سندس ڪو سنگتي ساٿي هوندو آهي ۽ نه ئي وري کيس ڪو پائيندو آهي.

پاڻ سڳورن ﷺ فرمايو آهي ته، ”بداخلاق ماڻهو پنهنجي نفس کي لاڳيتي ڏک ۽ عذاب ۾ ويڙهي ڇڏيندو آهي.“

خوش اخلاقي نهايت وڻندڙ گُڻ آهي، ان ڪري سڀني ماڻهن لاءِ اهو ضروري آهي ته اهي پاڻ اهڙو گُڻ پيدا ڪن. خاص ڪري زال مڙس ۾ خوش اخلاقيءَ جو هجڻ نهايت ضروري آهي، ان ڪري جو اهي سدائين گڏ رهندا آهن.

پياري پيڙ! جيڪڏهن تون چاهين ٿي ته تنهنجي، تنهنجي مڙس ۽ تنهنجي ٻارڙن جي زندگي سٺي گذري ته پوءِ پنهنجي اخلاق کي سٺو بڻاءِ. سدائين خوش گذار ۽ مرڪندي ره، جيھڙي جھٽي ۽ ڪروڌ کان بچ ۽ پنهنجي زبان جي لغام کي سوڳهو جهل. جيڪڏهن ائين ڪندين ته پوءِ تون پنهنجي گهر کي بهشت



بنائي سگهين ٿي. ڇا اها ڏک جهڙي ڳالهه ناهي جو بداخلاقيءَ ڪري تون پنهنجي گهر کي دوزخ بنائي ڇڏين ۽ پنهنجو پنهنجي مڙس ۽ پنهنجي بچڙن جو جيئڻ جنجال ڪري ڇڏين؟ تون پيار، محبت ۽ باجهه جو نمونو بڻجي پنهنجي گهر جي ماحول کي ڏاڍو وڻندڙ ۽ سکون وارو بنائي سگهين ٿي. مرڪنڊڙ جهري، سهڻ ۽ سٺي ڳالهه ٻولهه وسيلي تون پنهنجي مڙس ۽ ٻارن جي دلين کي خوشيءَ جهڙي خزاني سان ڀري سگهين ٿي ۽ سندس غم ڪافور ڪري سگهين ٿي..

پيڻ! ڇا توکي خبر آهي ته جڏهن صبح جو تنهنجو مڙس ڪم تي ۽ تنهنجا ٻارڙا اسڪول ويندا هجن ۽ جيڪڏهن تون مرڪي کين در پيڙو ڪرين ته سندن دل، روح ۽ ذهن تي ڪيڏو نه سٺو ۽ هڪاري اثر پوندو؟ جيڪڏهن تون ائين ڪندين ته پوءِ منجهن همت پيدا ٿيندي ۽ اهڙيءَ طرح اهي پنهنجو ڪم ڪار نهايت سولائيءَ ۽ دلچسپيءَ سان ڪري سگهندا.

جيڪڏهن توکي پنهنجي زندگي ۽ مڙس ۽ ٻارڙن سان پيار آهي ته پوءِ خوش اخلاق ٿي ۽ ڇو جو سٺو اخلاق ازدواجي لاڳاپن کي سگهارو ڪرڻ ۾ مددگار ٿيندو آهي.

مانواري پيڻ! خوش اخلاقي ۽ پيار ۽ محبت وسيلي پنهنجي مڙس جي دل کٽڻ جو هنر سکي ڇڏ ته جيئن هو خود پنهنجي وجود، توسان، تنهنجي ٻارڙن سان ۽ گهر گهاٽ سان محبت ڪري سگهي ۽ پنهنجي ڪم ڪار ۽ ڌنڌي ڏاڙيءَ تي پورو ڌيان ڏئي ۽ توهان سڀني جي لاءِ سک جو سامان مهيا ڪري سگهي. جيڪڏهن تون ساڻس خوش اخلاقيءَ سان پيش ايندين ته پوءِ هو راتيون گهر کان ٻاهر گذارڻ ۽ عياشيءَ جي پيچر نه ڪندو ۽ سوپر گهر هليو ايندو.

هڪ عورت ڪورٽ ۾ ڊانھن ڏني ته، ”منهنجو مڙس منجهند ۽ رات جو کاڌو ٻاهر کڻي ڪائي ايندو آهي.“

مڙس چيو ته، ”ان جو ڪارڻ اهو آهي جو منهنجي زال مون سان نباھڻ تي نه ٿي چاهي. سندس روپن ۾ ڪو سڀاءُ ڪونهي. ان لحاظ کان هوءَ دنيا جي بداخلاق عورت آهي.“

هڪ ٻي عورت ڪورٽ ۾ چيو ته، ”منهنجي زال مون سان ڳالهائڻ ٻولهائڻ ڇڏي ڏنو آهي ۽ گهر جو خرچ پڪو پنهنجي ماءُ جي هٿان مون کي ڏياري موڪليندو آهي.“

مڙس ورائيو ته، مان پنهنجي زال جي بداخلاقين ڪري تنگ ٿي چڪو

آهيان، تنهن ڪري مان اهو پڪو فيصلو ڪري ڇڏيو آهي ته ساڻس ڳالهائڻ بند ڪري ڇڏيان. ساڻس نه ڳالهائڻ کي پورا پندرهن مهينا گذري چڪا آهن.“

ازدواجي زندگيءَ جي اڪثر مسئلن ۽ مونجهارن کي سياڻپ ۽ سٺي اخلاق وسيلي حل ڪري سگهجي ٿو. جيڪڏهن تنهنجو مڙس توکي گهٽ پائين ٿو. گهر گهٽ تي ڪو ڌيان نه ٿو ڏي. دير سان گهر اچي ٿو منجهند ۽ رات جي ماني ٻاهر کائي ٿو ويڙهه جهيڙ ڪري ٿو ۽ پنهنجي رت پگهر جي ڪمائي اجاين شغلن ۾ لٽائي ٿو ته پوءِ تون اهڙن مسئلن کي پنهنجي اعليٰ اخلاق ۽ ڪردار ۽ سٺي ورثاءَ وسيلي حل ڪري سگهين ٿي. تون پنهنجي هلت ۾ هاڪاري تبديلي پيدا ڪري پوءِ سٺي اخلاق جا معجزا جهڙا نتيجا ويهي ڏس.

ڪنهن ماڻهوءَ حضور ﷺ جن کي ٻڌايو ته، ”فلاڻي عورت ڏاڍي نيڪ آهي، روزي نماز جي پابند آهي ۽ راتين جو اتي عبادت ڪندي آهي پر ڏاڍي بداخلاق آهي. اوڻي پاڙي ۾ اصل آزار مچائي ڇڏيو اٿائين.“ اهو ٻڌي پاڻ سڳورن ورائيو ته، ”ان عورت ۾ ڪابه چڱائي ڪونهي. اها دوزخ ۾ آهي.“

### اجايون اميدون نه رکجن:

سڀني ماڻهن جا مالي وسيلا ۽ آمدني هڪ جهڙي ناهي هوندي، تنهنڪري سڀئي هڪڙي ئي معيار مطابق زندگي گذاري نه ٿا سگهن. هر ڪتب کي پنهنجي آمدني ۽ خرچ پڪي جو حساب ڪتاب پاڻ ڪرڻ گهرجي ۽ پنهنجي آمدنيءَ مطابق خرچ هلائڻ گهرجي. اسان کي زندگي گذارڻ لاءِ ملي آهي، تنهنڪري اها هر طريقي سان گذاري سگهجي ٿي. اهو سياڻي ماڻهوءَ جو ڪم ناهي ته غير ضروري شيون خريد ڪرڻ لاءِ وڌيڪ قرض وٺندو ۽ پوءِ وري چڪاڻ پئي ٿئي.

پيٽل تون گهر جي مالڪياڻي آهين ۽ سياڻي، سببتي ۽ سگهڙ آهين. پنهنجي آمدني ۽ خرچ جو ڪاٿو ڏاهپ سان ڪر ۽ پوءِ اهڙيءَ طرح ڏوڪڙ پئسا خرچ ڪر ته جيئن تنهنجي ڪتب جي عزت به رهندي اچي ۽ توت به ڪجهه پئسا بچيل رهن. ان ڏس ۾ تون عقلمنديءَ کان ڪم وٺ ۽ ٻين سان اجائي ريس نه ڪر. جيڪڏهن ڪنهن عورت کي نئين ڊزائين جو وڳو پهريل ڏنائين ۽ مالي حالتون توکي اهڙو وڳو وٺڻ جي موڪل نه ٿيون ڏين ته پوءِ هروڀرو پنهنجي مڙس کي تنگ نه ڪر. جيڪڏهن تون پنهنجي پاڙي ۾ ڪا ٺاهه ٺوهه جي شيءِ ڏني آهي ته پوءِ مڙس کي اهڙي شيءِ آڻي ڏيڻ تي مجبور نه ڪر. توکي خبر آهي ته

گهر جي مالي حالت ۽ مڙس جي آمدني اهڙي عياشيءَ جي موڪل نه ٿي ڏي ته پوءِ مڙس کي قرض وٺڻ، قسطن تي اهڙيون شيون وٺي ڏيڻ يا وري ناجائز ڪم ڪري اهڙيون ضرورتون پوريون ڪرڻ تي چوڻي مجبور ڪرين؟ ڇا ائين چڱو نه ٿيندو ته تون ٿورو صبر ڪر ۽ جڏهن مالي حالت ڪجهه سڌري وڃي ۽ تو وٽ ڪجهه رقم گڏ ٿي وڃي ته پوءِ ئي تون روڪ بهه پري اهڙي ڪا وڻندڙ شيءِ خريد ڪر؟ اڪثر اياڻيون ۽ خود غرض عورتون اهڙي قسم جا اجايا خرچ ڪرڻ ۾ اڳ کان اڳريون هونديون آهن ۽ هڪ ٻئي کي ڏسي ساڙ ۾ پيون سڙنديون آهن. شل نه ڪنهن جي گهر ۾ ڪنهن ٺاهه ٺوهه جي شيءِ تي نظر پئجن! پوءِ ته مڙس ويچارِي جو مغز ڪاٽي وينديون ته اها شيءِ ڪيئن به ڪري آڻي ڏي ايڏو ضد ڪنديون ۽ زور پرينديون جو مڙس ويچارو قرض ڪڍي يا قسطن تي اها شيءِ آڻي ڏيندو ۽ اهڙيءَ طرح پنهنجو پاڻ کي قرضي ڪري ڇڏيندو.

اهڙي حالت ۾ مڙس ان ڳالهه تي مجبور ٿي ويندو آهي ته پنهنجي ازدواجي زندگيءَ جي تندن کي چڻي ڇڏي ۽ پنهنجي خود غرض زال کي طلاق ڏئي ڇڏي ته جيئن سندس اجاين فرمائشن ۽ ويڙهه جهيڙ کان چوٽڪارو ملي وڃي يا وري آپگهات ڪري پنهنجو انت آڻي ڇڏي.

اصل ۾ اهڙي قسم جي عورتن شادي جي اصل مقصد کي سمجهيو ئي ناهي. سندن خيال ۾ شاديءَ جو مطلب مڙس نه پر هڪ غلام خريد ڪرڻ هوندو آهي، جيڪو سندن ٻاراڻين خواهشن ۽ فرمائشن جو پورا ڪري سگهي.

اهڙين عورتن جون خواهشون ڪڏهن ڪڏهن ته ايترو وڌي وينديون آهن جو مڙس جي هڙتي آمدني به پوري نه پئجي سگهندي آهي. انهن جو مڙس جي آمدنيءَ سان ڇا وڃي! سندن خواهش ته ٺهه ٻه پوري ٿيڻ گهرجي پوءِ چاهي مڙس کي ڪيترائي حيل ڇونه ڪرڻا پون يا هو حرام جي ڪمائيءَ تي مجبور ٿي وڃي. مڙس جي ڏيوالپڻي ۽ قرضي ٿيڻ جا مکيه ڪارڻ اڪثر خود غرض ۽ اياڻين زالن جون اجايو خواهشون، ٻين سان ريس ۽ اجايا خرچ هوندا آهن. زالن جو ڪروڙ ۽ اجاين گهرجن جي پورا ڪرڻ لاءِ ڳت ڏئي بيهڻ مڙس کي ناجائز ڪمن ڪرڻ تي مجبور ڪندا آهن. حقيقت ۾ اهڙي قسم جون عورتون، عورت ذات لاءِ شرم جو باعث هونديون آهن. فرض ڪريو جيڪڏهن انهن ڳالهين ڪري توکي طلاق ملي ته پوءِ ڇا مسئلو حل ٿي ويندو؟ هرگز نه! طلاق کان پوءِ خواهشون ڪڏهن به پوريون نه ٿي سگهندي. بيڪين وڃي تون پنهنجي ماءُ پيءُ تي بار

بنجي ويندين ۽ ۽ پوءِ توکي ڪير به نه ليکيندو ۽ تون پيار محبت ۽ اولاد جهڙي نعمت کان محروم ٿي ويندين.

ڇا تون ائين سوچين ٿي ته طلاق کان پوءِ تنهنجي چاهت ۽ طلب لاءِ مرد قطار ڪيو بيٺا هوندا؟ ائين بنهه ناهي! جيڪي عورتون طلاق وٺنديون آهن تن کي ٻي شاديءَ جو موقعو گهٽ ئي ملندو آهي. ڀلا جيڪڏهن ٻيو مڙس ملي به وڃي ته ڇا ضروري آهي ته اهو پهرين مڙس کان سٺو هجي؟

ڇا اهو تنهنجي حق ۾ چڱو ناهي ته تون سياڻپ کان ڪم وٺي پنهنجي انجام تي ويچارين؟ ڇا پنهنجي آمدني ۽ خرچ جو ڪاٿو لڳائي ان پتاندر خرچ ڪرڻ سياڻپ ناهي؟ ڇا اجائي خرچن بدران پنهنجي ۽ پنهنجي مڙس جي زندگي ۽ گهر گهات تي ڌيان ڏيڻ تنهنجي لاءِ چڱو ناهي؟

پيار ۽ محبت جو اظهار ڪري پنهنجي گهر جي ماحول کي وڻندڙ ۽ خوشين ڀريو بنائڻ گهرجي. ٻين جي زندگيءَ سان تنهنجو ڪو وڙ واسطو نه هئڻ گهرجي. ٻيا ڇا به ڪن، تنهن ۾ تنهنجو ڇا؟ پنهنجي آمدنيءَ پتاندر خرچ ڪرڻ سان تنهنجي زندگي ڏاڍي سولي سڻائي ٿي پوندي. پنهنجي مڙس ۽ ٻارڙن سان ڪل خوشيءَ سان ره، روزاني جي خرچ پڪي مان ڪجهه پئسا لاڙي رک ته جيئن مالي حالت سڌري وڃي ۽ تنهنجو ڪتب عزت پري زندگي گذاري سگهي. بچت جي ڪري تون پنهنجون خواهشون به پوريون ڪري سگهين ٿي. جيڪڏهن تنهنجو مڙس خرچائو آهي ته پوءِ تون کيس ائين ڪرڻ کان جهل ۽ جيڪڏهن هو قرض يا قسطن تي ڪا شيءِ آڻي ٿو ته پوءِ تون کيس ائين ڪرڻ نه ڏي. تنهنجي مڙس وٽ جيڪو ڪجهه آهي سو حقيقت ۾ تنهنجو ئي آهي. ان ڳالهه کان نه ڊڄ ته هو پنهنجي ڪمائي ٻين کي ڏئي ڇڏيندو. بچت نهايت سٺي عادت آهي. تون بچت ڪنديءَ ته ڏکيا ڏينهن نه ڏسڻا پوندا. هر ماڻهوءَ جي زندگيءَ ۾ الائي ڪهڙا ڪهڙا حادثا پيش اچي سگهن ٿا تنهن ڪري انهن کي منهن ڏيڻ لاءِ ڪجهه ڏوڪڙ پاسيرا ڪري رکڻ نهايت ضروري آهن.

ڀاڻ سڳورن عليه السلام جن فرمايو آهي ته، ”هر اها عورت جيڪا پنهنجي مڙس سان ٺهي نه ٿي هلي ۽ جيڪي ڪجهه کيس خداپاران ڏنو ويو آهي تنهن تي راضي نه رهي ۽ پنهنجي مڙس سان سنو ورتاءُ نه ٿي ڪري ۽ سندس وس کان ٻاهر جي خواهش تي ڪري ته اهڙي عورت جا عمل قبول نه ٿيندا ۽ خدا مٿس عذاب نازل ڪندو.“

حضور ﷺ جن فرمايو آهي ته، ”خدا پاڪ تي ايمان آڻڻ کان پوءِ ڪا به نعمت، مڙس سان سهڪار ڪرڻ کان وڌيڪ ناهي.“

### پنهنجي مڙس کي دلجاءِ ڏيو:

زندگيءَ جو ٻار مرد جي ڪلهن تي ئي هوندو آهي. ڪٽنب جو خرچ پڪو هر حال ۾ پورو ڪرڻ سندس ئي ذميواري هوندي آهي. کيس گهر کان ٻاهر اٿڻ جي ڪيتريون تڪليفون ڏسڻيون پونديون آهن. ڪڏهن کيس بالادست آفيسر جا دڙڪا داپ سهڻا پوندا آهن ته ڪڏهن وري پنهنجي ساٿين پاران ڪا تڪليف ملندي آهي. ان کان سواءِ آفيس ۾ ٻيا به ڪيترائي مسئلا ٿي سگهن ٿا. جيڪڏهن هو دڪاندار آهي ته پوءِ ائين ٿي سگهي ٿو ته سندس وڪري گهٽ ٿيندي هجي. مطلب ته مڙس ويچارو هڪ مسئلي ۾ نه پر اڻ ڳڻين مسئلن ۾ ڦاٿل رهندو آهي. روزاني زندگيءَ ۾ کيس ڪيترين ئي پريشانين سان منهن ڏيڻو پوندو آهي. اهوئي سبب آهي جو مردن جي عمر عورتن جي پيٽ ۾ گهٽ ٿيندي آهي. آخر هڪ ماڻهو ذهني پريشانين ۽ ڳڻتن کان ڪيتري حد تائين آجو رهي سگهي ٿو؟

ان حالت ۾ هڪ ماڻهوءَ کي ان ڳالهه جي شديد ضرورت پوندي آهي ته ڪو کيس دلجاءِ ڏيڻ وارو هجي ته جيئن سندس ٽڪل ذهن ۽ روح ڪجهه آرام وٺي سگهي.

پيڙ! توکان سواءِ تنهنجي مڙس جو ٻيو ڪو به غمخوار نه ٿو ٿي سگهي. گهر کان ٻاهر جي مسئلن کان پڇي اچي هو گهر ۾ پناهه وٺندو آهي ۽ اهڙي حالت ۾ کيس تنهنجي دلجاءِ ۽ تسليءَ جي ضرورت هوندي آهي. جيڪڏهن هو ڪنهن ڏينهن پريشان ۽ غمگين ٿي گهر اچي ته پوءِ پهرين کان به وڌيڪ کيس تنهنجي ڌيان جي ضرورت پوندي آهي. تنهن ڪري توکي گهرجي ته تون جهٽ پٽ سندس آرام کائڻ پيئڻ ۽ چانهه وغيره جو بندوبست ڪري وٺ. اهڙي موقعي تي ساڻس ٻين موضوعن تي ڳالهه ٻولهه نه ڪر. نه ڪا ڪانئس فرمائش ڪر. نه ڪا شڪايت ڪر ۽ نه ئي مٿس ٽوڪ ٺٺول ڪر. کيس ڪجهه دير لاءِ آرام ڪرڻ ڏي ته جيئن هو ذهني ٽڪاوٽ لاهي سگهي ۽ جيڪڏهن هو ماني کائي رهيو آهي ته کيس دلجاءِ سان کائڻ ڏي. جڏهن سندس ٽڪاوٽ لهي وڃي ته پوءِ ڪانئس پيار مان پريشانيءَ جو سبب معلوم ڪر ۽ جيڪڏهن هو ڪنهن پهتل تڪليف بابت

ٻڌائي ته ڪيس ڌيان سان ٻڌ. توڪ ٺٺول يا مذاق ڪرڻ بدران تون سندس پريشاني ٻڌي ساڻس افسوس جو اظهار ڪري ۽ پنهنجي هلت مان اهو ظاهر ڪري سندس ڏک مٽائڻ جي ڪوشش ڪر ۽ پريشانين ۽ مسئلن کي سندس اڳيان صفا معمولي ۽ حقير ظاهر ڪر ۽ انهن کي حل ڪرڻ سندس همت ٻڌراءِ. ڪيس اهو چٽ ته اهڙي قسم جا مسئلا ته ايندا رهندا آهن تنهن ڪري صبر ۽ همت وسيلي انهن کي حل ڪري سگهجي ٿو. اصل ۾ اهڙن ئي موقعن تي ماڻهوءَ جي شخصيت ۾ مردانگي ظاهر ٿيندي آهي. پريشان ٿيڻ بدران صبر ۽ ڪوشش کان ڪم ورتو وڃي ته مسئلا آسانيءَ سان حل ٿي سگهن ٿا. جيڪڏهن تنهنجي مڙس کي تنهنجي رهنمائيءَ جي ضرورت آهي ۽ جيڪڏهن سندس مسئلي جو ڪو حل تو وٽ آهي ته پوءِ ساڻس ضرور سهڪار ڪر ۽ جيڪڏهن توکي ڪو حل ڪونه سگهي ته پوءِ ڪيس راءِ ڏي ته هو پنهنجي ڪنهن گهڻ گهري دوست يا ڪنهن مٿ مائٽ سان صلاح مشورو ڪري.

پيڻ! مشڪلاتن ۽ پريشانين وقت تنهنجي مڙس کي تنهنجي دلچاءِ ۽ تسليءَ جي ضرورت پوندي آهي. تنهن ڪري توکي سندس مدد ڪرڻ گهرجي. توکي هڪ مهربان نرس ۽ هڪ هڏ ڏوڪي نفسيات جي ماهر وانگر سندس دلچاءِ ڪرڻ ۽ همت ٻڌرائڻ گهرجي. اهڙي موقعي تي توکي پنهنجي شخصيت کي سگهارو ۽ همت وارو بنائڻ گهرجي ته جيئن تنهنجي مڙس جو ڳڻتيون لهي وڃن. پيڻ! تون پنهنجي سگه جو ڪاٿو بنهه نه ٿي ڪري سگهين! تنهنجي پيار مهر باني ۽ دلچاءِ جي سگه تنهنجي مڙس تي جادوءَ جهڙو اثر ڪري سگهي ٿي. تون ائين ڪري سندس دل ۽ ذهن کي سکون ڏئي سگهين ٿي. پوءِ هوندي ڳي ۽ دلچسپي وٺڻ لڳندو ۽ منجهس مسئلن کي حل ڪرڻ جي سگه اچي ويندي. گڏوگڏ هو اها ڳالهه پڻ پائيندو ته هو اڪيلو ناهي پر سندس گهر واري به مسئلن کي حل ڪرڻ جي ڏس ۾ سندس ساٿيائي آهي. تنهنجي وافتاداري منجهس وڏو ڀروسو پيدا ڪندي ۽ اهڙي طرح توهان جي ازدواجي زندگي اڃا به سگهاري ۽ جتاندار ٿي پوندي.

حضرت جعفر صادق رح فرمائي ٿو ته، ”دنيا ۾ اهڙي زال کان پلي ٻي ڪا به شيءِ نه ٿي ٿي سگهي جنهن کي ڏسي مڙس جي دل خوشيءَ ۾ متمار ٿي وڃي.

هر حال ۾ شڪر ادا ڪرڻ گهرجي:

ڏوڪڙ ڪمائڻ ڪو سولو ڪم ڪونهي. پئسا ڪمائڻ لاءِ اڻ ڳڻيون

تڪليفون ۽ پريشانين ڏسڻيون پونديون آهن. ماڻهو پنهنجي سک ۽ سهوليت لاءِ دولت ڪمائيندو آهي ۽ ان لاءِ ڪيس ذاتي ڌيان ۽ دلچسپي وٺي پوندي آهي. جيڪڏهن هو ڪنهن تي ٿورو ڪندو آهي يا ڪنهن تي پئسا ڏوڪڙ خرچ ڪندو آهي ته پوءِ موت ۾ ان ڳالهه جي خواهش ضرور رکندو آهي ته سندس قدر ڪيويجي. ان ڏس ۾ سندس شڪريو ادا ڪرڻ منجهس وڏي همت ۽ جذبو پيدا ڪندو آهي ۽ ڪيس احسان ۽ نيڪيءَ جي ڊگ تي لائي ڇڏيندو آهي. ائين به ٿي سگهي ٿو ته شڪرتي جو اظهار ڪرڻ مٿس ايڏو اثر وجهي جو هو نيڪي ۽ احسان ڪرڻ کي پنهنجي ”بي عادت“ بنائي ڇڏي ۽ هو هر وقت پاڻ کي ان ڀلي ڪم لاءِ تيار رکي. پر جيڪڏهن سندس قدر نه ٿيندو ۽ سندس احسانن کي وساريو ويندو ته پوءِ هو سٺا ڪم ڪرڻ ۾ ڪا به دلچسپي نه وٺندو ۽ سوچيندو ته مان اڃا پوءِ سان احسان ڪيو ۽ مٿس مال دولت خرچ ڪيو.

قدر ڪرڻ ۽ شڪريو ادا ڪرڻ نهايت وڻندڙ عمل آهي جيڪو ماڻهوءَ کي احسان ۽ نيڪي ڪرڻ ڏانهن لاڙڻ جو مکيه وسيلو آهي. الله سائين به، جيڪو بي نياز آهي، پنهنجي نعمتن تي شڪر ادا ڪرڻ کي نعمتن جي جاري رهڻ جو شرط ٻڌائيندي فرمائي ٿو ته، ”جيڪڏهن شڪر ادا ڪندؤ ته پنهنجي نعمتن ۾ اڃا به واڌارو ڪندس.“

پيٽ! تنهنجو مڙس به هڪ انسان آهي تنهنڪري ڪيس قدرداني پڪ سان چڱي لڳندي هوندي هو محنت ڪري گهر جو خرچ پڪو هلائيندو آهي. ۽ ان ڪم کي پنهنجو اخلاقي ۽ شرعي فرض سمجهندو آهي تنهن ڪري هو توهان اها اميد ضرور رکندو هوندو ته تون سندس وجود کي غنيمت سمجهندي سندس ڪم جو قدر ڪرين. جڏهن به هو ڪا شيءِ خريد ڪري گهر آڻي ته پوءِ تون ساڻس خوشيءَ جو اظهار ڪري سندس شڪريو به ادا ڪر. جيڪڏهن تون ڪجهه ڏينهن بيمار رهڻ کان پوءِ چاق چڱي ڀلي ٿي وڃين ٿي ته پوءِ به سندس شڪريو ادا ڪر جو هن ويڇاري تنهن جي علاج لاءِ تڪليفون سڀيون هونديون. جيڪڏهن هو توکي گهمائڻ ڦرائڻ يا سفر تي وٺي وڃي ته واپس گهر اچي سندس ٿورا مڃ. جيڪڏهن هن توکي پئسا ڏوڪڙ ڏنا هجن ته انهن جو قدر ڪر. سندس ڪم ڪار يا ڌنڌي ڏاڙيءَ کي ڪڏهن به گهٽ نه سمجه، ساڻس لاپرواهي نه ڪر. مٿس ٽوڪ ٺٺول بنهه نه ڪر. جيڪڏهن تون سندس ڪم ڪار جي واکاڻ ڪندي ته پوءِ اها واکاڻ ڪيس پنهنجي شخصيت جي اهم هجڻ جو احساس ڏيارڻ جو ڪارڻ بڻبي

۽ گڏوگڏ ڪيس همت ڀريو پڻ بنائيندي ان جو فائدو اهو ٿيندو جو هو توتي ۽ تنهنجي ٻارڙن تي وڌيڪ ڌيان ڏيندو ۽ ڪوشش ڪندو ته توهان سڀني جو ڌيان پاڻ ڏانهن ڇڪائي ۽ پيار محبت ۽ احسان وسيلي اهڙو ماحول پيدا ڪري سگهندو جيڪو هڪ سٺي گهرائي ۾ هجڻ گهرجي. ويچارو مڙس ته رڳو ٻن ٽن ساراهه جي جملن ۽ سڪڙي ”مهرباني“ چوڻ سان ئي خوش ٿي ويندو آهي. تنهن ڪري ان ڏس ۾ توکي پنهنجي دل ڪشادي ڪرڻ گهرجي.

پيڻ! جيڪڏهن توکي ڪا ساهيڙي يا ڪو ويجهو مت مائٽ ڪا سوکڙي پاڪڙي ڏيندو آهي ته پوءِ تون ڪيڏو نه خوش ٿيندي آهي ۽ سندن سوين پيرا شڪريو ادا ڪندي نه ٿڪبي آهين. پر ڇا پنهنجي مڙس جي دائمي ٿورن ۽ احسانن جي بدلي ۾ رڳو ”مهرباني“ جهڙو ننڍڙو لفظ تنهنجي زبان تي نه ٿو اچي سگهي؟

سگهڙاڻپ ۽ گهرداريءَ جا به ڪي طور طريقا ٿيندا آهن. انهن مان هڪ مکيه طريقو پنهنجي شخصي فائدين جي سڃاڻپ ڪرڻ پڻ آهي. وڏائي ۽ پاڻ پسندي ڏاڍي خراب شيءِ آهي. ڇا تون اهو سوچين ٿي ته ”مهرباني“ جو اظهار ڪري تون لهي ويندين؟ ائين بنهه نه آهي. ائين ڪندين ته پوءِ تنهنجو مڙس اڃا به وڌيڪ توکي پائڻ لڳندو ۽ توکي پنهنجو قدردان ۽ مهربان سمجهڻ لڳندو. پاڻ سڳورن ﷺ جن فرمايو آهي ته، ”جيڪڏهن ڪنهن شخص ڪنهن جي ٿوري يا احسان جو قدر نه ڪيو ڇڻ ته هن خدا جو شڪر ادا نه ڪيو.“

**ڪنهن جا عيب نه ڪڍجن:**

ڪو به ماڻهو عيبن ۽ خامين کان آجونهي هوندو. ڪو ڊگهو هوندو آهي ته ڪو وري ڄامڙو، ڪو ڪارو هوندو آهي ته ڪو وري پورو، ڪو سنهو سڀڪڙو هوندو آهي ته ڪو وري ٿلهو متارو، ڪنهن جون اکيون ڇڄيون هونديون آهن ته ڪنهن جو وري نڪ ڊگهو هوندو آهي، ڪو گنجو هوندو آهي ته ڪنهن جو وري پيٽ وڏو هوندو آهي، ڪو گهٽ ڳالهائيندو آهي ته ڪو وري گهڻ ڳالهائو هوندو آهي، ڪنهن جي وات ۽ پيرن مان ڌڻ ايندي آهي، ڪو وري ڏٻرو ۽ بيمار هوندو آهي، ڪو ڪنجوس هوندو آهي ته ڪو وري سخي. ڪو ماڻهو صاف سٿرو رهندو آهي ته ڪو وري گندو. ۽ ڪنهن کي چڱي مٺي سان اٿڻ ويهڻ جي خبر هوندي آهي ته ڪو وري زندگيءَ جي طور طريقي کان اڻ سونهون هوندو آهي. ته اهڙي قسم جا عيب يا خاميون ته هر مرد ۽ عورت ۾ هوندا آهن. هر مرد ۽ عورت



جي اها خواهش هوندي آهي ته پنهنجي لاءِ آئيڊيل ساٿيءَ جي ڳولا ڪري جيڪو مڙني عيبن ۽ خامين کان آڄو هجي ۽ منجهس ڪا به گهٽ وڌائي نه هجي پر اتفاق تمام گهٽ ٿيندو آهي ته ڪنهن کي پنهنجو مڪمل آئيڊيل ملي وڃي. منهنجي خيال ۾ ته ڪا به اهڙي عورت ڪونه هوندي جيڪا پنهنجي مڙس کي سؤ سيڪڙو مڪمل ۽ بي عيب سمجهندي هجي.

جن عورتن کي عيب ڪڍڻ جي عادت هوندي آهي سي هر ڀيرو پنهنجي مڙس مان عيب ڪڍنديون رهنديون آهن. هڪ معمولي ۽ صفا ننڍڙي جنهن کي عيب هرگز نه ٿو چئي سگهجي، تي ايترو ته سوچينديون آهن جو هوريان هوريان اهو نقص ڪين وڌو ۽ برداشت نه ڪرڻ جو ڳو عيب نظر اچڻ لڳندو آهي. اهڙيءَ طرح اهي مڙس جي خوبي کي نظرانداز ڪري ڇڏينديون آهن ۽ رڳو بيواهو ننڍڙو نقص سندن اکين اڳيان ڦرندو رهندو آهي. جنهن به مرد تي نظر پوندي اٿن تنهن کي چتائي ڏسنديون آهن ته منجهس سندس مڙس جهڙو ڪو عيب آهي يا نه! اهي هڪ اهڙي آئيڊيل مرد کي پنهنجي دماغ ۾ ويهاري ڇڏينديون آهن جنهن ۾ ڪو به عيب نه هجي ۽ جيئن ته سندن مڙس ان خيالي مرد جهڙو ناهي هوندو. تنهنڪري اهي سدائين رنج رهنديون آهن، پنهنجي شاديءَ تي پڇتائينديون آهن ۽ پنهنجي قسمت تي روئينديون رهنديون آهن. آهستي آهستي سندن اها حالت سڀني کي معلوم ٿي ويندي آهي. ڪڏهن ڪڏهن ته پنهنجي مڙس کي به پنهنجي رنج بابت ٻڌائي ڇڏينديون آهن. اعتراض، بهانا ۽ طعنا مهڻا ڏيڻ سندن معمول بڻجي ويندو آهي. ڪڏهن مڙس کي چونديون آهن ته، ”تو کي ته زندگي گهارڻ، جوڍڻ ۽ ڪونهي. ڪنهن شاديءَ وهانءَ تي توسان گڏ هلڻ ۾ ته شرم ٿو اچي، تنهنجي وات مان ته ڏپ ساڙيو ٿي وڃي ۽ تون ڪيڏو ڪارو ۽ بچڙو آهين!“

جيڪڏهن مرد سياڻو ۽ سهڻ وارو هوندو آهي ته زال جون اهي گستاخيون برداشت ڪري ڇڏيندو، پر پوءِ به اهي ڳالهون ڪيس ضرور خراب لڳنديون. زال جي هلت ۽ ڪروڙ ۽ توڪ ٺول ۾ ڪا تبديلي نه آئي ته پوءِ ڪڏهن هوبه آبي کان ٻاهر نڪري ويندو ۽ ڪيس مارڪٽ ڪندو. ان جو نتيجو اهو نڪرندو جو ٻنهي مان هڪ ٻئي لاءِ محبت موڪلائي ويندي ۽ سندس دليون نفرت ۽ ڌڪار ۾ ڀرجي وينديون ۽ پوءِ ٻئي هڪ ٻئي جا عيب ڳولڻ ۾ پورا هوندا. هر وقت ويڙهه جهيڙ ۽ لڙ بکيڙي ڪري سندن جيئڻ جنجال ٿي ويندو ۽ ان وقت تائين اهي

عذاب ۽ مصيبت ۾ رهندا جيستائين منجهائن ڪو مري نه وڃي. جيڪڏهن ٻنهي مان ڪو هڪ صبر ڪري ٿو ته پوءِ گاڏو گڙندو رهندو ته جي ٻئي پنهنجي ضد ۽ هٿ تي لڙيا رهيا ته پوءِ ڳالهه وڃي طلاق تائين پهچندي طلاق کان پوءِ ٻنهي کي پنهنجي ڪئي جي سزا پوڳي پوندي. بعد ۾ وري سندن شادي ٿئي به لائي نه! جيڪڏهن سندن شادي ٿي به وئي ته ضروري ناهي ته مرد کي سني عورت يا عورت کي سنو مرد ملي وڃي. الله تعاليٰ شال ڪجهه عورتن جي هٿ، هوڏ ۽ ضد کان ٻاجه ۾ رکي. اهي ٿورين ٿورين ڳالهين تي ايڏي ته ڳت ڏيو بيهنديون آهن جو کين ڪا به خبر ڪونه پوندي آهي ۽ پنهنجي زندگيءَ کي تباهه ڪري ڇڏينديون آهن.

### هيٺ عبرت پرائڻ لاءِ ڪي مثال ڏجن ٿا:

هڪ عورت اهو بهانو ڪري پيڪين هلي وئي ته سندس مڙس جي وات مان ڏپ ايندي آهي ۽ چيائين ته جيستائين هو پنهنجي وات مان ڏپ کي ختم نه ڪندو تيستائين هوءَ گهر واپس نه ايندي. ڪجهه عرصي کان پوءِ ڪورٽ جي حڪم تي جڏهن هوءَ گهر موٽي آئي ته پنهنجي مڙس کان ڌار رهڻ لڳي. مڙس ڪاوڙ ۾ اچي کيس قتل ڪري ڇڏيو.

هڪ عورت اهو سبب ڄاڻائي طلاق ورتي جو سندس مڙس فرش تي ويهي هٿ سان کاڌو کائيندو هو ۽ روزانو ڏاڙهي نه لاهيندو هو.

پر سڀئي عورتون اهڙيون ناهن هونديون. ڪي اهڙيون باشعور ۽ سمجهندار عورتون به هونديون جيڪي زندگيءَ جي حقيقتن تي گهري نظر رکنديون آهن ۽ پنهنجي مڙس مان عيب ڪڍڻ کان پاسو ڪنديون آهن.

پيٽ! تنهنجو مڙس به هڪ عام ماڻهو آهي. تنهن ڪري ٿي سگهي ٿو ته منجهس ڪو عيب هجي پر تون اهو به ضرور ڏس ته منجهس خوبيون ڪيتريون آهن. جيڪڏهن تون زندگي سني نموني گذارڻ چاهين ٿي ۽ توکي پنهنجي ٻارڙن ۽ گهر گهاٽ سان پيار آهي ته عيب ڪڍڻ جي فڪر ۾ نه رهه ۽ سندس ننڍين ننڍين خامين کي درگزر ڪري ڇڏ. سندس عيبن تي ڪو ڌيان ئي نه ڏي ۽ پنهنجي مڙس کي هڪ خيالي مرد سان، جنهن جو اصل ۾ ڪو وجود ئي ناهي هوندو، پيٽڻ جي هرگز ڪوشش نه ڪر. سندس پيٽ عام مردن سان ڪرڻ ۾ ئي تنهنجو چڱو آهي. ٿي سگهي ٿو ته ڪنهن مرد ۾ اهي خاص عيب نه هجن جيڪي تنهنجي مڙس ۾ آهن پر ان مرد ۾ اهي عيب به ٿي سگهن ٿا جيڪي

تنهنجي مڙس جي عيبن جي ڀيٽ ۾ گهڻا خراب هجن. خراب ڏيکاريندڙ عيبن ڪي تنهنجي اکين تان لاهي ڇڏي ۽ پنهنجي مڙس جي خوبين تي نظر ڊوڙاءُ جيڪڏهن منجهس ڪو هڪ عيب آهي ته ان جي ابتڙ هن ۾ سوين خوبيون به ٿي سگهن ٿيون. سندس خوبين تي نظر رکڻ سان تون خوش ۽ مطمئن رهي سگهين ٿي. ڀيڻ! تون ٿورو پنهنجي هيانءَ تي هٿ رکي ته ڏس! ڇا تون پاڻ بي عيب آهين جو ان ڳالهه جي اميد ٿي رڪين ته تنهنجو مڙس هر عيب کان آجوهجي. اصل ۾ ڳالهه اها آهي جو تنهنجي خودغرضي ۽ خودپسندي توکي تنهنجي عيبن کي ڏسڻ جي موڪل ٿي نه ٿي ڏي. حضور ﷺ جن فرمايو آهي ته، ”وڏو عيب اهو آهي جو ماڻهو ٻين جي عيبن کي ڏسي پر پنهنجي عيبن کان غافل رهي.“

ڀيڻ! هڪ ننڍڙي عيب کي ايڏو وڏو ڇوڻي بنائين ۽ ان بابت پاڻ کي هروڀرو ايڏو پريشان ڇوڻي ڪرين؟ آخر ائين ڪري تون پنهنجي زندگيءَ جي بنيادن کي هيٺو ۽ پيار محبت جي مرڪز يعني پنهنجي گهر ۽ ڪٽنب کي تباهه ڪرڻ تي سندرو ڇو ٻڌيو بيبي آهين؟ سياڻپ ۽ سهڻا ڪم وٺ! ساڙ نفرت، ۽ اجاين خيالن کي ذهن مان تڙي ڪڍي ڇڏ! ننڍين ننڍين ڳالهين کي پنهنجي ذهن ۾ ولوڙڻ ڇڏي ڏي پيار جي اظهار وسيلي گهر جي ماحول کي وڻندڙ بڻاءُ ته جيئن محبت ۽ باجهه جهڙي نعمت سان تنهنجي گود ڀريل رهي. پنهنجي مڙس جا عيب نه سندس اڳيان ڪڍ، نه وري سندس غيرموجودگي ۾ ڇو جو ائين ڪرڻ سان هو غمگين ٿي ويندو. نتيجو اهو وڃي نڪرندو جو سندس محبت ۽ چاهت ۾ گهٽتائي اچي ويندي ۽ پوءِ ظاهر آهي ته گهر ۾ ويڙهه جهيڙو روز جو معمول بنجي ويندو. جيڪڏهن حالتن کي بدلائڻ جي ڪوشش نه ڪئي وئي ته پوءِ ٻنهي جي زندگي ڏاڍي ڪڙي ڪساري ۽ اڻوڻندڙ ٿي پوندي. جيڪڏهن ڳالهه وڃي طلاق تائين پهتي، پوءِ ته ٻنهي لاءِ چڱو ڪونه ٿيندو.

جيڪڏهن تنهنجي مڙس جو ڪو عيب ٿيڻ جهڙو آهي ته پوءِ ان کي ٺيڪ ڪرڻ جو فڪر ڪر. ان عيب کي ٺيڪ ڪرڻ جي ڏس ۾ مڙس سان نهايت نرميءَ ۽ پيار سان ڳالهائ. جيڪڏهن مڙس نفليون ۽ اعتراض ڪندين ته پوءِ اهو مقصد حاصل نه ٿي سگهندو.

**رڳو پنهنجي مڙس تي ڌيان ڏج:**

ڀيڻ! ٿي سگهي ٿو ته تنهنجي شاديءَ کان اڳ ڪي ماڻهو تنهنجي رشتي لاءِ آيا هجن. ايئن به ٿي سگهي ٿو ته ڪو ماڻهو تنهنجي نظرن ۾ به هجي جنهن سان تون شادي ڪرڻ چاهيندي هجي يا تنهنجي اها خواهش هجي ته

جيڪر تنهنجو مڙس آسودو هجي، فلاڻي نوڪري ڪندو هجي، انجنيئر هجي يا ڊاڪٽر هجي ۽ سهڻو ۽ سمارٽ پڻ هجي. شاديءَ کان اڳ اهڙي قسم جي خواهش ڪرڻ ڪا خراب ڳالهه ڪانهي. پر جيئن ته هاڻي تون هڪ مرد کي پنهنجي زندگيءَ جو ساٿي بنائي آخري عمر تائين ساٿ نڀائڻ جو واعدو ڪري چڪين آهين ته پوءِ گذريل ڳالهين کي صفا وساري ڇڏ. اهي خواهشون جيڪي پوريون نه ٿي سگهيون ۽ اهي سڀنا جيڪي ساڀيا ماڻي نه سگهيا تن جو دل ۾ خيال به نه آڻ. پنهنجي مڙس کان سواءِ هر مرد لاءِ پنهنجو اڪيون ٻوٽي ڇڏ ۽ پنهنجي دل کي بي چينيءَ ۽ پريشانيءَ کان چوٽڪارو ڏيار. پنهنجي مڙس کان سواءِ هر غير مرد جي خيال کي دل مان ڪڍي ڇڏ ۽ پنهنجو سمورو ڌيان رڳو پنهنجي مڙس تي ڏي. پنهنجي اڳوڻي طلبگار کي وساري ڇڏ ۽ سندس لاءِ ڀلجي به نه سوچ. اهو پريشان آهي يا نه، تنهن ۾ تنهنجو ڇا؟ توکي سندس باري ۾ ڄاڻڻ جي ڳڻتي ڇو لڳل آهي؟ ائين ڪندينءَ ته پوءِ پريشانيءَ کان سواءِ ٻيو ڪجهه به ڪونه ملندي!

هاڻي جيئن ته تون هڪ مرد سان شاديءَ جو بندڻ ٻڌي ڇڏيو آهي ته پوءِ آخر ائين ڇو؟ ان مرد سان پنهنجي مڙس جي پيٽ ڇو ٿي ڪرين؟ ائين ڪرڻ سان توکي پريشانيءَ ۽ لاڳيتي بي آراميءَ کان سواءِ ڪجهه ڪونه پلٽي پوندو. جڏهن تون ٻين مردن کي ڏسي پنهنجي مڙس جي ساٿن پيٽ ڪندي آهين ته پوءِ توکي ڪي اهڙا مرد به نظر ايندا هوندا جن ۾ اهي عيب نه هوندا جيڪي تنهنجي مڙس ۾ آهن، پر ڇا تون اهو سمجهين ٿي ته اهي سڀ عيبن کان آڃا هوندا؟ ڇا اهي آسمان کان لٿا آهن؟ ٿي سگهي ٿو ته منجهن ڪي اهڙا عيب به هجن جن جي توکي ڪا خبر ئي نه هجي. جيئن ته انهن جا عيب توکان لڪل آهن ۽ توکي رڳو سندن خوبين جي خبر آهي تنهنڪري تون پاڻ کي بدقسمت ٿي ڪوئين ۽ اهو ٿي سوچين ته هن مرد سان شادي ڪري تو پاڻ سان ويل وهايو آهي. تنهنجي اهڙي سوچ توکي نڀاڳ ۽ تباهيءَ جي ڪنديءَ تي پهچائي سگهي ٿي.

هڪ ارڙهن سالن جي پريٽيل عورت گهر کان ڀڄي وئي. ڪجهه عرصي کان پوءِ پوليس کيس پڪڙي ورتو. هن پوليس کي بيان ڏيندي چيو ته، ”ٽي سال اڳ فلاڻي شخص سان منهنجو نڪاح ٿيو هو پر مون کي جلد ئي اهو احساس ٿيو ته اهو مون کي نٿو وڻي. پنهنجي مڙس جي چهره جي ٻين مردن جي چهره سان

پيٽ ڪندي هيس ۽ پڇتائيندي هيس ته آخر مان هن مرد جي زال ڇو ٿيس؟  
 پيٽ! جيڪڏهن تون چاهين ٿي ته نياڳ تو وٽ نه اچي، ذهني پريشانين کان  
 بچيل ۽ خوش ۽ مطمئن زندگي گذارين ته پوءِ اجاين خواهشن کان پنهنجو دامن  
 آڇو ڪر. پنهنجي مڙس کان سواءِ ٻين سڀني کي وساري ڇڏ. ٻين مردن جي واکاڻ  
 بنهه نه ڪر ۽ نه ئي وري سندن خيال دل ۾ آڻ. ائين به نه سوچ ته جيڪر فلاڻي ماڻهوءَ  
 سان منهنجي شادي ٿئي ها، جيڪر منهنجي مڙس جو فلاڻو ڏندو هجي ها ۽ هو  
 هيئن هجي يا هونئن هجي ها وغيره.

ڇا تون ڪڏهن سوچيو آهي ته تنهنجي انهن اڻ پورين خواهشن ۽ غلط  
 سوچ جو ڪهڙو نتيجو نڪرندو؟ ڇو پنهنجي ۽ پنهنجي مڙس جي زندگيءَ کي  
 زهر ٿي بڻائين؟ ڇو پنهنجي ازدواجي زندگيءَ جي بنيادن کي لوڏي رهي آهين؟  
 ڇا توکي اها پڪ آهي ته جيڪڏهن تنهنجي فلاڻي مرد سان شادي ٿئي ها ته تون  
 سؤ سيڪڙو خوش رهي سگهين ها؟ تون ته ان مرد جي ظاهري وصفن کان سواءِ  
 ٻيو ڪجهه ڪين ٿي ڄاڻين. ڇا توکي اها خبر آهي ته ان مرد جي زال ساڻس  
 خوش پئي گذاري؟

پيٽ! جيڪڏهن تنهنجي مڙس کي ٿوري به کڙڪ پئجي وڃي ته تون ٻئي  
 ڪنهن مرد کي چاهين ٿي ته پوءِ اهو توتي شڪ ڪرڻ لڳندو سندس پيار ۽  
 محبت ۾ گهٽتائي اچي ويندي ۽ هو گهر گهات ۽ ڪٽنب مان دلچسپي ختم  
 ڪري ڇڏيندو. تنهن ڪري اهو توتي لازم آهي ته تون ٻين مردن جي واکاڻ هرگز  
 نه ڪر ۽ نه ئي منجهن دلچسپي وٺ. مرد ايڏو ته حساس هوندو آهي جو هو اها  
 ڳالهه بنهه برداشت ناهي ڪري سگهندو ته سندس زال غير مرد ته ٺهيو پر ان جي  
 تصوير ۾ به دلچسپيءَ جو اظهار ڪري.

ڀاڻ سڳورن ﷺ جن فرمايو آهي ته، ”جيڪا عورت پنهنجي مڙس کان سواءِ  
 ڪنهن غير مرد کي لالچي نظرن سان ڏسندي ته اها الله پاڪ جي قهر کان ڪونه  
 بچي سگهندي.“

**اسلامي پردو:**

عورت ۽ مرد ٻنهي ۾ جيتوڻيڪ ڪي ڳالهيون هڪ جهڙيون به هونديون آهن  
 پر منجهن ڪي فرق به هوندا آهن. انهن ۾ هڪ فرق اهو آهي جو عورت هڪ  
 لطيف، نازڪ، خوبصورت ۽ پياري هستي آهي. عورت دلبر آهي ته مرد وري دلدار.

جڏهن مرد ڪنهن عورت سان شادي ڪندو آهي ته پوءِ سندس اها خواهش هوندي آهي ته ان وٽندڙ ۽ پياري هستيءَ جون هڙتي خوبيون رڳو سندس جي ئي ذات تائين محدود هجن. گڏوگڏ هو اهو پڻ چاهيندو آهي ته سندس زال پنهنجي سموري خوبصورتي، ناز نخرا ۽ شوخي ۽ دلبري پنهنجي مڙس لاءِ ئي مخصوص ڪري ڇڏي ۽ غير مردن جو پاڇو به نه ڏسي. مرد ڏاڍو غير تمند ٿيندو آهي، تنهنڪري هو ان ڳالهه کي هرگز برداشت ناهي ڪري سگهندو ته ڪو غير مرد سندس زال تي نظر وجهي يا ساڻس ڪو لاڳاپو رکي، ڳالهائي يا ڪل پوڳ ڪري. هو اهڙين ڳالهين کي پنهنجي جائز حق تي ڏاڙو سمجهندو آهي. اهوئي سبب آهي جو هو پنهنجي زال مان اها اميد رکندو آهي ته هوءَ اسلامي ويس وڳو پائي ۽ پردي جو پڻ خيال ڪري گڏوگڏ شرعي اصولن ۽ اخلاقي قانونن جي پابندي ڪري، اسلامي شرم ۽ حياءَ ۽ شرافت کان ڪم وٺندي پنهنجي مڙس جي ان جائز خواهش جي پوراءِ ۾ ساڻس سهڪار ڪري جيڪڏهن سندس زال ان اسلامي ۽ سماجي فرض تي عمل ڪندي ته پوءِ هو دلچاءُ ۽ سکون سان زندگي گذاريندو ۽ پنهنجي ڪتب جون گهرجون پوريون ڪرڻ لاءِ وڌيڪ محنت ڪندو. اهڙيءَ طرح هو پنهنجي زال ۽ ٻارڙن سان ڏاڍي محبت ڪندو ۽ پوءِ اهائي محبت کيس ٻين عورتن ڏانهن لاڙو رکڻ کان روڪڻ جو ڪارڻ بڻبي.

پر ان جي ابتڙ جيڪڏهن مرد ڏسندو ته سندس زال اسلامي پردي جو ڪو خيال نه ٿي رکي ۽ پنهنجي حسن کي ٻين جي اڳيان ظاهر ڪري ٿي ۽ ساڻن لاڳاپا رکي ٿي ته پوءِ هو ڏاڍو ناراض ٿي ويندو ڇو جو هو ان کي پنهنجي حق تلفي سمجهندو آهي ۽ زال کي ئي ان حق تلفيءَ جو ذميدار سمجهندو آهي. اهڙا مرد سدائين شڪ شڪي ۽ ڦاٿل رهندا آهن ۽ هوريان هوريان پنهنجي زال ۽ ٻارڙن سان سندن محبت آهي.

معاشري ۽ عورتن جو پيلوان ۾ آهي ته عورتون پنهنجي حسن جو ڏيکاءُ ڌارين جي اڳيان هرگز نه ڪن، ناهه جوڙ ۽ هار سينگار ڪرڻ کان سواءِ ئي گهر کان ٻاهر نڪرن ۽ ڪوشش ڪري ڌارين مردن کان پاڻ کي لڪائين. پردي جي پابندي هڪ اسلامي فرض آهي. الله پاڪ قرآن شريف ۾ فرمايو آهي ته:

”مومن عورتن کي چوڻ ته ڌارين مردن جي اڳيان پنهنجون نظرون جُهڪيل رکن، پنهنجي شرم گاهن جي حفاظت ڪن، پنهنجي خوبصورتي ۽ هار سينگار وارن هنڌن کي ڌارين لاءِ ظاهر نه ڪن

سواءِ انهن عضون جي جيڪي فطري طور تي ظاهر آهن (جهڙوڪ هٿ ۽ چهرو)، پنهنجي ڇاتين کي پنهنجي پوتين سان ڍڪي رکن ۽ پنهنجي حسن ۽ جمال کي سواءِ پنهنجي مڙس، پنهنجي پيءُ ڏاڏي، مڙس جي پيءُ ڏاڏي، پنهنجي پُٽن، پنهنجي مڙس جي پُٽن، پنهنجي ڀائرن، پنهنجي ڀائيڄن ۽ ڀائيتن جي، ٻئي ڪنهن تي ظاهر ٿيڻ نه ڏين.

اسلامي ويس وڳي ۽ پردي جي پابندي ڪرڻ عورتن جي ئي ڀلي ۾ آهي، جهڙوڪ:

- 1- سماج ۾ پنهنجي وجود جي قدر ۽ رتبي کي چڱيءَ ريت بچائي سگهن ٿيون ۽ پنهنجو پاڻ کي ڌارين جي بچڙين نظرن کان پڻ محفوظ رکي سگهن ٿيون.
- 2- عورتون اسلامي ويس وڳن ۽ پردي جو خيال ڪري پنهنجي مڙس جي پيٽ ۾ پنهنجي پيار ۽ محبت جو وڌيڪ ثبوت ڏئي سگهن ٿيون ۽ اهڙيءَ طرح گهر ۾ سکون ۽ پيار وارو ماحول پيدا ڪرڻ ۾ مدد ڪري سگهن ٿيون. ائين ڪرڻ سان شڪ شڪي پيدا ٿيڻ جي امڪان کي ختم ڪري سگهجي ٿو. مطلب ته ائين ڪري عورتون پنهنجي مڙس جون دليون سولائي سان کڻي سگهن ٿيون ۽ پنهنجي عزت ۽ رتبي جو بچاءُ ڪرڻ ۾ پڻ سوڀاريون ٿي سگهن ٿيون.
- 3- اسلامي پردي جو لحاظ ڪندي عورتون ڌارين مردن کي پنهنجي ويجهو اچڻ کان روڪي سگهن ٿيون. ائين ڪرڻ سان ڪٽنب جا گڏيل لاڳاپا ڳانڍاپا اڃا به وڌيڪ سگهرا ٿي سگهن ٿا.
- 4- اسلامي پردي وسيلي عوتون انهن اڻ پُر ٿيل مردن کي سڌاري سگهن ٿيون جيڪي ذهني ڪمزورين ۽ خراب عادتن جي ڪري سڄو ڏينهن عورتن جي پويان هوندا آهن.
- 5- جيئن ته اسلام عورت جي خاص صلاحيتن کان واقف آهي ۽ کيس سماج جو هڪ مکيه رڪن سمجهي ٿو تنهن ڪري معاشري جي پاڪيزگي يا چڙواڳيءَ جي ذميواري به مڙس تي لڳائي ٿو. اسلام عورت کان اها گهر ڪري ٿو ته هوءَ پنهنجي ان وڏي ذميواريءَ کي سٺي نموني ۽ اسلامي پردي جو خيال رکندي سماجي بُرائين ۽ فحاشين کي ڀڄي ڇڏي پنهنجي ملت جي عظمت، مٿي ۽ مضبوطيءَ لاءِ ڪوشش ڪري ۽ ان ڳالهه تي پورو پورو

ويساهه رکي ته ان وڏي فرض پوري ڪرڻ تي خدا تعاليٰ پاران ڪيس وڌو اجر ۽ انعام ڏنو ويندو.

پيڻ! جيڪڏهن تون پنهنجي مڙس جو اعتماد حاصل ڪرڻ چاهين ٿي، جيڪڏهن توکي پنهنجي ڪٽنب جو سڪون ۽ آرام ڪپي، جيڪڏهن تون پنهنجي معاشري جي عورتن جي پلائيءَ لاءِ ڪجهه ڪرڻ گهرين ٿي، جيڪڏهن توکي نئين ٽهپيءَ جي نفسياتي بچاءَ ۽ ڪين لڄائيءَ کان روڪڻ جي ڳڻتي آهي، جيڪڏهن تون چاهين ٿي ته عورتن کي مردن کي ريجھائڻ ۽ دوکو ڏيڻ جهڙي بچڙيءَ عادت کان چڙواڳيءَ، جيڪڏهن تون خدا پاڪ جو راضو حاصل ڪرڻ چاهين ٿي ۽ هڪ مؤمن ۽ وفادار زال وانگر زندگي گهارڻ چاهين ٿي ته پوءِ اسلامي پردي جي پابندي ڪر ۽ پڻ خوبصورتيءَ ۽ هار سينگار کي ڌارين تي ظاهر نه ڪر. پوءِ توڙي تون گهر ۾ پنهنجي متن ماتن سان گڏ هجين يا وري گهر کان ٻاهر. تنهنجا ڏير، مڙس جا پاڻيجا ۽ پائيتا، تنهنجي ڏيرائين جا مڙس، تنهنجا پيڻپويا، تنهنجا پڦڦر، ماسٽر، تنهنجا ماساٽ، سوٽ، ماروٽ ۽ پڦاٽ تنهنجا نامحرم آهن جن کان پردو ڪرڻ واجب آهي. جيڪڏهن تون انهن کان پردو نه ڪندين ته گناهگار ٿيندين ۽ پنهنجي مڙس جي دل کي پڻ رنجھائيندين. ٿي سگهي ٿو ته تنهنجو مڙس توکي ڪجهه نه چئي پر پڪ جاڻ ته اها ڳالهه توکان ۽ گهر کان منهن موڙڻ جو ڪارڻ بنجي سگهي ٿي.

پيڻ! تنهنجو پيءُ، تنهنجا ڀائر، پاڻيجا ۽ پائيتا ۽ تنهنجي مڙس جو پيءُ تنهنجا محرم آهن، جن کان توکي پردو ٺاهي ڪرڻو. پر پوءِ به ڪائڻن پردي جو ٿورو ٽڪو خيال ضرور رکڻ گهرجي ۽ نه ٿي وري هارسينگار ڪري سندن اڳيان اچجي.

### پنهنجي مڙس جي غلطين کي معاف ڪري ڇڏجي:

انسان خطا جو گهر آهي ۽ ڪائڻس ڪميون ڪوتاهيون ته پئي ٿينديون آهن. زال مڙس جيئن ته گڏ گذاريندا آهن تنهن ڪري متن اهو لازم هوندو آهي ته هڪ ٻئي جي غلطين کي معاف ڪري ڇڏين ته جيئن زندگيءَ جو گاڏو بنا ڪنهن رڪاوٽ جي گڙندو رهي. ان ڏس ۾ جيڪڏهن گس گس ڪرڻ کان ڪم ورتو ويو ته پوءِ ٻنهي لاءِ چڱو ڪونه ٿيندو. گڏيل زندگيءَ ۾ ۽ سڀ کان وڌيڪ ڪٽنبي زندگيءَ ۾ درگذر ڪرڻ ۽ هڪ ٻئي جي غلطين کي معاف ڪرڻ جي ضرورت هوندي آهي. جيڪڏهن ڪٽنب جا پاڻي سختيءَ کان ڪم وٺندا ۽



هڪ ٻئي جي خطائن ۽ غلطي کي معاف نه ڪندا ته پوءِ اهڙي حالت ۾ سندن جيڪڏهن جنجال ٿي پوندو.

پير! تنهنجو مڙس به انسان آهي تنهنڪري ڪانٽس به ڪي غلطيون ٿينديون هونديون. ٿي سگهي ٿو ته ڪاوڙ وڃان هو تنهنجي توهين ڪري يا وري گهٽ وڌ ڳالهائي يا توسان ڪوڙ ڳالهائي يا ڪو اهڙو ڪم ڪري جيڪو توکي بنهه نه وڻي. اهڙي قسم جون خطائون هر مرد کان ٿينديون آهن پر جيڪڏهن هن کي پنهنجي غلطي کي ڪو پڇتاءُ ٿئي ۽ هو توکان معافي وٺي ته تون ان تي ساڻس ضد نه ڪر. جيڪڏهن ضد ڪنديءَ ته پوءِ هو به تنهنجي غلطي تي ڪڙي نظر رکندو ۽ پوءِ ٿي سگهي ٿو ته ڳالهه وڃي جهيڙي جهتي تائين پهچي. ان جي ابتڙ جيڪڏهن تون ماڻ رهنديءَ ۽ سندس غلطي کي معاف ڪري ڇڏينديءَ ته کيس ضمير ملامت ڪندو ۽ پوءِ هو پنهنجي ڪئي تي شرمندو ٿيندو ۽ اهڙيءَ طرح سندس نظر ۾ تنهنجي عزت وڌي ويندي ۽ گڏوگڏ هو توکي سمجهدار، وفادار ۽ معاف ڪندڙ زال سمجهندو. ان کانسواءِ کيس اهو پڻ احساس ٿيندو ته توکي ساڻس ۽ سندس ڪٽنب سان پيار ۽ محبت آهي، تنهن ڪري هن کي تنهنجي قدر جي خبر پوندي ۽ سندس دل ۾ تنهنجي لاءِ محبت وڌي ويندي. حضور ﷺ جن فرمايو آهي ته، ”بيڙي عورت ٿي پنهنجي مڙس جو عذر نه مڃيندي آهي ۽ نه ئي وري سندس خطائن کي معاف ڪندي آهي.“ (52)

ڇا اها ڏک جهڙي ڳالهه ناهي جو هڪ عورت ايڏي ساڙ سڙي هجي جو پنهنجي مڙس جي معمولي غلطي کي برداشت نه ڪري سگهي ۽ ان ڪري شاديءَ جهڙي مقدس بندڻ کي ٽوڙي ويهي.

**مڙس جي مائٽن سان ميٺ محبت سان رهجي:**

زندگيءَ جو هڪ وڏو مسئلو اهو به آهي جو زال پنهنجي مڙس جي مائٽن سان سٺو ورتاءُ ناهي ڪندي. زال جي پنهنجي مڙس جي ماءُ، پيئرن ۽ ڀائرن سان اڻڀڻت پئي هلندي آهي ۽ سدائين منجهن ويڙهه جهيڙ هلندي رهندي آهي. هڪ پاسي زال ڪوشش ڪندي آهي ته پنهنجي مڙس کي ائين مٺ ۾ بند ڪري رکي جو هو پنهنجي ماءُ، پيئرن ۽ ڀائرن تي ڪوبه ڌيان نه ڏئي سگهي. ۽ سندن وچ ۾ لاڳاپن کي ختم ڪرڻ جي به ڪوشش ڪندي آهي. کين گهٽ وڌ به ڳالهائيندي آهي ۽ مڙس سان سندن اجايو شڪايتون ڪندي آهي ۽ جهيڙا جهٽا ڪندي. ٻئي پاسي وري سس پاڻ کي پنهنجي پٽ ۽ نهن جو

اڪيلو مالڪ سمجهندي آهي ۽ هر طرح ان ڳالهه جي ڪوشش ڪندي آهي ته پنهنجي پٽ کي پنهنجي چنبي ۾ رکي ته جيئن نئين آيل نهن سندس حقن تي ڏاڙو نه هڻي. ان مقصد لاءِ هوءَ پنهنجي نهن جي ڪمن مان عيب ڪڍڻ لڳندي آهي ۽ کيس ٻرو ڀلو چوندي رهندي آهي. نيٺ ڳالهه وڃي جهيڙي جهتي تائين پهچندي آهي. جيڪڏهن اتفاق سان ٻئي هڪ ئي گهر ۾ هجن ته پوءِ جُندا پٽ روز جو معمول هوندو آهي. جيڪڏهن منجهائن ڪا به پوئتي ناهي هتندي ته پوءِ معاملو مارڪٽ ۽ آپگهات تائين وڃي پهچندو آهي. سس ۽ نهن ته ڏينهن رات هڪ ڪيو بينيون هونديون آهن پر پريشانيون ۽ ڏک وري به ويچاري مرد جي پلٽ پوندا آهن.

جيڪڏهن سس ۽ نهن هڪ ٻئي کان گوڙ ڪڍڻ ۾ اڳريون آهن ته پوءِ مرد لاءِ ڏچو وڌي ويندو آهي. هڪ پاسي سندس زال هوندي آهي جيڪا پنهنجي پيءُ ماءُ کي ڇڏي سوين اميدون ۽ آسون ڪڍي ساهرين ايندي آهي ته جيئن هوان گهر جي مالڪيائي تي سگهي. کيس ضمير ڇهنڊڙي پائيندو آهي ۽ هو سوچيندو آهي ته منهنجي پيءُ ماءُ سالن جا سال منهنجي لاءِ ڏک ڏاکڻا ڪاٽيا آهن. وڏيون اميدون رکي مون کي پرڻايو اٿئون ۽ هاڻي مون مان اها اميد ٿا رڪن ته مان سندن پوڙهائپ جو سهارو بڻجان، اها ڳالهه به بنهه چڱي ناهي ته مان ساڻن لڳ لاڳاپا توڙي ڇڏيان ۽ کين ڪاوڙائي ڇڏيان. پيو ته زندگيءَ ۾ ڪيترا ئي لاهڻا چاڙها ايندا رهندا آهن. پريشاني، دوستي دشمني، حادثا، موتي فوتي، مطلب ته ڪيترا ئي اهڙا موقعا ٿي سگهن ٿا جن ۾ ڪنهن ساٿي ۽ هڏ ڏوڪيءَ جي گهرج پوندي آهي. تنهنڪري هو سوچيندو آهي ته آئي ۽ ويل جيڪي ڪم ايندا سي منهنجا پيءُ ماءُ ئي هوندا. سچ پچ ته هن هيڏي ساري دنيا ۾ اڪيلو هرگز نه ٿوري سگهجي. پنهنجا پيءُ ماءُ هڪ اجهو هوندا آهن جن کان ڌار رهڻ ڏاڍو ڏکيو هوندو آهي.

اهڙي منجهائيندڙ موقعي تي هڪ سمجهدار ماڻهو پنهنجو پاڻ کي پريشانيءَ جي ڏهڻ ۾ ڦاٿل ڏسندو آهي. پنهنجي زال جو پاسو وٺي ۽ پيءُ ماءُ کي ڇڏي ڏي يا ماءُ پيءُ جي مرضيءَ پٽاندڙ ڪم ڪري ۽ زال کي ناراض ڪري ڇڏي. اهي ڳالهيون کيس ڏاڍو پريشان ڪري ڇڏينديون آهن پر عقلمند ڪيئن به ڪري ٻنهي کي راضي رکڻ جي ڪوشش ڪندو آهي. اهو ڪم حقيقت ۾ ڏاڍو ڏکيو هوندو آهي پر جيڪڏهن زال سمجهدار ۽ عقلمند آهي ۽ ضد تان لهي ٿي ته پوءِ ڳالهه ٺهي ويندي. اهڙي موقعي تي مڙس پنهنجي زال جيڪا ساڻس سڀ

ڪان گهڻو ويجهو هوندي آهي، مان اها اميد رکندو آهي ته هو ۽ ان مسئلي کي حل ڪرڻ ۾ ساڻس سهڪار ڪري. جيڪڏهن ٺهڻ سس جي عزت ڪندي، ساڻس محبت ڪندي، گهر جي ڪمن ڪاربن ۾ ڪانئس صلاح ثواب وٺندي ۽ ساڻس نٻاهڻ جي ڪوشش ڪندي ته پوءِ سس ڪان وڌيڪ سندس لاءِ ٻي ڪابه عورت پيار ڪندڙ ۽ مددگار نه ٿي ٿي سگهي.

ماڻهو پنهنجي سٺي اخلاق ۽ ميٺ محبت وسيلي سوين ماڻهن کي پنهنجو دوست ۽ ٻانهن پيلي بنائي سگهي ٿو. ته ڇا اها ڏک جي ڳالهه ناهي جو وڌائي، خود غرضي ۽ ضد جي ڪري انهن سڀني پيار ڪندڙن سان لڳ لاڳاپو ختم ڪيو وڃي. ڇا توکي ان ڳالهه جي ڪا ڳڻتي ناهي ته ڏکي وقت ۽ پريشانين ۾ ماڻهو ڪي ٻين جي مدد جي ضرورت پوندي آهي. اهڙي وقت ۾ رڳو پنهنجا مت مائٽ ئي ڪم اچي سگهن ٿا. تنهن ڪري ڀلوان ۾ آهي ته پنهنجن سان ميٺ محبت سان رهجي ته جيئن زندگي سولائيءَ سان گذري سگهي. ڇا اهو چڱو آهي ته ڌارين سان ته دوستي نڀائجي پر پنهنجن سان تعلق ٽوڙي ڇڏجي. تجربن اهو ثابت ڪري ڇڏيو آهي ته اوکيءَ ويل گهڻا دوست ساٿ ڇڏي ويندا آهن پر اهي ئي مت مائٽ، جن سان توهان لاڳاپا ختم ڪري چڪا هوندا آهيو، توهان جي مدد لاءِ ڀڄندا آهن ڇو جو اهي رت جا رشتا آهن جن کي سولائي سان ٽوڙي نه ٿو سگهجي. هڪ چوڻي آهي ته اوهان ضرور ٻڌي هوندي ته پنهنجا ماري ڇانو ۾ اڇلائين ٿا پر ڌاريا ماري اُس ۾ ڦٽو ڪن.

حضرت علي ۽ فرمايو آهي ته، ”ماڻهو پنهنجي متن مائتن کان ڪڏهن به لاپرواهه نه ٿورهي سگهي، ٽوڙي ڪٽي ڪيس ڪيڏي به ڌن دولت ۽ اولاد ڇو نه هجي. مت مائٽ ئي (هٿ ۽ زبان سان) سندس مدد ڪندا آهن. پنهنجا مت مائٽ ئي سٺي نموني بچاءُ ڪري سگهن ٿا. مصيبت مهل اهي ئي مدد لاءِ ايندا آهن. جيڪو ماڻهو پنهنجي متن مائتن مان هڪ هٿ پري ڪندو آهي سواصل ۾ ڪيترن ئي هٿن کان وانجهيل رهجي ويندو آهي.“

پيار! پنهنجي مڙس جي راضي ٿي لاءِ پنهنجي سڪون ۽ آرام لاءِ ۽ پنهنجي مڙس جي محبت ماڻڻ لاءِ ضروري آهي ته تون سندس متن مائتن سان سهڻو ورتاءُ ڪر. اجائي ضد، هٿ ۽ وڌائيءَ کان پري ره، سياڻي ۽ سٻاجهي ٿي، هروڀرو پنهنجي مڙس جي ڳڻتين ۾ واڌارو نه ڪر، صبر ۽ سهڻ ڪان ڪم وٺ. ائين ڪنديءَ ته پوءِ خدا ۽ سندس ٻانهن اڳيان تنهنجي عزت ۽ رتبو وڌي ويندو.

### پنهنجي مڙس جي ڌنڌي ڏاڙيءَ تي اعتراض نه ڪجي:

هر ماڻهوءَ کي ڪونه ڪو ڌنڌو ڏاڙي ضرور ڪرڻو پوندو آهي ۽ ان ڌنڌي پٽاندڙ زندگيءَ کي گذارڻو پوندو آهي. هڪ ڊرائيور پنهنجي جمار جو ڳچ ڀاڱو روڊ رستن تي گذاري ڇڏيندو آهي ۽ ٻين ماڻهن وانگر روزانوار جو گهر ڪونه موٽي سگهندو آهي. هڪ چوڪيدار کي سڄي رات چوڪي ڏيڻي پوندي آهي، هڪ ڊاڪٽر کي پنهنجي ڪٽنب سان ويهي ڪچهري ڪرڻ يا سير سڀاڻي ڪرڻ لاءِ تمام گهٽ وقت ملندو آهي ۽ هڪ استاد يا ڏاهي کي راتين جو دير تائين پڙهڻ جي عادت هوندي آهي. ڪجهه ڌنڌا وري اهڙا هوندا آهن جن ۾ گهڻو وقت سفر ۾ گذرندو آهي. تبليءَ مان تيل جي بوءِ ايندي آهي، هڪ مڪينڪ جا لٽا ڪپڙا سڻيا ۽ ميرا لڳا پيا هوندا آهن، ڪوئلا وڪڻندڙ سدائين ڪارو لڳو پيو هوندو آهي ۽ رات جو ڪم ڪندڙ مزدور ويچارو مجبور هوندو آهي ته پنهنجو ننڊ آرام ڦٽائي روزي ڪمائي.

اهڙا نهايت گهٽ ڪم هوندا آهن جن ۾ پورو سڪون ۽ دلچاءِ هجي. زندگيءَ جي گاڏي هلائڻ لاءِ ڪونه ڪو ڌنڌو ته ضرور ڪرڻو پوندو آهي. روزي ڪمائڻ ڪو سولو ڪم ناهي. ان ڏس ۾ مرد ويچاري کي ڏاڍا ڏک ڏسڻا پوندا آهن. جيڪڏهن ڪٽنب وارا سهڪار نه ڪن ته پوءِ روزي ڪمائڻ اڃا به ڏکي ٿي پوندي آهي.

عورتون عام ڪري اهڙو مڙس پسند ڪنديون آهن جيڪو گهر کان ڏور نه هجي وطن ۾ هجي، شام جو گهر موٽي اچي ۽ وانڊڪائيءَ جو وقت ساڻن سيرو تفريح ۾ گذاري سگهي ۽ سندس ڌنڌو عزت وارو، صاف سترو ۽ آمدني وارو هجي. پر افسوس جو ڪيترن ئي مردن جا ڌنڌا سندن زالن جي مرضيءَ ۽ پسند جا نه هوندا آهن.

ڪٽنب جي زندگيءَ جي ڏکيائين جو سلسلو اتان کان ئي شروع ٿيندو آهي. هڪ ڊرائيور ويچارو جيڪو سدائين سفر ۾ هجڻ ڪري الائي جي ڪيتريون تڪليفون ڏسندو آهي، نه ننڊ مڙي سان ڪري سگهندو آهي ۽ نه ئي وري آرام سان کائي پي سگهندو آهي. جڏهن ڪجهه ڏينهن ٻاهر گذارڻ کان پوءِ ٽڪل ٽٽل آرام ڪرڻ لاءِ ۽ گهر وارن جي خير خيري لاءِ گهر مس ايندو آهي ته سندس زال پاران دانهن ۽ شڪايتن جا دفتر کلي ويندا آهن. ”پلا هيءَ به ڪا زندگيءَ آهي؟ مون بدنصيب کي ٻارن سوڌو ڇڏي هفتن جا هفتا گم ٿيو وڃين. سمورو ڪم ڪار مون

کي ٿو ڪرڻو پوي هنن شيطان ٻارن ته منهنجو جيئڻ جنجال ڪري ڇڏيو آهي. ڊرائيور جهڙي خراب ڌنڌي کان ڪٿي پيو ڪو ڌنڌو ڪر! مان سڄي عمر هيئن نه ٿي گذاري سگهان.“

هڪ ڊاڪٽر کي صبح کان اڌ رات تائين بيمارن سان منهن ڏيڻو پوندو آهي، ذهني ۽ جسماني طور ڪيڏو نه ٿڪجي پوندو هوندو! جيڪڏهن کيس گهر ۾ به سڪون نه ملي ته پوءِ ويچارڻ جو ڇا حال ٿيندو! ڇا هو ٿڪل جسم ۽ پريشان دماغ سان پنهنجو ڪم ڪري سگهندو؟ هڪ مزدور ويچارو جيڪو سڄي رات جاڳي ڪارخاني ۾ ڪم ڪندو آهي ۽ صبح جو آرام ڪرڻ لاءِ گهر ايندو آهي، تنهن لاءِ جيڪڏهن گهر ۾ باهه ٻري پئي هجي ته پوءِ ڇا اهو پنهنجو ڪم چڱيءَ ريت ڪري سگهندو؟ هڪ ڏاهي سان، جنهن جو ڪم تحقيق ۽ مطالعو هوندو آهي، جيڪڏهن زال سهڪار نه ڪندي ته پوءِ ڇا هو پنهنجي مقصد ۾ سوڀارو ٿي سگهندو؟ اهڙي صورتحال ۾ اياڻين ۽ سياڻين عورتن ۾ فرق محسوس ڪري سگهيو آهي.

پيڙ! اسان دنيا جا هڙئي ڪم پنهنجي مرضي ۽ خواهش پٽاندڙ نه ٿا ڪري سگهون، پر پاڻ کي حالتن جي قالب ۾ وجهڻ تي ضرور قدرت رکون ٿا. روزي ڪمائڻ لاءِ تنهنجي مڙس کي ڪونه ڪو ڌنڌو ته ڪرڻو ٿي پوندو آهي. هر ڪم يا ڌنڌي جا ڪي اصول ۽ گهرجون هونديون آهن. تنهن ڪري پلوان ۾ آهي ته تون پنهنجي ڪمن ڪاربن کي مڙس جي ڪم يا ڌنڌي پٽاندڙ ترتيب ڏي ته جيئن هو به دلچاءِ ۽ آزاديءَ سان پنهنجو ڪم ڪري سگهي ۽ تون به سڪون سان زندگي گهاري سگهين. رڳو پنهنجي آرام ۽ سهولت جي ڳڻتي نه ڪر، تنهنجي مڙس کي به تو وانگر سڪون سان رهڻ جو حق آهي. سياڻپ، سهپ، صبر ۽ ايتار کان ڪم وٺ ۽ هڪ سگهڙ ۽ هوشيار زال وانگر پنهنجا فرض پورا ڪر. جيڪڏهن تنهنجو مڙس ڊرائيور آهي ۽ ڪجهه ڏينهن کان پوءِ گهر اچي ته پوءِ تون مرڪي سندس آڌرڀاءُ ڪر ساڻس پيار ۽ محبت جو اظهار ڪر ته جيئن سندس ٽڪاوٽ لهي وڃي، اڻ وٽندڙ ڳالهين ڪرڻ کان پرهيز ڪر، ۽ سندس ڪم تي اعتراض بنهه نه ڪر. ڀلا ڊرائيور کي ڪو خراب ڪم ٿورڻي آهي.

هو ويچارو ته توهان جي آرام ۽ سهولت ڪاڻ جان جوکي ۾ وجهي ڊرائيور ڪندو وڃي ٿو ۽ تون وري سندس قدر ڪرڻ بدران کيس چينين ٿي. تنهنجي اها هلت کيس توکان، گهر ٻار ۽ پنهنجي زندگيءَ کان لاپرواهه ڪري

سگهي ٿي. ٻيلا سندس ان ڪم ۾ ڪهڙي خرابي آهي؟ هو ماڻهن جي خدمت ڪري ٿو ۽ روزي ڪمائڻ لاءِ الائي ڪيتريون تڪليفون سهي ٿو. جيڪڏهن هو واندو هجي ها يا وري ڪو ناجائز ڪم يا ڏنڊو ڪري ها ته پوءِ ڇا اهو چڱو ٿئي ها؟

ڇا اهو تنهنجي لاءِ چڱو ناهي ته تون اهڙي قسم جي زندگيءَ لاءِ پاڻ کي تيار ڪري ۽ خوشيءَ ۽ سڪون سان زندگي گذارين ۽ جڏهن تنهنجو مڙس گهر اچي ته گرم جوشيءَ سان سندس آڌرڀاءُ ڪرين، پيار ۽ محبت وارو ورتاءُ ڪرين ۽ سندس ڪم جي واڪاڻ ڪرين، همٿائين ۽ جڏهن هو واپس وڃي ته تون پيار ۽ پابوھ مان مسڪرائي کانئس موڪلائين؟ تنهنجي اهڙي هلت سندس دل کي خوش رکندي ۽ هو خوشيءَ مان گهر واپس موٽندو محنت ۽ شوق سان ڪم ڪندو. گهر سان سندس دلچسپي وڌندي، سندس ذهن پريشانين کان آجو رهندو ۽ هو توهان جي آرام ۽ سهولت جو گهڻي کان گهڻو خيال رکندو ۽ اڃا به وڌيڪ محنت ڪري سگهندو.

جيڪڏهن تنهنجي مڙس جي ڏيوتري رات جو آهي ۽ هو ويچارو نٿو آرام ڦٽائي توهان جي لاءِ روزي ڪمائي ٿو ته پوءِ تون به ان پٽاندڙ زندگي گذارڻ سک. جيڪڏهن رات جو توکي اڪيلائي محسوس ٿئي ته پوءِ گهر جا ڪجهه ڪم ڪار رات جو ئي ڪر. رات جو سلائي ڪرڻ ڀرت ڀرن چڱو رهندو. جيڪڏهن اهڙو ڪم ڪار نه هجي ته پوءِ ڪو ڪتاب ٿي پڙهجي. جڏهن تنهنجو مڙس صبح جو ڪم تان واپس گهر اچي ته تون هڪدم سندن نيرن جو بندوبست ڪر ۽ سندس آرام لاءِ هنڌ بسترو تيار ڪري رک ته جيئن هو پنهنجي ٽڪاوت لاهي سگهي. ٻارڙن کي سمجهائي ڇڏ ته هو پيءُ جي ڪمري جي ڀرسان گوڙ نه ڪن. تنهنجو مڙس ويچارو سڄي رات جاڳندو آهي تنهنڪري کيس آرام ڪرڻ جو موقعو ملڻ گهرجي.

پيٽ! توکي پنهنجو پروگرام ٻن قسمن جو ناهن گهرجي، هڪ پنهنجي لاءِ ۽ پنهنجي مڙس لاءِ ته جيئن ماحول کي چڪتاڻ کان بچائي سگهجي. توکي ڪوشش ڪري پنهنجي مڙس کي آرام ڏيڻ گهرجي ته جيئن هو دلچاءُ سان پنهنجو ڪم ڪار ڪري سگهي. توکي سندس ڪم مان عيب نه ڪڍڻ گهرجن. ٻيلا واندو ويهي ها يا وري رُلندو وٽي ها ته چڱو هو؟ توکي ته فخر هجڻ گهرجي ته تنهنجو مڙس پورهيت آهي ۽ روزي ڪمائڻ لاءِ سڄي رات جاڳندو رهي ٿو. سندس همت ۽ حوصلي جو قدر ڪر. جيڪڏهن تنهنجو مڙس ڊاڪٽر يا اسڪالر آهي ۽ ڏينهن رات ماڻهن جي ڀلائي لاءِ ڪم ڪري ٿو ته پوءِ تون

ڪيس همٿاءِ ۽ اهڙي مڙس تي ناز ڪر. جيڪڏهن ڪيس واندڪائي گهٽ ٿي ملي ته توکي گهرجي ته تون سندس ڪم ڪار يا ڌنڌي پتاندر پنهنجا پروگرام سهيڙ ۽ کانئس اها اميد نه رک ته تنهنجي مرضيءَ ۽ خواهش مطابق ڪم ڪري ڪيس آزادي، دلچاءِ ۽ سڪون واري ماحول ۾ پنهنجا ڪم پورا ڪرڻ ڏي. جڏهن هو ڪم ۾ مصروف هجي ته ان وقت تون گهر جو ڪم ڪار ڪر. ڪتاب پڙه يا وري کانئس موڪل وٺي پنهنجي ساهيڙين ۽ مائٽ سان ملڻ هلي وڃ پر ڪوشش اها ڪر ته جڏهن پنهنجي مڙس جو نند ڪرڻ جو وقت هجي ته تون گهر ۾ موجود هجين. جڏهن هو گهر اچي ته مسڪرائي سندس آڌرڀاءُ ڪر ۽ وڻندڙ لهجي ۾ ڳالهائي سندس ٽڪاوت لاهي ڇڏ. سندس ڪم تي اعتراض ڪري سندس ٽڪل ڏهن ۽ بدن کي ويتر به نه ٽڪاءِ. جيڪڏهن تون صحيح طريقي سان هڪ زال جا فرض پورا ڪندين ته پوءِ اها ڳالهه نه رڳو تنهنجي مڙس جي عزت ۽ ترقيءَ جو سبب بڻبي پر سندس سماجي ڪمن ڪارين ۾ تون به ساڻس ڀاڱي ڀائيوار ٿيندين.

اهڙن جاکوڙي مردن جون زالون ٿيڻ جي صلاحيت گهٽ عورتن ۾ هوندي آهي. تنهنڪري پيڻ تون ايثار، سهڻ، صبر ۽ سٺي هلت وسيلي پنهنجي صلاحيتن کي اڃا به وڌاءِ جيڪڏهن تنهنجي مڙس جو ڪم اهڙو آهي جو سندس وڳو گندو ٿي ويندو آهي ته تون مٿس ٽوڪ ٺٺول نه ڪر ۽ نه ئي ڪيس اهڙو ڪم ڇڏڻ تي زور ڀر. ظاهر آهي ته هن اهو ڪم سوچي سمجهي چونڊيو هوندو!

پيڻ! ڪنهن به قسم جي ڪم ۾ ڪا خرابي ڪونهي، ها! واندو ويهڻ يا ناجائز ڪم ڪرڻ ئي عيب آهي. توکي گهرجي ته اهڙي مڙس جو دل سان قدر ڪر جيڪو ويچارو روزي ڪمائڻ لاءِ ايڏي جاکوڙ ڪري ٿو. ڪيس گهٽ وڌ ڳالهائي سندس دل نه ڏڪاءِ ۽ ڪم مٽائڻ لاءِ ساڻس ضد نه ڪر. توکي روزگار ۽ نوڪرين جي ڪا خبر ڪانهي! ڇا تون سمجهين ٿي ته ڪم يا ڌنڌو بدلائڻ ڪو سولو ڪم آهي؟ اصولي طور تي پلان ڪم يا ڌنڌي ۾ ڪهڙي خرابي آهي يا تون اهو بدلائڻ لاءِ مڙس کي چو تنگ ڪري رهي آهين؟ آخر تيل وڪڻڻ، ڪوئلو وڪڻڻ، مشينن ۽ پرنن کي ٺاهڻ نيڪ ڪرڻ ۾ ڪهڙي خرابي آهي؟ بس، رڳو اهائي خرابي آهي ته سندس وڳو خراب ٿو رهي. ان مسئلي کي نهايت سولائيءَ سان حل ڪري سگهجي ٿو. جيڪڏهن تنهنجي مڙس وٽ ڪم جو يونيفارم ٺاهي ته پوءِ تون پيار

مان کيس چوڻ ته، ”ڪم لاءِ ڀلا هڪ ڌار يونيفارم سبباً ته سنو“ جڏهن هو ڪپڙا لاهي ته اهي يڪدم ڌوئي رک. خير... اهو ايڏو وڏو مسئلو ناهي جو ڳالهه وڃي طلاق تي پهچي. ڪجهه عورتن جا بهانا ۽ اعتراض ته ڪلڻ جهڙا هوندا آهن.

### جيڪڏهن پرديس ۾ رهڻو پوي:

ڪڏهن ڪڏهن ديس ڇڏي پرديس ۾ به رهڻو پوندو آهي. نوڪري جي سلسلي ۾ مردن کي سدائين يا ٿوري وقت لاءِ پرديس ۾ زندگي گذارڻي پوندي آهي. مردن لاءِ وطن کان پري رهڻ ڪو مسئلو ناهي هوندو پر ڪي عورتون نه چاهنديون آهن ته وطن کان پري رهجي. اهي پنهنجي پيءُ ماءُ ۽ مٿن مائتن جي ويجهو رهن پسند ڪنديون آهن. هن جتي پنهنجي ننڍپڻ جا ڏينهن گذاريا هوندا آهن اتان جي گهرن گهڻين ۽ وڻن ٽنن سان ڪين خاص چاهت هوندي آهي. تنهن ڪري اهو سڀ ڪجهه ڇڏڻ سندن وس کان ٻاهر هوندو آهي. اهي پنهنجي مڙس سان وڙهنديون آهن ته آخر ڪيستائين پرديس ۾ زندگي گذارڻي پوندي ۽ ڪيستائين ابي امان کان ڌار رهڻو پوندو؟ هتي ته اسان جو ڪوبه مٿ مائت ڪونهي. تون مون کي ڪٿي وٺي آيو آهين؟ مان هاڻي هتي وڌيڪ نه رهي سگهنديس. توکي جيڪو وڻي سو ڪر.

اهڙي قسم جون عورتون اجايون اهڙيون ڳالهيون ڪري مڙس کي پريشان ڪنديون آهن. اهي ايتريون ته اڀاڻيون هونديون آهن جو رڳو پنهنجي اباڻي ڳوٺ کي ئي سنو سمجهنديون آهن ۽ سندن خيال ۾ زندگي سٺي نموني اتي ئي گذاري سگهجي ٿي ۽ خوشي به رڳو اتي ئي ملي سگهي ٿي.

انسان هن هيڏي ساري ڌرتيءَ تي به بس ناهي ڪئي ۽ ڪائنات جي الاڻي جي ڪهڙن ڪهڙن هنڌن تي وڃي پهتو آهي پر تنگ نظر عورتون پنهنجي ڄمڻ جي هنڌ کان ڪجهه ميل پري رهڻ لاءِ به تيار نه ٿينديون آهن. ڪين پنهنجي ساهيڙين ۽ مٿن مائتن کي ڇڏڻ جو پٺ ڏک هوندو آهي. حقيقت ۾ اهڙين عورتن کي پنهنجو پاڻ تي ويساهه ٿي ناهي هوندو.

پيڻ! همت، ايتار ۽ سياڻپ کان ڪم وٺڻ گهرجي. رڳو پنهنجي لاءِ ئي نه سوچ. تنهنجي مڙس جي نوڪري اهڙي قسم جي آهي جو اهو ويچارو وطن کان پري زندگي گهارڻ تي مجبور آهي. جيڪڏهن سندس نوڪري سرڪاري آهي ته پوءِ ته کيس اتي ويڙو ٿي پوندو جتي سندس دوستنگ ڪئي وئي آهي يا



جيڪڏهن سندس ڏندو وڻج واپار آهي ۽ هو پرديس ۾ رهي چڱو چوڪو ڪمائي سگهي ٿو ته پوءِ تون سندس ترقيءَ جي واٽ چوڻي جهلين؟ جڏهن توکي اها خبر آهي ته تنهنجو مڙس وطن کان ٻاهر رهڻ تي مجبور آهي ته پوءِ تون اجايا بهانا ٺاهي ۽ سڪڻا اعتراض ڪري کيس پريشان چوڻي ڪرين؟ جيڪڏهن کيس نوڪريءَ جي سلسلي ۾ ڪنهن ٻئي شهر يا ٻي ملڪ وڃڻو پوي ته تون اري نه ٿي؟ پر پنهنجو فرض نڀائيندي هڪدم اوڏانهن هلڻ لاءِ تياري ڪر خوشيءَ وچان گهر جي سامان کي پيڪ ڪري سڪون ۽ دلچاءِ سان نيئن شهر يا ملڪ ڏانهن رواني ٿي. اتي پهچڻ کان پوءِ وري ان جاءِ کي پنهنجو سمجهڻ ۾ ٿورڙي دير به نه ڪر ۽ سرگرميءَ سان پنهنجي زندگي جي شروعات ڪر. پنهنجي ماحول ۽ حالتن سان ٺاهه ڪرڻ سک ۽ سٺي اخلاقن وسيلي ٻين کي پنهنجو ڪر. ٻيو ته جيئن ته تون ان شهر ۾ نيئن هوندين ته تنهن ڪري توکي ماڻهن جي چال چلت، اخلاق، عادت ۽ ڪردار جي ڄاڻ نه هوندي ان لاءِ ضروري آهي ته تون ڏيڻ ويٺ پيدا ڪرڻ ۾ وڏو خيال ڪر. ان بابت پنهنجي مڙس سان مشورو ڪر. پنهنجو پاڻ کي اڪيلو نه پانءِ. ۽ نئين ماحول ۽ ماڻهن کان واقف ٿيڻ جي ڪوشش ڪر. هر علائقي ۾ ڪي گهڻو ڦرڻ جا هنڌ هوندا آهن، تنهن ڪري تون اتان جي قدرتي نظارن ۽ گهڻو جهڙين جاين جو سير ڪري پنهنجي اڪيلائي ختم ڪري سگهين ٿي. گڏوگڏ پيار ۽ محبت سان پنهنجي گهر جي ماحول کي وڻندڙ بناءِ ۽ پنهنجي مڙس کي همٿاءِ ته جيئن هو پنهنجي ڪم ڪار ۾ وڌيڪ دلچسپي وٺي سگهي. جڏهن تون نيئن ماحول کان سونهين ٿي ويندين ته پوءِ توکي پاڻ ئي محسوس ٿيندو ته هتي به ڪا گهٽتائي ڪانهي ۽ هتان جو ماحول ته وطن جي ماحول کان به گهڻو ڀلو آهي. نون ماڻهن مان اهڙا ماڻهو ڳولي ڪڍ جيڪي تنهنجي پراڻي ساهيڙين، پيءُ ماءُ ۽ مٿن مائتن کان به وڌيڪ مهربان ۽ هڏ ڏوڪي هجن. جيڪڏهن ڪنهن ڳوٺ ۾ رهڻ ٿئي ۽ اتي شهر جهڙيون سهولتون ۽ سک نه هجن ته پوءِ انهن شين تي سوچڻ ٿي ڇڏي ڏي. اتان جي فطري ماحول ۽ صاف ستري زندگيءَ سان پنهنجائپ پيدا ڪر ۽ اهڙي قسم جي زندگيءَ جي چڱاين ۽ خوبين تي ڌيان ڏي. هتي توکي بجلي، پڪا، ڪولر، فرج وغيره ڪونه ملندا پر صاف ۽ تازي هوا ۽ ڪاٺ لاءِ نج کاڌو به ملي سگهندو. جيڪو شهرن ۾ گهٽ ميسر ٿيندو آهي. روڊ ۽ ٽيڪسيون ته ناهن پر گاڏين ۽ ڪارخانن جي دونهين ۽ گوڙ گهمسان کان محفوظ آهين.

ڪجهه دير پنهنجي آسپاس رهندڙ ماڻهن جي زندگيءَ تي نظر وجهه. ڏس ته اهي ڪيئن نه ڪچين جاين ۾ مڙي ۽ سڪ سان پيا گذارين ۽ ڪين شهري زندگيءَ جي سهولتن ۽ خوبصورت محل جهڙن گهرن جي ڪابه پرواهه ناهي. گڏوگڏ سندن ضرورتن ۽ محرومين کي پڻ ڏس. جيڪڏهن تون سندن پلي لاءِ ڪجهه ڪري سگهين ٿي ته پوءِ ڪنهن قسم جي هٻڪ محسوس نه ڪر. نه رڳو اهو پر پنهنجي مڙس کي چو ته هو به سندن پلي لاءِ وس آهر ڪجهه نه ڪجهه ڪري جيڪڏهن تون سياڻپ کان ڪم وٺندي پنهنجا فرض پورا ڪندي ته پوءِ پرديس ۾ تنهنجي زندگي سڪون ۽ سڪ سان گذرندي ۽ پڻ تون پنهنجي مڙس جي ترقيءَ ۾ ساڻس سهڪار ڪري سگهندين ۽ اهڙيءَ طرح تون هڪ شريف ۽ مانائتي عورت ۽ هڪ وفادار زال جي حيثيت سان سڃاتي ويندين ۽ پنهنجي مڙس ۽ ٻين جي نظرن ۾ تنهنجي لاءِ عزت ۽ محبت وڌي ويندي ۽ گڏوگڏ توکي خدا جو راضو پڻ ملندو.

### جيڪڏهن تنهنجو مڙس گهر ۾ ڪم ڪندو آهي:

جڏهن مرد گهر کان ٻاهر ڪم تي ويندو آهي ته عورت سندس غير موجودگيءَ ۾ آزاد هوندي آهي ۽ ان جي ابتڙ جيڪڏهن هو گهر ۾ ڪم ڪندو آهي ته پوءِ عورت پابند هوندي آهي. شاعر، ليکڪ، اديب، مصور ۽ اسڪالر عام ڪري پنهنجي گهر ۾ ئي ڪم ڪندا آهن ۽ پنهنجي وقت جو ڳچ پاڻو پنهنجي ڪم ۾ گذاريندا آهن. سندس ڪم اهڙي قسم جو هوندو آهي جو ڪين سانتيڪو ماحول ڪپندو آهي. هڪ ڪلاڪ سڪون ۽ ڌيان سان ڪم ڪرڻ ڪيترائي ڪلاڪ هل هنگامي واري ماحول ۾ ڪم ڪرڻ کان گهڻو پلو آهي. اهڙي موقعي تي هڪ ڏکيائي ٿي پوندي آهي. هڪ پاسي مرد کي سڪون وارو ماحول گهربو آهي ته ٻئي پاسي وري سندس زال چاهيندي آهي ته هو آزاد ۽ سان رهي. عورت کي گهر جي ته هو پنهنجا ڪم ائين ڪري جيئن سندس مڙس جي دماغي ڪمن ۾ ڪو خلل نه پئي. سڪون وارو ماحول مهيا ڪرڻ ڪو سولو ڪم ناهي، خاص ڪري ٻاراڻي گهر ۾! تنهن ڪري ايتار، سهڻ ۽ صبر جي ضرورت پوندي آهي.

جيڪڏهن زال سهڪار ڪري ته پوءِ سندس مڙس سماج جو هڪ لاپاڻو ۽ ناموس وارو ماڻهو بنجي سگهي ٿو جيڪو سندس لاءِ پڻ فخر جو ڪارڻ ٿيندو. عورتن کي اها ڳالهه ذهن ۾ رکڻ گهرجي ته توڻي جو سندس مڙس گهڻو وقت گهر

۾ رهي ٿو. تنهنڪري کيس تنگ نه ڪرڻ گهرجي. ڪانئس اها اميد نه رکجي ته جڏهن گهنٽي وڃي ته هونئو دروازي تي وڃي. ٻار سنڀاري يا گهر جو ڪم ڪار ڪري. جڏهن هو ذاتي ڪم ۾ رڌل هجي ته ائين فرض ڪجي جڏهن هو گهر ۾ ئي ڪونهي.

پيٽ! توکي گهرجي ته پنهنجي مڙس جي پڙهائيءَ واري ڪمري (يا جنهن ڪمري ۾ هو پنهنجو ڪم ڪار ڪندو هجي) ۾ سندس ضرورت جي مڙني شين جهڙوڪ: ڪتاب، ڪاغذ، پين، ڪاپي، پينسل، سگريٽ، ماچيس، ايش ٽري وغيره مهيا ڪري رک ته جيئن کيس انهن شين جي ڳولا ۾ پنهنجو ڪم ڇڏڻ نه پئي. جيڪڏهن کيس هيتري يا پڪي جي گهرج آهي ته اهي به ڪمري ۾ مهيا ڪرڻ گهرجن. سندس ڪمري وٽان آهستي لنگهڻ گهرجي ۽ ڏاڍيان بنهه نه ڳالهائجي. جيڪڏهن ٻار گوڙ ڪندا هجن ته کين سمجهائجي ته توهان جو پيءُ ڪم ۾ مصروف آهي تنهن ڪري گوڙ ڪرڻ سان سندس ڪم ۾ خلل پوندو. جڏهن هو ڪم ۾ رڌل هجي ته پوءِ زندگيءَ جي معاملن تي ساڻس نه ڳالهائڻ گهرجي ڇو جو ائين ڪرڻ سان سندس خيالن جو وهڪرو بيهجي ويندو ۽ پوءِ هو پنهنجو ڪم صحيح نموني ڪونه ڪري سگهندو. گهر ۾ ڪڙڪيدار چيل نه پائڻ گهرجن، دروازي جي يا فون جي گهنٽي وڃي ته يڪدم جواب ڏجي ته جيئن هو دسترب نه ٿئي ۽ جيڪڏهن عام ماڻهن مان ڪنهن کي ساڻس ڪم هجي ته چئي ڇڏجي ته جيئن ته هو هاڻي واندو ناهي تنهن ڪري فلاڻي وقت فون ڪري ساڻس ڳالهائجو. مهمانن کي به اهڙو وقت ڏجي جڏهن هو مصروف نه هجي. جيڪڏهن تنهنجا مت مائٽ توهان ملڻ اچن ته کين چئي ڇڏ ته ان وقت منهنجو مڙس واندو ناهي، تنهن ڪري توهان فلاڻي وقت اچو. جيڪڏهن اهي خير خواه هوندا ته پوءِ ان ڳالهه جو دل ۾ نه ڪندا. ويتر ان ڳالهه کان ته توکي پنهنجي مڙس جو ڪيڏو خيال آهي، ڏاڍو خوش ٿيندا ۽ تنهنجي واکاڻ پڻ ڪندا. گهر جي ڪم ڪار ۾ مصروف هئڻ، جي باوجود به توکي پنهنجي مڙس جو خيال رکڻ گهرجي. جيڪڏهن کيس ڪا شيءِ ڪپي ته اها هڪدم مهيا ڪري ڏجي. شايد ڪجهه عورتن کي اها زندگي ڏکي لڳي ۽ اهي اهو سوچين ته ڇا هڪ عورت لاءِ اهو ممڪن آهي ته هو مڙس جي ڪمن ڪارين ۾ پڻ خلل نه وجهي. پر اهو پڪ سان چئي سگهجي ٿو ته ڪمن جي اهميت ۽ قدر جي خبر پئجي وڃي ۽ ايتار ۽ ڪوشش کان ڪم وٺڻ جو ارادو ڪري ته پوءِ ان مسئلي کي صبر ۽ سياڻپ نه

اهڙن ئي موقعن تي ظاهر ٿيندي آهي ته عام زندگي ته هر ڪو ماڻهو گذاري سگهي ٿو.

پيڻا ڪتاب لکڻ، تحقيقي مقالو تيار ڪرڻ، شاعري چوڻ، پينٽنگ ٺاهڻ يا سائنس جي ڪنهن مسئلي کي حل ڪرڻ ڪو سولو ڪم ٿورڙي آهي. پر اهو ڏکيو ڪم تنهنجي سهڪار وسيلي آسانيءَ سان ٿي سگهي ٿو.

ڇا ان ڏس ۾ تون ڪا قرباني نه ڏئي سگهندين؟ ڇا تولاڻ اهو ممڪن ناهي ته تون پنهنجي روزاني زندگيءَ ۾ ٿوري تبديلي ڪري پنهنجي مڙس کي سماج جو لڳائڻو ۽ نامور ماڻهو بنائي سگهين ته جيئن سڄي قوم سندس ڪم مان فائدو وٺي؟ ائين توکي به ته ان ڪم مان ملندڙ فائدي ۽ سماج ۾ سندس مٿانهين رتبي مان حصو ملي سگهي ٿو.

**مڙس جي ترقيءَ ۾ سندس ٻانهن بيلي ٿجي:**

انسان پنهنجي صلاحيت ۽ قابليت جي آڌار تي ترقي ڪندو آهي. ڪمال ۽ رتبي سان محبت ماڻهوءَ جي رڳ رڳ ۾ پيٽيل آهي. انسان تڪميل لاءِ پيدا ڪيو ويو آهي. هر ماڻهو هر هنڌ، هر حالت ۽ هر سن ۽ سال ۾ ترقيءَ جون منزلون ماڻي ڪامل بنجي سگهجي ٿو ۽ اهوئي سندس هن دنيا ۾ اچڻ جو مقصد آهي. ماڻهوءَ کي پنهنجي موجود، حالت تي چپ ڪري ويهي نه رهڻ گهرجي. جيستائين هو جيئرو رهي تيستائين ڪيس ڪمال جي منزل ماڻڻ لاءِ جاکوڙ ڪرڻ گهرجي. هر ماڻهو ترقيءَ جو خواهشمند هوندو آهي پر سڀ ماڻهو ان ڏس ۾ سوچيا نه ٿي سگهندا آهن. ان وات تي هلڻ لاءِ وڏي همت، محنت ۽ ڪوشش جي ضرورت هوندي آهي. راهه کي سدو ڪري ۽ رڪاوٽون هٽائي ٿي اڳتي وڌي سگهجي ٿو. مرد جي شخصيت وڏي حد تائين سندس زال جي خواهش سان واڳيل هوندي آهي. جيڪڏهن عورت چاهي ته پنهنجي مڙس سان سهڪار ڪري ڪيس ترقيءَ جي مٿانهين منزل تي پهچائڻ ۾ مکيه ڪردار ادا ڪري سگهي ٿي ۽ ان جي ابتڙ، جيڪڏهن وڻيس ته سندس ترقيءَ جي وات ۾ وڏي رڪاوٽ بنجي سگهي ٿي.

پيڻا! پنهنجي هاڻوڪن امڪانن ۽ حالتن جي دائري ۾ رهندي پنهنجي مڙس جي شخصيت کي مٿانهون ڪرڻ لاءِ ڪيس همٿاءِ. جيڪڏهن هو پنهنجي تعليم جاري رکڻ چاهيندو هجي يا ڪتابن وسيلي پنهنجي جاڻ ۾ واڌارو ڪرڻ چاهيندو هجي ته پوءِ توکي مخالفت ڪرڻ بدران سندس واڪڻ ۽ حوصلو افزائي

ڪرڻ گهرجي. گڏو گڏ روزاني پروگرامن کي ائين ٺاهه جيئن سندس ڪمن ۾ ڪو خلل نه پوي ۽ کيس سڪون مهيا ڪرڻ جي ڪوشش ڪر ته جيئن هو هر ڳڻتيءَ کان آزاد ٿي ترقي جا مرحلا طيءَ ڪندو رهي. جيڪڏهن هو پڙهيل لکيل ناهي ته کيس زور ڀر ته هو شام/ رات جي ڪلاس ۾ پڙهڻ وڃي ۽ جيڪڏهن پڙهيل آهي ته کيس چئ ته پنهنجي مضمون ۾ اڃا به مهارت حاصل ڪر ۽ ان موضوع سان لاڳاپيل ڪتابن جو اڀياس ڪري پنهنجي فن ۽ ڄاڻ ۾ واڌارو ڪر. جيڪڏهن هو ڊاڪٽر آهي ته کيس زور ڀر ته هو روزانو ڪجهه وقت ميڊيڪل جي باري ۾ رسالن ۽ ڪتابن پڙهڻ لاءِ ڪڍي. جيڪڏهن هو استاد، جج، پروفيسر يا انجنيئر آهي ته کيس چئ ته واندڪائيءَ مهل پنهنجي فن جي باري ۾ لکيل ڪتاب ۽ ٻيا علمي، اخلاقي ۽ تاريخي ڪتاب پڙهي. مطلب ته تنهنجو مڙس جيڪو به هجي ۽ جيئن به هجي، توڙي ڪٿي مزدور يا دڪاندار هجي، ته تون کيس ترقيءَ پاڻ پتوڙڻ واسطي راضي ڪري سگهين ٿي.

ائين نه ٿئي جو جيڪا وات قدرت سندس لاءِ ٺاهي آهي تنهن تان ٽڙي وڃي ۽ ترقيءَ جي منزل تي پهچڻ کان اڳ ۾ ئي همت هاري ويهي. توکي پنهنجي مڙس ۾ علمي ۽ سائنسي کوجنا ۽ ڪتابن پڙهڻ جي عادت وجهڻ گهرجي. ان ڳالهه جو پڻ خيال رکج ته ڪٿي تنهنجي مڙس جي شخصيت هڪ نقطي تي اچي نه بيهجي وڃي. جيڪڏهن کيس ڪتابن خريد ڪرڻ جو وقت ڪونهي ته پوءِ تون ساڻس صلاح ڪري ڪتاب خريد ڪري آڻي ڏئي سگهين ٿي. علمي، سائنسي، اخلاقي، تاريخي، مذهبي، ادبي، اقتصادي ۽ صحت جي اصولن بابت لکيل ڪتاب جيڪي سندس ذوق ۽ صلاحيت مطابق هجن، سي کيس پڙهائڻ گهرجن. تون پاڻ به اخبارون، رسالا ۽ ڪتاب پڙه. جيڪڏهن پڙهڻ دوران توکي ڪا سٺي ڳالهه نظر اچي ته پوءِ اها نوٽ ڪري مڙس کي به پڙهائ. ائين ڪرڻ سان ڪيترائي فائدا ملي سگهن ٿا.

پهريون فائدو اهو ته جيڪڏهن ڳچ مدي تائين تون ان اصول تي پابند رهينءَ ته پوءِ تنهنجو مڙس هڪ قابل ۽ ڏاهو ماڻهو بنجي ويندو ۽ اهڙيءَ طرح هو پاڻ کي مٿانهون محسوس ڪندو ۽ گڏوگڏ تون پڻ سندس شخصيت تي ناز ڪري سگهندينءَ. ان کان سواءِ هو پنهنجي فن يا ڪم ۾ مهارت حاصل ڪري وٺندو جنهن ڪري نه رڳو کيس ۽ توکي فائدو ملندو پر معاشرو پڻ سندس محنت مان لاپ پرائيندو.

ٻيو فائدو اهو ٿيندو جو جڏهن ماڻهو پنهنجي پيدائش جي مقصد کي ليڪي چوندي کوجنا ۽ مطالعي ۾ رڌل رهندو ته ذهني ڪمزورين ۽ نفسياتي بيمارين جي ور نه چڙهي سگهندو.

ٽيون فائدو اهو ٿيندو جو جڏهن ڪيس ڪتابن پڙهڻ جي عادت پوندي ته پوءِ هو پنهنجو وقت هيڏي هوڏي وڃائڻ کان بچي پوندو. عياشيءَ جي اڏڻ ڏانهن نه ويندو ۽ موالين جي چنبي ۾ ڦاسڻ کان بچ بچيل رهندو.

**پنهنجي مڙس کي غلط واٽ تي نه هلڻ ڏجي:**

مرد کي روزگار ۽ دفتری ڪمن ڪاربن جي ڏس ۾ آزاديءَ جي ضرورت هوندي آهي ته جيئن هو پنهنجي صلاحيتن ۽ لاڙن مطابق ڪوشش ڪري سگهي. جيڪڏهن مڙس ڪا پابندي هنئي ويندي ته هو پريشان ٿيندو ۽ سندس شخصيت کي ڪاپاري ڌڪ لڳندو. سياڻي ۽ سببتي زال ڪڏهن به مڙس جي ڪمن ڪاربن ۾ دخل ناهي ڏيندي ۽ نه ئي سندس مڙني ڪمن جي نگراني ڪندي آهي. ڇو جو ڪيس خبر هوندي آهي ته مرد جي آزادي ڪسڻ ۽ سندس ڪمن ڪاربن ۾ تنگ اڙائڻ جو ڪو سٺو نتيجو ڪونه نڪرندو يا ائين به ٿي سگهي ٿو ته نتيجو ان جي ابتڙ ٿي نڪري.

سياڻن ۽ تجربڪار مردن جي سخت نگراني ڪرڻ جي ڪابه ضرورت ناهي. جواهي پاڻ بچڻ ڪمن جي نتيجن کي چڱيءَ طرح سمجهندا آهن، سوچ سمجهه کان سواءِ ڪوبه قدم ناهن کڻندا ۽ نه ئي وري ڪنهن کان دوکو کائيندا آهن. هو مصلحتن کي سمجهندا آهن. اهي دوست ۽ دشمن ۾ فرق ڪري سگهندا آهن ۽ پنهنجو پاڻ تي ويساهه هوندو اٿن. پر حقيقت ۾ سڀ مرد اهڙا ڪونه هوندا آهن جيڪي اهڙن سادن ماڻهن کي پنهنجي چار ۾ ڦاسائڻ جي ڪوشش ڪندارهندا آهن. اصل ۾ انسان جي سرڪش فطرت، ڳري سنگت ۽ گندو ماحول ڪيس پٽڪائي ڇڏيندا آهن ۽ پٽيڪل انسان جڏهن هوش ۾ ايندو آهي ۽ ڪيس احساس ٿيندو آهي ته هوفتن ۽ فساد جي چار ۾ ڦاسي چڪو آهي ته پوءِ سندس لاءِ ان چار مان آڇو ٿيڻ مشڪل ٿي پوندو آهي. اسان کي پنهنجي آسپاس اهڙا ڪيترائي اوجھه انسان ملندا جيڪي ويچارا بنا ڪنهن ارادي جي مفت ۾ مصيبتن ۽ مسئلن جي ور چڙهي ويندا آهن. ان ڄاڻائي، ناتجربيڪاري ۽ نتيجي تي نه سوچڻ ڪري ئي اهي مصيبتن جو شڪار ٿيندا آهن. باقي ڄاڻي وائي ته ڪو مسئلن کي دعوت ڪونه ڏيندو آهي.

هيءَ ئي اها مهل هوندي آهي جڏهن اهڙي قسم جي مردن جي سار سنڀال لهڻ جي ضرورت پوندي آهي. جيڪڏهن ڪو خير خواه ۽ هوشيار ماڻهو سندن ڪمن تي نظر رکندو ۽ سندن نگراني ڪندو ته پوءِ ان جا هاڪاري نتيجا نڪري سگهندا.

ان وڏي ذميواري کي سهڻي نموني سان رڳو زال ئي نڀائي سگهي ٿي. هڪ سياڻي ۽ وفادار عورت پنهنجي ڏاهپ پري هلت وسيلي پنهنجي مڙس کي سنئين دڳ لائي سگهي ٿي. پر اها ڳالهه ذهن ۾ هجي ته پنهنجي مڙس جي ڪمن ڪاربن ۾ سڌي سنئين مداخلت ڪرڻ يا مڙس توک ٺٺول ڪرڻ سنو نه ٿيندو. ڇو جو مرد ڪڏهن به بغي جي يا توڙي زال جي ڪنٽرول ۾ رهڻ پسند ناهي ڪندو. تنهنڪري جيڪڏهن سندس سخت نگراني ڪئي ويندي ته پوءِ چڱي نتيجي جي اميد نه ڪري سگهجي. ان ڏس ۾ هوشيار ۽ سياڻپ کان ڪم وٺجي ۽ زال کي پري کان ئي مڙس جي نگراني ڪرڻ گهرجي ته هو ڪهڙن ماڻهن سان اٿي ويهي ٿو ۽ ڪيڏانهن اچي وڃي ٿو.

جيڪڏهن مڙس معمول جي ابتڙ دير سان گهر اچي ته پوءِ به ٿي پيرا ان ڳالهه تي ڪو ڌيان ئي نه ڏجي ڇو جو اڪثر ڪري ڪي اهڙا ٽڪڙا ڪم ٿي پوندا آهن جن کي پورو ڪرڻ ضروري هوندو آهي. پر جيڪڏهن مڙس ڏهاڙي دير سان ايندو هجي ته پوءِ سندس کوجنا ڪجي. کوجنا ڪرڻ ڪو سولو ڪم ٿورڙو ئي آهي. ان لاءِ صبر، هوشيار ۽ سهڻ جي ضرورت هوندي آهي. ڪاوڙ، سختي ۽ اعتراض ڪرڻ کان پاسو ڪجي ۽ نرمي ۽ محبت مان پڇڻ گهرجي ته، ”توهان روزانو دير سان گهر ڇو ٿا اچو؟ ڪيڏانهن ويندا آهيو؟ وغيره“

ڌار ڌار موقعن تي سياڻپ ۽ صبر کان ڪم وٺندي ان ڳالهه جي ڇنڊڇاڻ ڪجي ته جيئن حقيقت جي خبر پئجي سگهي. جيڪڏهن هو اوور ٽائيم ڪري ٿو يا وري آفيس جي ڪمن ڪاربن گهڻي هجڻ ڪري دير سان گهر اچي ٿو يا ديني، اخلاقي، مذهبي ۽ ادبي ڪچهرين ۽ پروگرامن ۾ وڃي ٿو ته پوءِ اعتراض بنهه نه ڪجي. ويتر خوش ٿيڻ گهرجي ۽ کيس ڇڏي ڏجي ته جيئن هو آزاديءَ سان انهن سرگرمين ۾ حصو وٺندو رهي.

پيڻ! جيڪڏهن توکي خبر پئي ته هونون ماڻهن سان گهڻو گهرو ٿي رهيو آهي ته پوءِ توکي ان باري ۾ ڄاڻ حاصل ڪرڻ گهرجي. جيڪڏهن اهي ماڻهو شريف ۽ خوش اخلاق آهن ته پوءِ توکي خوش ٿيڻ گهرجي ۽ خدا جو شڪر ادا

ڪرڻ گهرجي جو هن تنهنجي مڙس کي سنن ماڻهن سان لاڳاپا رکڻ جي توفيق ڏني آهي. هونئن به ڏٺو وڃي ته هر ماڻهوءَ کي سنن دوستن جي گهرج پوندي آهي. سٺا دوست هڪ وڏي نعمت هوندا آهن.

ان جي ابتڙ جيڪڏهن هو خراب ماڻهن سان لاڳاپا رکي رهيو آهي ته پوءِ تون لاپرواهي نه ڪر. جيڪڏهن ان موقعي تي ٿورڙيءَ به بي احتياطيءَ کان ڪم ورتو ويو ته ممڪن آهي ته زندگي جي ڪئي ڪمائي لڙهي وڃي. اهڙي موقعي تي عورت کي بردبار ۽ سياڻو ٿيڻ گهرجي. ڏانهن، ڪوڪن ۽ ويڙهه جهيڙ سان اهو مسئلو حل نه ٿي سگهندو. اهڙي صورتحال ۾ توکي به فرض پورا ڪرڻا پوندا.

پهريون اهو ته گهر و زندگيءَ ۾ پنهنجي اخلاق ۽ عادت ۾ پنهنجي گهر جي عام حالتن جو جائزو وٺ ۽ اهو پڻ ڏس ته اهي ڪهڙا سبب آهن جن جي ڪري تنهنجو مڙس گهر کان بيزار ٿيو آهي. هڪ انصاف پسند جج وانگر توکي ان مسئلي جو سبب ڳولڻ گهرجي. ان کان پوءِ وري انهن سبب کي هٽائڻ جي ڪوشش ڪر. ٿي سگهي ٿو ته تنهنجو مڙس تنهنجي اعتراضن بڊاخلاقي ۽ ويڙهاند ڪري گهر مان تنگ ٿيو هجي يا وري ائين به ٿي سگهي ٿو ته تون ساڻس محبت جو اظهار نه ڪندي هجين. پسند جو کاڌو نه ٺاهيندي هجين ۽ سندس خيال نه رکندي هجين.

اهڙي قسم جون خاميون مرد کي گهر ۽ پنهنجي زندگيءَ کان لاپرواهه ڪري ڇڏينديون آهن ۽ پوءِ پنهنجا ذهني مونجهارا مٿاڻ لاءِ شراب ۽ جوا جو سهارو وٺندو آهي.

اهڙي صورتحال ۾ مرد کان پڇا ڳاڇا ڪري سگهجي ٿي ۽ کانئس ذهني مونجهارن جا ڪارڊ معلوم ڪري سگهجن ٿا. جيڪڏهن زال پنهنجي خامين کي دور ڪندي ۽ گهر کي پنهنجي مڙس جي مرضيءَ پٽاندڙ هلائيندي ته پوءِ گهر جو ماحول پوڻي سگهي ٿو. اهڙيءَ طرح مرد گهر ۽ پنهنجي زندگيءَ ۾ دلچسپي وٺڻ شروع ڪندو ۽ نيٺ مٿس زال جي خوش اخلاقيءَ ۽ مهربانيءَ جو سنو اثر پوندو ۽ پوءِ هو هر هاجيڪار ڪم کان سدائين لاءِ پاسو ڪري ڇڏيندو.

زال تي ٻيو فرض اهو آهي ته جيترو به ٿي سگهي پنهنجي مڙس سان پيار ۽ محبت جو اظهار ڪري نصيحت ڪري ته نرميءَ سان ڪري ۽ سندس چال چلت جي نتيجن کان خبردار ڪري ته به نرمي سان. کيس اهو پڻ چئي ته، ”مان توهان کي ڏاڍو پائيندي آهيان ۽ مون کي توهان جهڙي مڙس تي ناز آهي. توهان



ٿي مون کي هر شيءِ کان وڌيڪ پيارا آهيو. مان توهان سان هر قسم جو سهڪار ڪرڻ ۽ قرباني ڏيڻ لاءِ تيار آهيان. پر مون کي ڏک رڳو ان ڳالهه جو آهي جو توهان جهڙو سٺو انسان خراب ماڻهن جي محفلن ۾ چوڻو وڃي يا فلاڻي اڻ وٺندڙ عادت ۾ چوڻا سي پيو آهي؟ اهڙي قسم جا ڪم توهان جهڙي سٺي ماڻهو کي ڪونه ٿا سونهن. مهرباني ڪري اهڙن ڪمن کان پري رهو.“

ٿي سگهي ٿو ته مرد جو اخلاق ۽ ڪردار سٺو نه هجي، ۽ انهن ڳالهين جو مٿس ڪو تڪڙو ۽ هاڪاري اثر نه ٿئي. پر زال ڪنهن به حالت ۾ مايوس نه ٿيڻ گهرجي. صبر کان ڪم وٺڻ گهرجي ۽ اٽل ارادي سان پنهنجي مقصد کي حاصل ڪرڻ لاءِ جاکوڙ جاري رکڻ گهرجي.

الله پاڪ عورت کي اثرانداز ٿيڻ جي هڪ عجيب سگهه ڏني آهي. ان سگهه وسيلي هوءَ جيڪو ڪجهه چاهي ڪري سگهي ٿي. جيڪڏهن پڪو ارادو ڪري ته مڙس کي هر حالت ۾ سڌي واٽ وٺائي آهي ته پوءِ هوءَ ائين ڪرڻ ۾ سوڀاري ٿي سگهي ٿي پر ان لاءِ صبر ۽ سياڻپ نهايت ضروري آهن.

بهرحال... جيترو ٿي سگهي جهيڙي جهتي، ڪاوڙ ۽ سختيءَ کان بچجي. جيڪڏهن نرميءَ سان هلڻ جو ڪو چڱو نتيجو نڪري ته پوءِ سختي به ڪري سگهجي ٿي ۽ ويڙهه جهيڙ کان پڻ ڪم وٺي سگهجي ٿو. پر پوءِ همدرديءَ ۽ اخلاق جو دامن هٿن مان نه ڇڏجي. جيڪڏهن ڪاوڙ ۽ سختي ڪجي ته ان ۾ به همدردي هجي، نه ڪي بدلي ۽ ساڙ جو جذبو.

مرد جي نگراني ۽ سار سنڀال عورت جو فرض آهي. جيئن ته اهو ڪم ڏاڍو ڏکيو آهي، تنهن ڪري پيغمبر ﷺ جن ان کي جهاد ڪوٺيو آهي. پاڻ ﷺ جن فرمايو آهي ته، ”عورت جو جهاد اهو آهي ته هوءَ پنهنجي مڙس جي چڱيءَ طرح سار سنڀال ڪري.“

### شڪي عورتون:

زال جيڪڏهن مڙس جي ٿوري ٿڪي نگراني ڪري ته ان ۾ ڪا اربعا خطا ناهي پر ان حد تائين نه جو بدگمان ۽ شڪ چوڻ تي پهچي وڃن. شڪ هڪ لاعلاج مرض آهي. افسوس جو عورتن جو هڪ وڏو انگ ان روڳ ۾ ڦاٿل هوندو آهي. هڪ شڪي عورت سوچيندي آهي ته سندس مڙس جائز ۽ ناجائز طور تي ساڻس خيانت ڪري رهيو آهي، فلاڻي عورت سان ملندو آهي ۽ هن سان شايد شاديءَ جو ارادو رکي ٿو پنهنجي سيڪريٽريءَ سان سندس گهرا لاڳاپا آهن،

فلاڻي چوڪريءَ سان عشق ڪري ٿو. جيئن ته دير سان گهر موٽندو آهي، تنهن ڪري پڪ سان عياشي ڪرڻ ويندو هوندو. جيئن ته فلاڻي عورت سان ڳالهائي رهيو هو، لڳي ٿو ته پاڻ ۾ دوستي هوندي. فلاڻي بيوهه ۽ سندس ٻارن تي احسان ڪندو آهي تنهن ڪري هو ان کي چاهيندو هوندو. ڪار ۾ هيئر پين (ڪانتو) مليو آهي، جنهن مان خبر پئي ٿي ته پنهنجي محبوبا کي سير سڀاڻي تي وٺي ويو هوندو. فلاڻي عورت کيس خط لکيو آهي تنهنڪري لڳي ٿو ته هو ۽ سندس زال آهي، فلاڻي چوڪري سندس واکاڻ ڪري رهي هئي ته ”ڏاڍو خوش اخلاق ۽ سمارت ماڻهو آهي“، ان مان لڳي ٿو ته هڪ ٻئي کي چاهيندا آهن ۽ جيئن ته پنهنجا خط پڙهائيندو ناهي، تنهنڪري پڪ سان اهي عاشقانه خط هوندا. هو ڪوڙو ۽ دوکيباز آهي. قسمت جو حال ٻڌائيندڙ رسالي ۾ منهنجي مڙس جي ستاري جي بار ۾ لکيل هو ته هن مهيني ۾ پيدا ٿيندڙ جو وقت ڏاڍو سٺو گذرندو تنهن ڪري هو ٻي شادي رچائڻ چاهيندو. جيئن ته منهنجي هڪ ساهيڙي مون کي ٻڌايو هو ته تنهنجو مڙس فلاڻي گهر ويو هو. ظاهر آهي ته اتي ڪا عورت ئي هوندي فال ڏسندڙ مون کي ٻڌايو هو ته هڪ سونهري وارن، ڪارين اکين ۽ ڊگهي قد ڪاڻ واري عورت توسان دشمني ڪري رهي آهي. پڪ سان اها منهنجي بهاج هوندي.

شڪي عورتون اهڙي قسم جي اجاين ڳالهين تي ويساهه ڪري پنهنجي مڙس تي شڪ ڪرڻ لڳنديون آهن ۽ هوريان هوريان سندن اهو شڪ پڪ ۾ بدلجي ويندو آهي. اهي ان ڏس ۾ ايترو ته سوچينديون آهن جو هر ڳالهه ۾ کين شڪ ٿيڻ لڳندو آهي، ڏينهن رات رڳو ان ئي موضوع تي ڳالهائينديون رهنديون آهن. جتي به ويهنديون آهن اتي پنهنجي سمجهڻ کان سواءِ ئي ساڻس همدردي ڪندي ڏک وٺيندا آهن ۽ مردن جي خيانت ۽ بي وفائيءَ جا سوين قصا ويهي ٻڌائينديون آهن.

اهڙيءَ طرح اعتراض جو سلسلو شروع ٿي ويندو آهي، گهر جو ڪم ڪار ۽ ٻارن جي سار سنڀال صحيح طريقي سان ڪونه ٿي سگهندي آهي، ڏهاڙي جهيڙو جهڻو ٿيندو آهي، زال مڙس کان لاپرواهه ٿي ويندي آهي، پاڇي وانگر مڙس جي گڏ هوندي آهي، سندس کيسا ڳوليندي آهي، خط پٽ پڙهندي آهي، سندس اٿڻ ويهڻ تي سخت نظر رکندي آهي ۽ هر ٻي ربط واقعي کي پنهنجي مڙس جي خيانت سمجهندي آهي. ائين هوءَ شڪ جي ڌٻڻ ۾ ڦاسي پوندي آهي.

اهڙي قسم جي ڳالهين ڪري هوءَ پنهنجو، پنهنجي مڙس ۽ پنهنجي ٻارڙن

جو جيئن جنجال ڪري ڇڏيندي آهي ۽ گهر کي دوزخ بنائي ڇڏيندي آهي. جيڪا باهه ٻاريندي آهي تنهن ۾ نه رڳو پاڻ سڙندي آهي پر ٻارڙن ۽ مڙس کي پڻ ساڙيندي رهندي آهي. مڙس ڪٿي هزارين ثبوت پيش ڪري، قسم ڪٿي ۽ خوشامد ڪري پر هوءَ شڪ جي ڏيڻ مان ڪونه نڪري سگهندي آهي.

اهڙي قسم جا سوين ماڻهو اسان جي سماج ۾ موجود آهن، جن کي توهان به سڃاڻيندا هوندا. هتي اهڙن ماڻهن جا ڪجهه واقعا ڏجن ٿا. ڪورٽ ۾ هڪ عورت چيو ته، ”مان پنهنجي مڙس سان ٻارهن سال گذاريا آهن ۽ مان تن ٻارن جي ماءُ پڻ آهيان. پر پوءِ به مان ڪانسس طلاق چوڻي وٺان؟ اهو ان ڪري جو هاڻي مون کي پڪ ٿي وئي آهي ته منهنجو مڙس مون سان بي وفائي ڪري رهيو آهي. ڪجهه ڏينهن اڳ مان روڊ تي هڪ عورت سان ويندي ڪيس ڏنو هو. پڪ سان هوءَ سندس محبوبا هوندي جيڪا جون جي مهيني ۾ پيدا ٿي هوندي. مان هر هفتي قسمت جو حال ٻڌائيندڙ رسالو پڙهندي آهيان. منهنجي مڙس جي قسمت جي حال ۾ اهو ئي لکيل هوندو آهي ته توهان جو وقت جون مهيني ۾ پيدا ٿيندڙ سان سنو گذرندو. مان ته فيبروريءَ ۾ ڄائي آهيان، تنهن ڪري ان جو مطلب اهو ٿيو ته اها ڪا به عورت آهي جنهن سان سندس وقت سنو گذرندو هوندو. ٻيو ته مان اهو پڻ محسوس ڪيو آهي ته منهنجي مڙس کي مون سان اڳ جهڙي محبت نه رهي آهي.“ ائين چئي اها عورت پنهنجا ڳوڙها اُگهڻ لڳي.

سندس مڙس چيو، ”توهان ئي ٻڌايو ته مان ڪيان ته آخر ڇا ڪيان؟ ڪاش! اهي رسالا ههڙن وهمي پڙهندڙن جو ڪو بلو ڪن ۽ اهڙيون اجايون ڳالهيون چاڀڻ کان پاسو ڪن. انهن ڳالهين جي ڪري منهنجي ۽ منهنجي ٻارڙن جي زندگي ڏاڍي ڏکي ۽ اڻ وڻندڙ ٿي پئي آهي. جيڪڏهن ڪنهن هفتي منهنجي قسمت جي حال ۾ لکيل هوندو آهي ته هن هفتي ججهه ڏوڪڙ ملندا ته هوءَ منهنجو دماغ ڪائي ويندي آهي ته ايڏا پئسا ڪيڏانهن ويا؟ يا ڪو خط پت اچي ويندو آهي ته پوءِ منهنجي لاءِ باهه ٻري ويندي آهي. مان پڪ سان چوان ٿو ته هي عورت ڪڏهن به بدلجي نه سگهندي. تنهن ڪري چڱو ان ۾ ئي آهي ته اسان هڪ ٻئي کان ڌار ٿي وڃون.

هڪ مرد ڪورٽ ۾ بيان ڏيندي چيو ته، ”مهينو کن اڳ مان هڪ دعوت تان گهر موٽي رهيو هوس. پنهنجي هڪ دوست کي به ڪار ۾ ويهاريو جنهن گهر ڇڏي اچڻ لاءِ چيو هو جو وٽس سواري ڪونه هئي. جيڪو ان دعوت ۾ پنهنجي زال کي به

وئي آيو هو. ٻئي ڏينهن صبح جو آفيس وڃڻ مهل منهنجي زال مون کي چيو ته مون کي رستي ۾ امان جي گهر ڇڏيندو وڃ. سو اسان ٻئي گاڏيءَ ۾ چڙهياسين. رستي ۾ منهنجي زال جي پوئي سيٽ تي ڏٺو ۽ وارن جي هڪ ڪلپ کڻي مون کي ڏيکاريندي پڇيو ته، ”هيءَ ڪلپ ڪهڙي عورت جي آهي؟“ ڊپ وڃان مون کي ياد ئي ڪونه ٿي آيو ته منهنجي گاڏيءَ ۾ ڪير ويٺو هو، تنهن ڪري مان کيس ٻڌائي ڪونه سگهيس. شام جو جڏهن مان کيس وٺڻ ويس ته هن چيو ته مان گهر ڪونه هلنديس.“ جڏهن مان ان جو ڪارڊ پڇيو ته چيائين ته چڱو آهي ته ان عورت سان وڃي ره جنهن جي وارن جي ڪلپ تنهنجي ڪارڊ ۾ پئي هئي.“

هڪ نوجوان عورت شڪايت ڪندي چيو ته، ”منهنجو مڙس اڪثر ڪري رات جو دير سان گهر ايندو آهي ۽ بهانو اهو ڪندو آهي ته آفيس ۾ ڪم گهڻو هو. ان ڳالهه مون کي ڏاڍو پريشان ڪري ڇڏيو آهي. پاڙي جي ڪجهه عورتن مون کي ٻڌايو آهي ته تنهنجو مڙس فلاڻي هنڌ ويندو آهي تنهنڪري مان اهڙي مرد سان هرگز نه ٿي رهي سگهان جيڪو مون سان ڪوڙ ڳالهائي ۽ ڊوڪوڏي.“

ان ئي مهل ان عورت جي مڙس، کيسي مان ڪجهه خط ڪڍي جج جي اڳيان ميز تي رکيا ۽ کيس عرض ڪيو ته هو اهي خط ڏاڍيان پڙهي ته جيئن سندس زال به ٻڌي ته مان ڪوڙو آهيان يا سچو جج انهن خطن کي پڙهڻ شروع ڪيو. هڪ خط ۾ اوور ٽائيم جي باري ۾ لکيل هو جنهن مطابق هن کي شام 4 بجي کان رات جو 8 بجي تائين چار ڪلاڪ اوور ٽائيم ڪم ڪرڻو هيو. آفيس جي ٻين خطن مان پڻ اهو ثابت ٿيو ته کيس آفيس ۾ گڏجاڻيون ڪرڻيون هيون يا وري آفيس جي ٽي پروگرامن ۾ شامل ٿيڻو هو.

اها نوجوان عورت جج جي ميز وٽ آئي ۽ انهن خطن کي ڏسي چيائين ته، ”روزانو رات جو جڏهن منهنجو مڙس سمهي پوندو هو ته مان سندس کيسن جي تلاشي وٺندي هيس، پر مون کي ته ڪوبه خط ڪونه ملندو هو.“ جج چيو ٿي سگهي ٿو ته هو انهن خطن کي ميز جي خاني ۾ رکندو هجي يا وري اهي خط گهر کڻي ٿي نه ايندو هجي.“

مرد چيو ته، ”منهنجي زال جي شڪ مون کي ايڏو ته پريشان ڪيو هو جو مان رات جو سمهي ڪون سگهندو هوس. مون کي پڪ ٿي چڪي هئي ته منهنجي زال مون سان رهڻ نه ٿي چاهي.“

ان ئي مهل اها نوجوان عورت مڙس جي ڀرسان اچي بيٺي ۽ ڪانٽس روئيندي

معافي ورتائين ۽ پوءِ اهي ٻئي ڪورٽ کان ٻاهر هليا ويا. ڏندن جي ڊاڪٽر ڪورٽ ۾ شڪايت ڪئي، ”منهنجي زال ڏاڍي ساڙ سڙي آهي. مان ڏندن جو ڊاڪٽر آهيان تنهن ڪري مون وٽ عورتون به اينديون آهن. اها ڳالهه منهنجي زال کي ٻنھ ڪونه ٿي وئي. ڏهاڙي ان موضوع تي اسان ٻنهي ۾ گهر اندر جهيڙو ٿيندو آهي. سندس چوڻ آهي ته مان عورتن جو علاج نه ڪريان. مان هن جي اجائي ساڙ ڪري پراڻن مريضن کي ڇڏي نه ٿو سگهان. مون کي پنهنجي زال سان ڏاڍي محبت آهي پر سندس اجائي شڪ منهنجو جيئڻ حرام ڪري ڇڏيو آهي. ڪجهه ڏينهن اڳ هوءَ منهنجي ڪلينڪ تي آئي مون کي زوريءَ گهلي گهر وٺي آئي. گهر پهچڻ سان ئي هن آسمان مٿي تي ڪٽي ڏنو. ان ڳالهه جو اصل سبب اهو هيو جو هوءَ منهنجي ڪلينڪ تي آئي ۽ مريضن واري ڪمري ۾ هڪ چوڪريءَ وٽ وڃي ويئي. هن چوڪريءَ کان منهنجي باري ۾ پڇيو. چوڪريءَ، جنهن منهنجي زال کي ڪونه ٿي سڃاتو، چيو ته هي ڊاڪٽر ڏاڍو سنو ۽ سمارت آهي. اها ڳالهه کيس ڪونه وئي ۽ هوءَ مون کي بي عزتو ڪري گهلي گهر وٺي آئي.“

اهڙي قسم جا واقعا اڪثر گهراڻن ۾ ٿيندا رهندا آهن. اهڙا بدقسمت خاندان جيڪي شڪن شهن جو شڪار ٿي ويندا آهن سي نيٺ تباهه ٿي ويندا آهن. وڏو اثر ته ويچارن ٻارڙن تي پوندو آهي جيڪي روز روز جي جهيڙن مان تنگ ٿي ويندا آهن. گهر جواڻ وٺندڙ ماحول سندن ذهن ۽ روح تي ناڪاري اثر ڇڏيندو آهي. ويڙهه جهيڙ ۽ ڌڪار وارو ماحول کين بگاڙي ڇڏيندو آهي ۽ پوءِ سندن آئندو به اوندا هو ٿي وڃڻ جو امڪان هوندو آهي. جيڪڏهن زال مڙس صبر سان هليا ته پوءِ گاڏو پيو ڌڪبو ۽ جيڪڏهن وري سختي ۽ ضد ڪيائون ته پوءِ معاملو وڃي طلاق تائين پهچندو. ائين ٿيو ته پوءِ زال مڙس ٻنهي کي نياڳ ڏسڻو پوندو. هڪ پاسي مرد کي ڏاڍو نقصان ٿيندو ڇو جو پڪ ناهي ته سندس ٻي شادي ٿيندي به اٿي جي نه! فرض ڪيو. جيڪڏهن شادي ڪيائين به ته ضروري ناهي ته کيس پهرين کان سٺي زال ملي وڃي. ٿي سگهي ٿو ته منجهس شڪ کان وڌيڪ خراب عيب هجن. وڏو مسئلو ته ٻارڙن جو ٿيندو جو کين مائيلي ماءُ وٽان سڳي ماءُ جهڙو پيار نه ملي سگهندو. مرد جيڪڏهن سوچي ٿو ته ان شڪي عورت کي طلاق ڏئي ڪانئس چوٽڪارو حاصل ڪري ڪنهن ٻي بي عيب عورت سان شادي ڪري سڪون سان زندگي گذاريندو ته پوءِ اهو سندس وهم آهي. ائين ٿيڻ

ڏاڍي ڏکي ڳالهه آهي.

عورت به خوش نه ٿئي ته طلاق وٺڻ کان پوءِ هو سڪون سان رهندي، طلاق وٺڻ کان پوءِ ڪيس الائي جي ڪيترين مصيبتن ۽ پريشانين سان منهن ڏيڻو پوندو. ڪيس سولائيءَ سان پيو مڙس ته ڪونه ملي سگهندو. ائين به ٿي سگهي ٿو ته ڪيس سڄي جمار زن زال وانگر رهڻو پوي ۽ پيار ۽ محبت ۽ ٻارڙن جهڙي نعمت کان وانجهيل رهڻو پويس. اتفاق سان جيڪڏهن ڪو مڙس ملي به وڃي ته ضروري ناهي ته اهو پهرين کان سنو هجي. ٿي سگهي ٿو ته ڪيس ڪنهن اهڙي مرد سان شادي ڪرڻي پوي جنهن جي زال مري وئي هجي يا هن ڪيس طلاق ڏئي ڇڏي هجي. ان حالت ۾ ڪيس پنهنجي ٻارڙن جي جدائي ۾ تڙپڻو پوندو ۽ ڪيس پراوا ٻار پالڻا پوندا. انکان سواءِ ڪيس ٻين به ڪيترن ئي مسئلن سان منهن ڏيڻو پوندو.

اهڙا ڏينهن ڏسڻ کان پيلو آهي ته زال ۽ مڙس سختيءَ ۽ ضد کان ڪم نه وٺن ۽ سياڻپ، صبر ۽ سهڻ جو دڳ وٺن. ان ڏس ۾ مرد تي وڌيڪ ذميداري ٿئي ٿي. يا ائين ڪڍي چئجي ته ان مسئلي جي ڪنجي سندس ئي هٿ ۾ آهي. جيڪڏهن هن صبر، سهڻ ۽ بردباريءَ کان ڪم ورتو ته پوءِ پاڻ به پريشانين کان آجور رهندو ۽ پنهنجي زال کي به ان مصيبت کان چوٽڪارو ڏياري سگهندو.

**مان هاڻي مردن کي ڪجهه چوڻ چاهيندس:**

مردن جي خدمت ۾ اهو عرض ڪندس ته توهان کي اها ڳالهه ذهن ۾ رکڻ گهرجي ته توهان جي زال پنهنجي شڪي طبيعت جي هوندي به توهان کي چاهي ٿي. ٻارڙن کي پيار ڪري ٿي ۽ طلاق جي خيال کان ڪيس ڏاڍو ڊپ ٿئي ٿو ۽ توهان جي زندگيءَ جي ڏکائيندڙ حالتن جي ڪري دلي طور ته غمگين آهي. پلا جيڪڏهن هوءَ توهان کي نه چاهي ها ته پوءِ ساڙ به نه ڪري ها. اصل ۾ هوءَ ناهين چاهيندي ته اهڙي قسم جون حالتون پيدا ٿين، پر ڇا ڪري ويچاري بيمار جو آهي. رڳو هارت اٽيڪ، اپنڊيڪس، ڪينسر، تي بي وغيره ٿي بيماريون ناهن پر ذهني بيماريون به موممار بيمارين ۾ ڳڻيون وڃن ٿيون. توهان جي زال جيتوڻيڪ نفسياتي مريضن جي اسپتال ۾ علاج هيٺ ناهي پر حقيقت ۾ هوءَ هڪ نفسياتي مريض ضرور آهي. جيڪڏهن اعتبار نه اچي ته پوءِ ڪنهن نفسيات جي ماهر سان ملي پڪ ڪري وٺو. توهان کي اهڙي عورت تي رحم جي نظر وجهڻ گهرجي. بيمارن سان جهيڙو جهڻو ڪا سٺي ڳالهه ٿوروئي آهي. توهان کي گهرجي ته سندس سخت هلت ۽ اڻ وڻندڙ ڳالهين تي رد عمل نه ڏيکاريو ڏک

چنبو ۽ گارگند نه ڏيو. ڳالهه ٻولھ به بند نه ڪريو. طلاق جي ڳالھ به نه ڪيو ۽ نه ئي ڪورتن تائين وڃي پهچو. اهڙي قسم جي هلت سان ان بيمار عورت جو علاج ته ڪونه ٿي سگهندو. ويتر ان ۾ شدت پيدا ٿي ويندي. توهان جي اڍنگي هلت سندس شڪ کي سچ ثابت ڪرڻ جو دليل ٿي سگهي ٿي.

صحيح طريقو اهو آهي ته توهان کان جيترو به پڇي سگهي، ساڻس پيار ۽ محبت جو اظهار ڪريو. ٿي سگهي ٿو ته توهان سندس شڪي طبيعت ۽ وهم مان بيزار ٿي ويا هجو. پر محبت جي اظهار کانسواءِ ٻي ڪا واھ ڪانهي. جيڪڏهن ساڻس محبت جو اظهار ڪندا ته پوءِ کيس پڪ ٿيندي ته توهان جي دل ۾ سندس لاءِ محبت ڀريل آهي ۽ ان ۾ ٻئي ڪنهن جي لاءِ ڪا به گنجائش ڪانهي. ٻيو هي ته پاڻ ۾ ميٺ محبت سان رهڻ جي پوري پوري ڪوشش ڪريو. ڪانئس ڪا به ڳالھ نه لکايو. پنهنجا خط پت کيس به پڙهڻ لاءِ ڏيو. ڪنهن خاص الماري يا ضروري ڪاغذن ۽ سندن جي پيٽيءَ جي چاٻي به کيس ئي ڏئي ڇڏيو ته جيڪڏهن دل چاهيس ته پاڻ ئي کولي ڏسي پڪ ڪري، جيڪڏهن هوءَ توهان کان کيس جي تلاشي وٺي ته توهان ان ڳالھ تي ناراض نه ٿيو. جيڪڏهن توهان جي اٿڻ ويهڻ ۽ اڃ وڃ جي نگراني ڪري ته کيس ائين ڪرڻ ڏيو. روزاني ڪم ڪار کان جيڪڏهن جلدي واندا ٿيو ته هڪدم گهر هليا اچو. جيڪڏهن ڪو ضروري ڪم ٿي وڃي ته زال کي اطلاع ڪري ڇڏيو ته مان فلاڻي وقت تائين موٽي سگهندس. ڪوشش ڪري ان وقت پهچو پر جيڪڏهن اتفاق سان ڏسيل ٽائيم تي گهر نه پهچي سگهو ته پوءِ گهر ۾ اچڻ سان ئي کيس دير سان اچڻ جو سبب ٻڌايو. ها! انهن سڀني ڳالهين ۾ ٿورو به ڪوڙ نه هجي نه ته سندس شڪ ۾ اڃا به واڌارو ٿي ويندو. ڪم ڪار ۾ ڪانئس صلاح ثواب وٺو. ڪڏهن به سچائي ۽ ايمانداريءَ جو دامن هٿن مان نه ڇڏيو. کيس اهو پڻ چئي ڇڏيو ته جتي به توکي ڪوشڪ شبهو ٿئي ته هڪ دم وضاحت ڪري يا پڇي وٺو ته جيئن سندس دل وهمن ۽ شڪن کان خالي رهي.

ٻيو ته ٿي سگهي ٿو ته اوهان دل جا صاف هجو ۽ خيانت ڪرڻ جو سوچيندا به نه هجو. پر عورتن جو شڪ بنا ڪنهن سبب جي نه هوندو آهي. ٿي سگهي ٿو ته لاڀرواهي مان توهان کان ڪا اهڙي غلطي يا ڪوتاهي ٿي وئي هجي جنهن جو خراب اثر اوهان جي زال تي پيو هجي ۽ هوريان هوريان وري اهو شڪ شبهي جي شڪل وٺي چڪو هجي. تنهن ڪري توهان لاءِ اهو ضروري آهي ته توهان

پنهنجي عملن ۽ ورتاءَ تي ٿورو ويچارڻ ۽ پنهنجي زال جي شڪ جي اصل ڪارڻ جي پاڻ ڳولي ان کي ختم ڪريو. جيڪڏهن توهان ڌارين عورتن سان پوڳ نڪاءَ ڪندا آهيو ته پوءِ ائين ڪرڻ ڇڏي ڏيو. ٿي سگهي ٿي اهي عورتون توهان کي سٺو سمجهي توهان جي ويجهو اچڻ جي ڪوشش ڪنديون هجن. پر اها ڳالهه توهان جي زال جي ڪاوڙ جو سبب بنجي سگهي ٿي ۽ اهڙي طرح توهان جي گهريلو زندگي اڻ وڻندڙ ٿي سگهي ٿي. ضروري ٿوري آهي ته توهان پنهنجي سيڪريٽري سان ادائن ۽ مام سان ڳالهائيو. ائين ڪرڻ سان توهان جي زال کي شڪ پوندو ته تنهنجا ساٿس لاڳاپا آهن. ڀلا هڪ عورت کي ٿي پنهنجو سيڪريٽري ڪري چور ڪجي؟ محفلن ۾ ڌارين عورتن سان گرمجوشي جو اظهار نه ڪريو ۽ نه ئي ڏانهن گهڙو ڏيان ڏيو. جيڪڏهن توهان ڪنهن غريب رن زال جي مدد ڪرڻ چاهيندا هجو ته پوءِ اها ڳالهه پنهنجي زال کي اڳواٽ ئي ٻڌائي ڇڏيو. پلو ته ائين ٿيندو جو اهو نيڪيءَ جو ڪم ان کان ٿي ڪرايو. ائين هرگز نه سوچيو ته ”ڀلا! چڱي ڪم ڪرڻ لاءِ زال کي ڇو ٻڌائجي ۽ مان سندس غلام يا قيدي نه ناهيان.“ حقيقت ۾ نه توهان قيدي آهيو ۽ نه ئي وري غلام. پر توهان عقلمند آهيو جو توهان پنهنجي زال جي سهڪار سان ڪري رهيا آهيو. محبت ۽ وفاداري جي تقاضا به اها آهي ته زال جي سٺي نموني سار سنڀال لڏي وڃي ۽ سياڻپ، سهڻ ۽ صبر وسيلي سندس شڪ واري بيماريءَ جو علاج ڪيو وڃي. سٺي ورتاءَ ۽ ايثار وسيلي اوهان ان وڏي خطري سان چڱيءَ طرح منهن ڏئي سگهو ٿا جيڪو توهان کي چني ڌار ڪري سگهي ٿو. ائين ڪرڻ سان نه رڳو اوهان پنهنجي بيمار زال کي نيڪ ڪري سگهندا پر پنهنجي ٻارڙن کي پڻ درٻار ٿيڻ کان بچائي سگهندا ۽ پاڻ پريشاني کان بچي سگهندا.

جيڪي مرد عورتن جي معاملي ۾ سهڻ کان ڪم وٺندا آهن تن کي خدا پاڪ وڏو اجر ڏيندو آهي.

حضور ﷺ جن فرمائن ٿا ته، ”جيڪو مرد پنهنجي بداخلاق زال سان نڀائيندو آهي، تنهن کي خدا تعاليٰ هر صبر جي بدلي ۾ حضرت ايوب ع جي صبر جي ثواب جيترو ثواب ڏيندو آهي.“

**هاڻي ڪجهه ڳالهيون پيئرن کي چئبيون:**

پيڙ! تنهنجي مڙس جي خيانت جو مسئلو ٻين مڙني موضوعن وانگر ثبوت



۽ دليل جو گهرجائو آهي. سندس خيانت جيستائين ثابت نه ٿئي تيستائين شرعي ۽ اصولي طور تي ڪيس الزام ڏيڻ جو توکي ڪو به حق ڪونهي. ڇا اهو صحيح آهي ته رڳو شڪ جي بنياد تي ڪنهن بي گناهه تي الزام هنيو وڃي؟ جيڪڏهن دليل ۽ ثبوت کانسواءِ ڪو توتي الزام هڻي ته تون ناراض نه ٿيندين؟ ڇا هڪ يا ڪجهه بدانيت ۽ بي عقل ماڻهو خيانت جهڙي مکيه موضوع کي ثابت ڪري سگهن ٿا؟

الله پاڪ قرآن شريف ۾ فرمايو آهي ته، ”اي ايمان وارو! ڪيترن ئي شڪن کان پرهيز ڪريو ڇو جو ڪجهه شڪ گناهه هوندا آهن.“

حضور ﷺ جن فرمايو آهي ته، ”جيڪو ماڻهو ڪنهن مومن مرد يا مومن عورت تي الزام هڻندو، تنهن کي الله پاڪ قيامت جي ڏينهن باهه ۾ وجهندو ته جيئن ڪيس پنهنجي عمل جي سزا ملي.“

پيڻ! اياڻپ، ابهرائي ۽ اجاين خيالن کان پنهنجو دامن بچاءِ، صبر ڪندڙ ۽ سمجهدار ٿي ۽ جڏهن تون ڪاوڙ ۾ نه هجين ته پوءِ اڪيلائيءَ ۾ ويهي ٿڌي دل سان مڙس جي خيانت بابت سببن ۽ شاهدين تي ويهي ويچار ڪر ۽ پوءِ هڪ انصاف پسند قاضيءَ وانگر ڏس ته ڏوهه ڪنهن جو آهي. رڳو اجاين خيالن دليلن ۽ شڪن جي ڪري پنهنجي ۽ پنهنجي مڙس جي زندگيءَ کي زهر نه بناءِ ڪار ۾ روڳو ڪلپ يا ڪانتي جي موجود هئڻ جا ڪيترائي ڪارڻ ٿي سگهن ٿا.

تنهنجي مڙس جي مائٽياڻين جهڙوڪ: پيڻ، ڀائيڄي، ڀائٽي، ڀڳي ۽ ماسي وغيره مان ٿي سگهي ٿو ته ڪو ڪار ۾ ويٺو هجي ۽ انهن مان ئي ڪنهن کان اها ڪلپ وسري وئي هجي.

ٿي سگهي ٿو ته اها ڪلپ تنهنجي ئي هجي ۽ لهڻ مهل يا ڪار جي ڌڙڪي ۾ اها سُرڪي سيت ٿي ڪري پئي هجي.

ٿي سگهي ٿو ته تنهنجي مڙس جي ڪار ۾ سندس ڪنهن دوست زال سميت سفر ڪيو هجي.

ٿي سگهي ٿو ته ڪنهن ڏينهن ڪنهن بيمار يا مصيبت جي ماريل عورت کي سندس گهر ڇڏي آيو هجي.

شايد ڪنهن دشمن ڄاڻي وائي ڪلپ کي ڪار ۾ رکي ڇڏيو هجي ته جيئن توهان ۾ اڻڀڻت پيدا ٿئي.

ٿي سگهي ٿو ته پنهنجي سيڪريٽري يا آفيس ۾ ڪم ڪندڙ ڪنهن

عورت کي گاڏيءَ ۾ ويهاريو هجي ۽ اها ڪلپ ان جي ئي هجي.

۽ ائين به ٿي سگهي ٿو ته پنهنجي محبوبا کي ڪار ۾ ويهاري سِير سڀاڻي لاءِ وٺي ويو هجي. پر اهو رڳو هڪ شڪ جي بنياد تي هل هنگامو نه ڪرڻ گهرجي.

جيڪڏهن تنهنجو مڙس دير سان ٿو گهر اچي ته پوءِ ان جو اهو مطلب ٿوروئي آهي ته هو محبوبا کي گهمائڻ وٺي ويندو هجي. ٿي سگهي ٿو ته اوور ٽائيم ڪندو هجي، ڪيس ڪو ضروري ڪم ٿي پيو هجي، ڪنهن دوست، مائٽ يا آفيس جي ڪنهن ساٿيءَ جي گهر ڪنهن ڪم ڪار سان ويو هجي يا ڪنهن علمي يا ادبي پروگرام ۾ شريڪ ٿيڻ ويو هجي.

جيڪڏهن ڪا عورت تنهنجي مڙس جي واکاڻ ڪري ٿي ۽ ڪيس سهڻو نوجوان چٽي ٿي ته پوءِ ان ۾ هن ويچاري جو ڪهڙو ڏوهه آهي. خوش اخلاقيءَ کي خيانت جو دليل نه ٿو چئي سگهجي. ڇا اهو چڱو آهي ته بد اخلاق ٿئي، سڀ ماڻهو ڪيس اينگو سمجهن ۽ با اخلاق ماڻهو ڪانئس ڪونهين پري پڇن؟ جيڪڏهن هو ڪنهن غريب رن زال ۽ سندس يتيم ٻارن جي مدد ڪري ٿو ته اهو خيانت جو دليل نه ٿو ٿي سگهي. ٿي سگهي ٿو ته هو الله پاڪ جو راضيو حاصل ڪرڻ لاءِ غريبن ۽ محتاجن جي مدد ڪندو هجي.

جيڪڏهن تنهنجو مڙس پنهنجا ڪاغذ پٽ ڌار الماريءَ يا پيٽي ۾ رکندو هجي يا پنهنجا خط پڙهڻ جي توکي موڪل نه ڏيندو هجي ته پوءِ ان کي به خيانت نه ٿو چئي سگهجي. ڪيترائي مرد پنهنجن رازن کي ذاتي طور تي لڪل رکڻ چاهيندا آهن ۽ نه چاهيندا آهن ته ڪو سندن ذاتي معاملن کان سونهون هجي. ٿي سگهي ٿو ته سندن ڪم ٿي اهڙو هجي جنهن ۾ ڪجهه شين کي ڳجهو رکڻ نهايت ضروري هجي يا هو سمجهندو هجي ته تون سندس رازن کي لڪائي نه سگهندين.

خير... ڪو به ڪارڻ ٿي سگهي ٿو، جنهن شڪ تي شهجي جو بنياد نه ٿورڪي سگهجي. بي ڳالهه اها ته جڏهن به توکي ڪو شڪ شهبو ٿئي ته بنا ڪنهن هٻڪ جي هڪدم ان جي باري ۾ مڙس سان ڳالهه ٻوله ڪر. اها ڳالهه اعتراض جي صورت ۾ نه پر حقيقت ڄاڻڻ جي خيال کان ڪرڻ گهرجي. ڪانئس هيئن پڇ ته ”فلاڻي جي باري ۾ مون کي ڪجهه وهڻ ٿي پيو آهي، تنهنڪري مهرباني ڪري مون کي حقيقت ٻڌايو ته جيئن مون کي دلچسپ ٿئي.“ پوءِ هو جڏهن توکي حقيقت ٻڌائي ته اها ڌيان سان ٻُڌ. جيڪڏهن تنهنجو شڪ ختم ٿي وڃي ته پوءِ چڱو پر

جيڪڏهن تون سندس وضاحت کان مطمئن ناهين ته پوءِ پنهنجي ليکي ان جي کوجنا ڪر ته جيئن توکي حقيقت معلوم ٿي سگهي. جيڪڏهن کوجنا ڪندي توکي خبر پئجي وڃي ته تنهنجي مڙس توسان فلاڻي ڳالهه جي باري ۾ ڪوڙ ڳالهائيو هو يا حقيقت جي ابتڙ ٻڌايو هو ته پوءِ ان ڪوڙ کي خيانت نه سمجهڻ گهرجي، ڇو جو ٿي سگهي ٿو ته هو بي گناهه هجي ۽ تنهنجي شڪ جي ڪيس خبر هجي، ان ڪري هن ڄاڻي واپي حقيقت جي ابتڙ ڳالهه ٻڌائي هجي ته متان تنهنجي شڪ ۾ واڌارو ٿئي. چڱو ٿيندو ته تون ان ڏس ۾ وري به ڪانئس پڇي پڪ ڪر ۽ سندس ڪوڙ جو سبب معلوم ڪر. جيڪڏهن هن ڪوڙ ڳالهائيو آهي ته پوءِ تون هن وانگر نه ٿي ۽ ڪيس نرميءَ سان چٽ نه آڻندي ڪوڙ نه ڳالهائجو. جيڪڏهن توکي وضاحت گهرجي ۽ تنهنجو مڙس توکي تسليءَ جوڳو جواب نه ڏئي ته پوءِ ان ڳالهه کي سندس خيانت نه سمجهڻ گهرجي، ڇو جو ٿي سگهي ٿو ته اصل ڳالهه ڪانئس وسري وئي هجي يا تنهنجي بد گمانيءَ جي ڪري واڌرو ٿي ويو هجي. جيڪڏهن ائين آهي ته پوءِ توکي ڳالهه ختم ڪرڻ گهرجي ۽ پوءِ وري توکي اهو مڃڻ گهرجي. تنهن هوندي به جيڪڏهن تنهنجو شڪ باقي هجي ته پوءِ ٻئي ڪنهن طريقي سان تڪي کوجنا ڪرڻ گهرجي.

ٽئين ڳالهه اها ته پنهنجو شڪ سڀني کي نه ٻڌائڻ گهرجي ڇو جو انهن ۾ تنهنجو دشمن يا اهڙا ماڻهو به ٿي سگهن ٿا جيڪي توسان ساڙ ڪندا هجن، تنهن ڪري هو تنهنجي ڳالهه ٻڌي ان ۾ ڪجهه مڙج مصلحا به لڳائي سگهن ٿا ته جيئن تنهنجي زندگي اڻ وڻندڙ ٿي وڃي. گڏوگڏ پنهنجو شڪ بيوقوف ۽ ناتجربيڪار کي به نه ٻڌاءِ پنهنجي ماءُ، پيءُ، پيپرن پائرن ۽ متن مائٽن سان به اها ڳالهه نه ڪرڻ گهرجي. پوءِ به جيڪڏهن ضروري هجي ته ان ڪم لاءِ پنهنجي ڪنهن ساهيڙي سان صلاح ثواب ڪر.

چوٿين ڳالهه اها ته جيڪڏهن شاهدين ۽ دليلن وسيلي تنهنجي مڙس جي خيانت ثابت نه ٿي سگهي ۽ تنهنجا مائٽ به ان تصديق ڪن پر تنهن هوندي ته تنهنجو شڪ ختم نه ٿئي ته پوءِ پڪ سان تون نفسياتي مريض آهين. تنهن ڪري ضروري آهي ته تون ڪنهن سٺي ۽ تجربڪار نفسياتي ڊاڪٽر (سائڪالاجسٽ) وٽ وڃي پنهنجو علاج ڪراءِ ۽ سندس هدايتن تي عمل ڪر.

پنجين ڳالهه اها ته تنهنجي مسئلي جو حل اهو ئي آهي جيڪو مٿي بيان ڪيو ويو آهي. جهيڙي جهڙي، دانهن ڪوڪن ۽ هُل هنگامي سان مسئلا حل نه

ٿيندا آهن، ويتر به ائين ڪرڻ سان معاملو خراب ٿي ويندو آهي. چڱو ته ان ۾ آهي جو نه تون ڪورٽ ۾ وڃ، نه مڙس کا طلاق جي گهر ڪر ۽ نه کيس هروڀرو بدنام ڪر ڇو جو انهن ڳالهين مان ڪو چڱو نتيجو ڪونه نڪري سگهندو پر اهڙي صورت ۾ ٿي سگهي ٿو ته دشمني ۽ ضد وڌي وڃي ۽ مجبور ٿي ڪري تنهنجو مڙس توکي طلاق ڏئي ڇڏي جيڪڏهن خدا نه ڪري ائين ٿيو ته پوءِ تنهنجي لاءِ ڏاڍو ڀروڙ ٿيندو ۽ پوءِ تون سڄي جمار پڇتائيندي رهندين.

اهڙي وقت ۾ صبر، سهڻ ۽ سياڻپ کان ڪم وٺڻ گهرجي. اُپهرائي ۾ ڪو خطرناڪ فيصلو بنهه نه ڪجي ۽ نه ئي آپگهات لاءِ ڀلجي ڪري به سوچجي، ڇو جو اهڙو بيڙو ڪم ڪري تون هيءَ دنيا ته وڃائيندين؟ پر آخرت ۾ پڻ توکي سدائين لاءِ دوزخ جو ٻارڻ بنجڻو پوندو. ڇا اها ڏک جهڙي ڳالهه ناهي جو انسان هڪ معمولي ڳالهه جي ڪري جذباتي ٿي پنهنجو انت آڻي؟ ڇا اهو سٺو ناهي ته سياڻپ ۽ بردباريءَ کان ڪم وٺندي مسئلي کي حل ڪرڻ جي ڪوشش ڪئي وڃي؟

جهين ڳالهه اها ته جيڪڏهن تنهنجو شڪ ختم ناهي ٿيو ۽ توکي پڪ آهي ته تنهنجو مڙس ٻين عورتن تي نظر رکي ٿو ته پوءِ به ان ۾ ڏوهه تنهنجو ئي آهي ڇو جو ان مان اها ڳالهه ظاهر ٿئي ٿي ته تو ۾ مڙس جي دل ڪٿڻ جي صلاحيت ئي ناهي. حقيقت ۾ تنهنجو مڙس جي دل تي ايڏو قبضو هجي جو ٻي ڪا به عورت ان قبضي کي ڇڏائڻ جي همت نه ڪري سگهي. خير... هاڻي به دير ناهي ٿي. ضد ۽ اڀاڻپ ڇڏ ۽ خوش اخلاقي، سٺي ورتاءُ ۽ محبت جو اظهار ڪري پنهنجي مڙس جي دل ۾ پنهنجي جاءِ ناهي وٺ ته جيئن ٻي ڪا عورت نه ان ۾ اچي وڃي.

**ٻين جي گلا ڪندڙن جي ڳالهين تي ڪو ڌيان نه ڏجي:**

عام طور تي ماڻهن ۾ ٻين جا عيب ڪڍڻ ۽ گلا ڪرڻ جهڙي بيڙي عادت هوندي آهي. اها عادت نه رڳو پاڻ خراب آهي پر ٻين به ڪيترن ئي خراب نتيجن جو سبب هوندي آهي. ان واهيات عادت جي ڪري شڪ شڪا پيدا ٿيندا آهن، دشمني ۽ ڌڪار وڌندو آهي، پيار ۽ محبت ختم ٿي ويندي آهي. متن مائٽن سان لاڳاپا خراب ٿي ويندا آهن. دوست ساٿ ڇڏي ويندا آهن ۽ زال مڙس ۾ جدائي ٿي ويندي آهي ۽ ڳالهه ڪڏهن ڪڏهن رتوڇاڻ ۽ قتل تائين به پهچي ويندي آهي.

ڏک جي ڳالهه اها آهي جو ايڏو وڏو عيب اسان جي معاشري ۾ ائين ته گهر ڪري ويو آهي جو ماڻهو ان کي عيب ته سمجهن ٿي ڪونه ٿا. هر ڪچهريءَ ۾ ان عيب وسيلي وات جو مزو بدلايو ويندو آهي ۽ هر محفل ۾ ان عيب کي هڪ شغل سمجهيو ويندو آهي. اهڙيون ڪچهريون هونديون جن ۾ ڪنهن جا عيب نه اگهاڙيا ويندا هجن. خاص ڪري زائفاڻين ڪچهرين ۾ عيبن اگهاڙڻ جي ته ڄڻ چٽا پيٽي ٿيندي آهي. ٻيا ته ٺهيو پر سندن مڙس به تنقيد جو خاص نشانو بڻبا آهن. ڪا مڙس جي منهن مهاندي تي کيس ٽوڪيندي آهي، ڪنهن کي پنهنجي مڙس جو اخلاق، چال چلت ۽ ورتاءُ ٺاهي وٺندو ته ڪنهن کي وري پنهنجي مڙس جي ڌنڌي تي اعتراض هوندو آهي. جيڪڏهن ڪنهن جو مڙس تبلي هوندو آهي ته ٻي وري کيس ٽوڪيندي آهي: ”تنهنجي مڙس مان ته تيل جي ڌڻ ايندي هوندي تون الائي ڪيئن ٿي اهڙي سان گذارو ڪرين؟“ جيڪڏهن موچي هوندو ته چوندي، ”پلا! موچيءَ سان ڇو شادي ڪئي؟ ٻيو ڪو مڙس ڪونه ٿي مليئي ڇا توکي؟ جيڪڏهن مڙس ڊرائيور هوندو ته سندس ڪن پريندي، ”تنهنجو مڙس ته ٻارهوئي سفر ۾ هوندو. اهو ته چڱو نه ٿيو ٽولا؟“ جيڪڏهن ڪاسائي هوندي ته چوندي، ”ان مان ته گوشت جي ڌڻ ايندي هوندي.“ جيڪڏهن آفيس ۾ ڪم ڪندو هوندو ته چوندي، ”اهو ته سڄو ڏينهن آفيس ۾ قيد هوندو ۽ توکي وقت ڪيئن ڏئي سگهندو هوندو؟“ جيڪڏهن غريب هوندو ته چوندي، ”اهڙي غريب سان ڪيئن ٿي گذارو ڪرين؟ اهڙي سڄي ته توکي هر خوشيءَ کان پري رکيو هوندو. نه سير سڀاڻو نه وندر ورونهن، نه کاڌو پيئو سٺو ۽ نه ئي لتو ڪپڙو چڱو!“ جيڪڏهن منهن مهاندي جو ڪجهه ڪسيرو هوندو ته چوندي، ”توبه تون ته سهڻي سيبتي پر پنهنجو مڙس ته ڏس! پلا پٽي ماڻي کي توسان دشمني هئي ڇا جو اهڙي ماڻهو سان توکي پرڻائي ڇڏيائون؟“ ۽ جيڪڏهن طبيعت جو ڪجهه تيز هوندو ته چوندي، ”تنهنجو مڙس ته ايڏو چيڙاڪ آهي جو توبه ڪٿي ڪر. سدائين منهن تي ٻارنهن وڃايو وينو آهي؟ الائي جي ڪيئن ٿي گذارين ان سان؟“

اهڙين ۽ اهڙي قسم جي ٻين سوين ڳالهين جي ڏي وٺ ڪرڻ عورتن جو شغل هوندو آهي. کين اهڙي قسم جي ڳالهين جي اهڙي ته عادت پئجي ويندي آهي جو اهي نتيجن جو ته سوچينديون ٿي ناهن. کين ان ڳالهه جي ڪا پرواهه ناهي هوندي ته متان سندن ڪو جملو کيس پنهنجي مڙس کان بدظن ڪري

وجهي ۽ ڳالهه وڃي طلاق تائين پهچي ۽ اهڙي طرح وسندڙ گهر ويران ٿي وڃي. حقيقت ۾ اهڙي قسم جون عورتون انسان جي روپ ۾ شيطان هونديون آهن. کين ڪٽنب جي خوشحالي، خوشي ۽ سڪون سان وڏو وير هوندو آهي. هاڻي سوچڻو اهو آهي ته اسان کي ڇا ڪرڻ گهرجي؟ اسان جي معاشري جي مڙني بچڙاين مان اها سڀ کان وڌيڪ خراب ۽ تباهه ڪندڙ بچڙائي آهي. جيتوڻيڪ اسان جي مذهب ان ڳالهه کان سختيءَ سان جهليو آهي پر پوءِ به اسان ان واهيات عادت کي ڇڏڻ لاءِ تيار ناهيون.

حضور ﷺ جن فرمايو آهي ته، ”اي اهي ماڻهو! جيڪي زبان سان ته اسلام جو نالو وٺو ٿا پر توهان جي دلين ۾ اڃا ايمان نه لٿو آهي: مسلمانن جا عيب نه ڪيو ڇو جو جيڪو ٻين جو عيب ظاهر ڪندو تنهن جا خدا به عيب ڪيندو ۽ اهڙي طرح هو خوار خراب ٿيندو توڙي جو پنهنجي ئي گهر ۾ چو نه ٿئي.“

بد نيت عورتون اهڙي قسم جون ڳالهيون ڪري پنهنجا ڪجهه مقصد پورا ڪنديون آهن. اهي يا ته دشمني ۽ ساڙ جي ڪري ائين ڪنديون آهن ته جيئن ڪنهن جو ڪٽنب تباهه ٿي وڃي، يا اهڙيون ڳالهيون ڪري اهي پاڻ کي مٿانهون ۽ ٻين کي گهٽ ثابت ڪنديون آهن. ائين به ٿي سگهي ٿو ته اهي پنهنجي ڪمٽريءَ جي احساس ڪري ٻين تي ٽوڪ ٺول ڪنديون هجن يا وري ان طريقي سان پنهنجي همدرديءَ ۽ سچڻاڻپ ڏيکارينديون هجن. ڪي عورتون وري بنا ڪنهن مقصد جي رڳو شغل ۽ وندر ورونهن جي طور تي اهڙي بچڙي عادت کان مجبور هونديون آهن. بهرحال... اها ڳالهه ته مڃيل آهي ته سندن مقصد سچڻاڻپ يا همدرديءَ بنهه نه ٿو ٿي سگهي. اها بچڙي عادت اسان جي معاشري ۾ مردن ۽ عورتن ٻنهي ۾ هوندي آهي. ان عادت جا نتيجا ڏاڍا خراب هوندا آهن. اها خراب عادت دوستن ۾ وڇوڙي جو سبب بڻبي آهي. ان ڪري جهيڙا جهڻا ٿيندا آهن، ڪٽنب تباهه ٿي ويندا آهن ۽ رتو ڇاڻ پڻ ٿيندي آهي. پڙهندڙو! پڪ سان اهڙي قسم جا حادثا ۽ واقعا توهان جي نظرن مان پڻ گذريا هوندا. هڪ واقعو هي به پڙهو:

هڪ عورت ڪورٽ ۾ ڏانهيندي چيو ته، ”فلاڻو ماڻهو مون ۽ منهنجي مڙس ۾ ڏکيڙ وجهڻ لاءِ سندس ڳلا ڪندو ۽ عيب ڪيندو هو. هو چوندو هو ته تنهنجو مڙس تنهنجي لائق ئي ناهي. تنهنجي حال تي افسوس آهي جو تون اهڙي ماڻهوءَ سان نڀائيندي پئي اچين. ان کان طلاق وٺ ته مان توسان شادي ڪريان. مان به

سندس چوڻ ۾ اچي ويس ۽ پوءِ پنهنجي مڙس کي قتل ڪري ڇڏيم.“  
 پيڻ! اهڙن بيهودن ماڻهو الائي جي ڇا مان ڇا ٿا ڪرائي وجهن. تورو ويهي  
 ويچار جيڪڏهن تون پنهنجو ۽ پنهنجي مڙس ۽ ٻارڙن جو ڀلو پانيئن ٿي ته پوءِ  
 اهڙن ماڻهن کان هوشيار ره ۽ سندن پڙڪائڻ ۾ نه اچ ۽ سندن ظاهري همدرديءَ  
 مان دوکو نه ڪا. پڪ ڄاڻ ته اهي تنهنجا سڄڻ ڪڏهن به نه ٿا ٿي سگهن، پر اهي  
 تنهنجي خوشين جا ويري آهن. سندن مقصد توکي تباهه ڪرڻ کانسواءِ ٻيو  
 ڪوبه ناهي. ٻين تي هڪدم ويساهه ڪرڻ جي عادت ڇڏي ڏي پنهنجي  
 هوشيارپ وسيلي اهڙن ماڻهن جي پليٽ مقصدن کي سمجهي ڇڏ ۽ جيڪڏهن  
 اهي تنهنجي مڙس جي ڳلا ڪن يا عيب ڪين ته کين هڪدم ائين ڪرڻ کان  
 روڪ ۽ صاف صاف ٻڌائي ڇڏ، ”توهان ۽ اسان جي وچ ۾ لاڳاپو ان صورت ۾ هلي  
 سگهندو جڏهن اوهان منهنجي مڙس جي ڳلا نه ڪندا. مان پنهنجي مڙس کي  
 ڏاڍو پائيندي آهيان، منجهس ڪوبه عيب ڪونهي. توهان کي منهنجي، منهنجي  
 مڙس ۽ ٻارڙن جي ذاتي زندگيءَ ۾ تنگ اڙائڻ جي ڪا ضرورت ڪانهي.“

تنهنجي اهڙي سخت لهجي ۽ ورتاءُ ڪري اهي سمجهي ويندا ته توکي  
 پنهنجي مڙس ۽ ٻارڙن سان تمام گهڻو پيار آهي، تنهن ڪري هو توکي پڙڪائي  
 ڪونه سگهندا. اهڙيءَ طرح تون سدائين لاءِ سندن شر کان بچيل رهندين. تون  
 ان ڳالهه جي ڳڻتي نه ڪري ته تنهنجي نوس لهجي کان کين ڏک رسندو يا وري  
 لاڳاپن ۾ ڪو فرق اچي ويندو. جيڪڏهن اهي سچ پچ تنهنجا هڏ ڏوڪي ۽ خير  
 خواه آهن ته پوءِ پڪ سان تنهنجون ڳالهيون دل ۾ نه ڪندا. ان جي ابتڙ  
 جيڪڏهن دوستن جي روپ ۾ دشمن آهن ته پوءِ کانئن لاڳاپا ڇڻڻ ئي ڀلو آهي  
 ڇو جو اهڙن ماڻهن سان تعلق نڀاڳ ۽ تباهيءَ جو ڪارڻ بنجي سگهي ٿو.

**مڙس جو راضي و ضروري آهي نه ڪي ماءُ جو:**

ڇوڪري جيستائين پيءُ ماءُ جي گهر ۾ هوندي آهي تيستائين سندن  
 مرضيءَ پٽاندڙ هلندي آهي پر شاديءَ کان پوءِ جڏهن هوءَ مڙس جي گهر ايندي  
 آهي ته سندس ذميواريون بدلجي وينديون آهن.

شادي کان پوءِ کيس گهر جي ته مڙس جي چڱيءَ ريت سار سنڀال لهي ۽  
 سندس راضي ڪي هر شيءِ کان مٿانهون سمجهي، ايستائين جو جيڪڏهن  
 سندس پيءُ ماءُ ۽ مڙس جي مرضيءَ ۽ خواهش ۾ ٽڪراءُ ٿئي ته هوءَ پنهنجي مڙس  
 جي ئي فرمانبرداري ڪري ۽ سندس ئي مرضي تي هلي پوءِ چاهي پيءُ ماءُ ناراض

ٽين ته پلي ٿين، ڇو جو مڙس جي مرضي تي هلڻ جو فائدو اهو ٿيندو جو انهن ٻنهي جي وچ ۾ مڙس جي مرضي وارو ڳانڍاپو اڃا به سگهارو ٿيندو. پر ان جي ابتڙ جيڪڏهن پيءُ ماءُ جي مرضيءَ کي اوليت ملي ته پوءِ مڙس سان سندس لاڳاپن ۾ ڦوٽ پئجي سگهي ٿي. ڪيتريون ئي مائرون مٿانهين سوچ نه رکنديون آهن ۽ ان ساديءَ ۽ سولي ڳالهه کي ڪونه سمجهي سگهنديون آهن ته ڏيءُ ۽ ڄاڻي کي آزاد ڇڏڻ سان منجهن پيار وڌندو ۽ اهڙيءَ طرح سندن زندگي سٺي نموني گذري سگهندي.

صحيح تعليم ۽ تربيت کان وانجهيل عورتون ان حقيقت کي ڪونه سمجهي سگهنديون آهن. ان ڪري سدائين ان ڳڻتي ۾ هونديون آهن ته سڌيءَ طرح سندس ڪمن ڪارين ۾ دخل ڏينديون آهن ۽ ان مقصد لاءِ پنهنجي ڏيءُ کي پڻ هٿيار جي طور تي ڪتب آڻينديون آهن. کيس لاڳيتو حڪم ڏينديون رهنديون آهن ته مڙس سان هٿين هل، کيس هٿين چوڙيا هٿين نه چوڙ. جيئن ته اڄوڃهه ڇوڪري پنهنجي ماءُ کي پنهنجو خير خواهه سمجهندي آهي. جيڪڏهن ڄاڻو پنهنجي سس جي مرضيءَ تي هلندو رهيو ته پوءِ ته بس، جيڪڏهن نه ته پوءِ ته جهيڙي جهڙي، ڇڪتاڻ ۽ ضد جو سلسلو شروع ٿي ويندو آهي. ان ڏس ۾ اهي مورڪ عورتون ايڏي ته ضد ڪنديون آهن جو کين پراڻي زندگي تباهه ٿيڻ جي به ڪاپرواهه نه هوندي آهي. اڪثر ڪري ڇوڪريءَ کي نصيحت ڪرڻ ۽ مڙس سان سٺو ورتاءُ ڪرڻ بدران سندس مڙس جا عيب پيو اڳهاڙينديون آهن ۽ چونديون رهنديون آهن ته، ”منهنجي نياڻي جي ته قسمت ئي خراب ٿي وئي. ڪيڏا ته سٺا سٺا رشتا آيا هئا پر اسان ڪاريءَ کاڌو جو هُن ڀاڳي سان پنهنجي ڏيءُ پرڻائي سين. منهنجي ڀائيڄيءَ کي ڏسوا ڪيئن نه مزي سان پئي گذاري فلاڻي کي ته ڏسوا ڪيئن نه پنهنجي زال کي روزانو نوان ويس وڳا ٿو وٺي ڏي. منهنجي ڏيءُ ڀلا ٻين کان گهٽ آهي جو اهڙي زندگي گذاري؟“

اهڙيون ڳالهائون جيڪي همدرديءَ طور چيون وينديون آهن، اهي ڇوڪريءَ کي مڙس ۽ گهر کان بيزار ڪرڻ جو سبب بڻبيون آهن. اهڙي طرح هوريان هوريان ڇوڪريءَ جي دل ۾ زهريلو خيال پيدا ٿيڻ لڳندا آهن ۽ پوءِ هوءَ بهانا ڳولي مڙس سان جهيڙو جهڻو ڪري کيس ايڏائيندي رهندي آهي. ماءُ وري ڏيءَ جي ئي پر وٺندي آهي ۽ نيٺ پنهنجي ضد پوري ڪرڻ لاءِ ڏيءَ جو گهر تباهه ڪرڻ کان به ڪونه ڪيڏائيندي آهي. هيٺ ڪجهه واقعا ڏجن ٿا جن کي ڏيان



سان پڙهو.

هڪ ٽيهن سالن جي ڌيءَ پنهنجي پنجاه سالن جي ماءُ جنهن کيس مڙس کان ڌار ڪرايو هو، کي ماري ڇڏيو. ان عورت ٻڌايو ته منهنجي ماءُ سدائين منهنجي اڳيان منهنجي مڙس جا عيب ڪيندي ۽ ڳلا ڪندي هئي ۽ مٿس، مون کان ۽ گهر کان لاپرواهه رهڻ جو الزام هڻندي هئي. نيٺ مون ۽ منهنجي مڙس ۾ اثبوت ٿي پئي ۽ معاملو وڃي طلاق تي بيٺو. طلاق کان پوءِ مون کي پڇتاءُ ٿيو ڇو جو منهنجو مڙس مون کان ڌار ٿيڻ جي ڇهن ڪلاڪن کان پوءِ پنهنجي ماساٽ سان مڱڻو ڪري ورتو. ان ڳالهه مون کي سخت صدمو رسايو ۽ پوءِ مان ڪاوڙ ۽ ڏک مان پنهنجي ماءُ کي ماري وڌو.

هڪ 39 سالن جي مرد کي پنهنجي زال ۽ سس ايڏو ته تنگ ڪري ڇڏيو جو هن آڳاٽا ڪري پنهنجو انت آڻي ڇڏيو. هن جيڪو خط ڇڏيو تنهن ۾ لکيل هو ته، ”منهنجي زال پنهنجي اينگي هلت جي ڪري مون کي ايڏو ته آزاريو جو مان ڪانئس چوٽڪارو حاصل ڪرڻ لاءِ آڳاٽا ڪري رهيو آهيان. منهنجي موت جي ذميوار منهنجي زال ۽ سندس ماءُ آهن.

ظاهر آهي ته جيڪڏهن چوڪريون اهڙي قسم جي نادان ۽ خود غرض مائرن جي فرمانبرداري ڪنديون ۽ سندن غلط خيالن جو اثر وٺنديون ته پوءِ پڪ سان پنهنجا ٺهيا ٺڪيا گهر ڊاهي ويهنديون. تنهن ڪري جيڪا عورت خوش گذارڻ چاهي، تنهن کي گهرجي ته سوچڻ سمجهڻ کانسواءِ پنهنجي ماءُ جو چيو نه مڃي. هڪ سياڻي ۽ هوشيار عورت سدائين خبرداريءَ کان ڪم وٺندي آهي ۽ پنهنجي پيءُ ماءُ جي صلاح ۽ ان جي نتيجن تي سوچيندي آهي. جيڪڏهن ماءُ کيس سٺي هلت هلڻ جي لاءِ چوندي رهي ته پوءِ هو سمجهي ويندي آهي ته سندس ماءُ خير خواهه ۽ سياڻي عورت آهي ۽ ان صورت ۾ پنهنجي ماءُ جو چيو مڃڻ نهايت ضروري آهي. ان جي ابتڙ جيڪڏهن ماءُ ڌيءَ جا ڪن پري کيس مڙس کان پري ڪرڻ چاهي ٿي ته پوءِ سمجهيو ته هو ڌيءَ جي دشمن آهي. ان صورتحال ۾ ٻن رستن مان هڪ تي ٿي هلي سگهجي ٿو. يا ته ماءُ جي اشارن تي هلي ۽ بهانا گهڙي مڙس کي تنگ ڪندي رهي يا وري ماءُ جي ڳالهين تي ڪو ڌيان نه ڏئي ۽ مڙس جي راضي ۽ خوشيءَ جو خيال رکي. هڪ سياڻي عورت پهرين واٽ تي ڪڏهن به نه ٿي هلي سگهي ڇو جو هو سوچيندي آهي ته، ”مان جيڪڏهن ماءُ پيءُ جي ڳالهين تي عمل ڪيو ته پوءِ ان جو نتيجو اهو نڪرندو جو مان سڌي واٽ تان لهي وينديس

۽ پوءِ سڄي زندگي مڙس سان جهيٽا جهٽا ڪندي گذرندي ۽ اهڙيءَ طرح منهنجو منهنجي مڙس ۽ ٻارن جو جيئڻ جنجال ٿي ويندو. ائين به ٿي سگهي ٿو مان پنهنجي مڙس کان طلاق وٺي پيڪين اچي ويهان. پوءِ مونکي سڄي عمر پيءُ ماءُ جي مٿي تي رهڻو پوندو ۽ هو مونکي هڪ گهرياتيءَ جي حيثيت سان قبول ڪرڻ لاءِ تيار نه هوندا ۽ مونکي پنهنجي مٿان ٻار سمجهي مون مان جان چڏائڻ جي ڪوشش ڪندا. پس، پوءِ ته مون کي عذابن ۾ گذارڻو پوندو ۽ پاڻن، پيئرن ۽ پاڇين جا طعنا ۽ مهڙا ٻڌڻا پوندا. ان کان سواءِ ٻيا به الائي جي ڪهڙا سور سهڻا پوندا. خبر ناهي ته منهنجو ٻيو مڙس الائي جي ڪيئن هوندو؟ ٿي سگهي ٿو ته مان سندس عيب ڏسي ڪانئس دلچسپي گهٽائي ڇڏيان. جنهن ڪري هو پريشان ٿي ڪو خطرناڪ فيصلو به ڪري سگهي ٿو. ٿي سگهي ٿو ته ان چڪتاڻ جي نتيجي ۾ مان ٿي پنهنجو اوائ ٿي ويهان. پوءِ ته دنيا به هلي ويندي ته آخرت پڻ.“

اهڙين حالتن ۾ مسئلي جي سڀني پاسن تي ويچارڻ گهرجي ۽ ان جي نتيجن جي ڇنڊڇاڻ ڪري پوءِ ٿي ڪو فيصلو ڪجي. ماءُ کي پڻ نرميءَ سان سمجهائجي ته، ”ان مرد سان شادي منهنجي قسمت ۾ لکيل هئي، تنهن ڪري هاڻي مون لاءِ اهوئي چڱو آهي ته هر حال ۾ خوش رهيا ۽ ان گڏيل زندگي کي خوشين سان ڀرڻ جي ڪوشش ڪريان ۽ پنهنجي سٺي اخلاق ۽ ڪردار وسيلي پنهنجي مڙس کي راضي ۽ خوش رکان. مون کي به اهوئي خوش رکي سگهي ٿو. اهو ئي منهنجو ساٿي ۽ غمخوار آهي. منهنجي نظر ۾ ڪانئس وڌيڪ ٻيو ڪوبه ڪونهي. جيڪي مسئلا ٿياسي اسان پاڻ ٿي حل ڪنداسين ۽ جيڪا به مصيبت ڪڙڪي تنهن کي پاڻ ٿي منهن ڏينداسين. توهان جي وچ ۾ پوڄ ڪري اسان جي ازدواجي زندگي تباهه ٿي سگهي ٿي. جيڪڏهن توهان لاڳاپا هلائڻ چاهيو ٿا ته پوءِ اسان جي ذاتي زندگي ۾ دخل نه ڏيو ۽ منهنجي مڙس جي گلا غيبت نه ڪريو نه ته مان اوهان سان تعلق ٽوڙي ڇڏينديس.“

جيڪڏهن تنهنجي انهن ڳالهين جو تنهنجي ماءُ تي سٺو اثر پئي ٿو ۽ هوءَ پنهنجي هلت چلت به بدلائي ٿي ته هوند سٺو ڀر جيڪڏهن هوءَ ضد ٻڌيو بيٺي آهي ته پوءِ سٺو ٿيندو ته ماءُ وٽ اچڻ ويڃڻ گهٽائي ڇڏي. اهڙي طرح تون پنهنجي ڪٽنب کي تباهه ڪرڻ جهڙي خطري کي تاري سڪون سان زندگي گذاري سگهين ٿي. ان صورت ۾ ٿي سگهي ٿو ته متن مائٽن جي نظر ۾ تنهنجي عزت گهٽجي وڃي، پر ان جي ڪابه ڳڻتي نه ڪر ڇو جو ان جي موت ۾ تنهنجي مڙس

جي محبت ۾ ڪيترائي ڀيرا واڌارو ٿيندو ۽ سندس نظرن ۾ تنهنجي عزت پڻ وڌي ويندي.

حضور ﷺ جن فرمايو آهي ته، ”توهان مان ڀلي عورت اها آهي جنهن جا گهڻا ٻارڙا هجن. مڙس سان محبت ڪندڙ پرهيزگار ۽ لڄدار هجي، پنهنجي مڙس لاءِ هار سينگار ڪري، پاڻ کي ڌارين کان بچائي، مائتن جي پيٽ ۾ مڙس جي ڳالهه مڃي ۽ سندس فرمانبرداري ڪري. جڏهن ٻئي اڪيلا هجن ته پوءِ مڙس جي ارادي تي عمل ڪري، پر هر حال ۾ شرم ۽ حياءَ کي هٿان نه ڇڏي.“

وڌيڪ فرمايائون ته، ”توهان مان خراب عورت اها آهي جيڪا پنهنجي مڙس مائتن جي فرمانبرداري ڪري پر مڙس جي ڳالهه تي ڪوبه ڌيان نه ڏي، ساڙ ۽ حسد ڪندڙ هجي، ٻيڙن ڪمن کان پاسو نه ڪري، مڙس جي پريڻ هار سينگار ڪري، اڪيلائيءَ ۾ مڙس جي خواهش کي رد ڪري، سندس عذر کي قبول نه ڪري ۽ سندس گناهن کي معاف نه ڪري.“

**گهر ۾ به هار سينگار ڪجن ۽ صاف سترو رهجي:**

گهڻين عورتن جي اها عادت هوندي آهي ته اهي جڏهن ڪنهن شاديءَ يا دعوت ۾ وينديون آهن ته سٺا ويس وڳا پائي ۽ هار سينگار ڪري گهران نڪرنديون آهن، پر جڏهن گهر موٽنديون آهن ته هڪدم سٺا ۽ خوبصورت ڪپڙا لاهي معمولي ۽ پراڻا ڪپڙا پائي ڇڏينديون آهن. اهي گهر ۾ نه ته صاف سترو رهنديون آهن ۽ نه ئي وري هار سينگار ڪنديون آهن. حالانڪه عورت کي گهرجي ته گهر ۾ پنهنجي مڙس لاءِ هار سينگار ۽ ٺاه جوڙ ڪن چو جو مڙس ئي سندس زندگيءَ جو ساٿي ۽ هڏ ڏوڪي آهي. اهي مڙس سان ئي ناز انداز ڪن ته جيئن ٻيو ڪو سندس دل ۾ جاءِ والاري نه سگهي. ڀلا مڙس کان سواءِ ٻين جي ڪهڙي اهميت آهي جو انهن لاءِ هار سينگار ڪجي ۽ ويس وڳا پائجن؟ ڇا اها ڏک جهڙي ڳالهه ناهي جو عورت ڌارين جو پاڻ ڏانهن ڌيان ڇڪائڻ جي لاءِ ٺاه جوڙ ڪري؟

حضور ﷺ جن فرمايو آهي ته، ”جيڪا عورت خوشبوءِ هڻي ٻاهر ويندي آهي ۽ جيستائين گهر موٽي نه ايندي آهي تيستائين خدا جي پاڇه کان پري رهندي آهي.“

حضور ﷺ جن اهو پڻ فرمايو آهي ته، ”توهان مان سٺي عورت اها آهي جيڪا پنهنجي مڙس جي فرمانبرداري هجي، سندس لاءِ هار سينگار ڪري، نه

ڪي هارسينگار ڌارين تي ظاهر ڪري ۽ توهان مان خراب عورت اها آهي جيڪا پنهنجي مڙس جي پريٽ سينگار ڪري“

پيٽ! هڪ مرد جي دل کي قابو ڪري رکڻ ڪو سولو ڪم نٿو ٿئي. اهو نه چو ته منهنجو مڙس مون کي چاهي ٿو تنهن ڪري ضروري ناهي ته مان هر وقت سندس اڳيان ٺهي جڙي بيٺي هجان ۽ کيس ناز انداز ڪري ڏيکاريان.

پڪ ڄاڻ ته تنهنجي مڙس جي اها خواهش هوندي آهي ته تون سندس اڳيان سينگاريل ۽ صاف سٿري رهين. جيڪڏهن تون سندس دلي خواهش پوري نه ڪندين ته پوءِ هو ٿي سگهي ٿو ته گهر کان ٻاهر صاف سٿرين ۽ هاريل سينگاريل عورتن تي نظر وجهي ۽ سندس دل توکان ڪڍي وڃي ۽ پوءِ هو پٽڪي وڃي. ان لاءِ ضروري آهي ته تون سدائين گهر ۾ صاف سٿري ره. هار سينگار ڪر. سنا ويس وڳا پاء ۽ ناز انداز ڏيکار ته جيئن هو پٽڪڻ کان بچي وڃي. ائين ڪندين ته پوءِ مڙس توهان محبت ڪندو ۽ تون سدائين لاءِ سندس دل تي حڪومت هلائيندي رهندين.

پيٽ! شايد تنهنجي خيال ۾، ”گهر اندر گهر ٻارڻن ۽ رڌڻي جي ڪمن ڪارين ڪرڻ مهل هاريو سينگاريل رهڻ ڪيئن ممڪن آهي؟ پر جيڪڏهن توکي هارسينگار جي قدر جو پتو هجي ته پوءِ تون ان ننڍڙي مسئلي کي سولائيءَ سان حل ڪري سگهين ٿي. اهو هيئن ته گهر جا ڪم ڪرڻ لاءِ هڪ ڌار وڳو سبڙ جهڻن کي رڳو ڪم ڪرڻ مهل ڪتب آڻ. پوءِ جڏهن ڪم مان واندي ٿي وڃين ۽ تنهنجي مڙس جي اچڻ جو وقت ٿي وڃي ته پوءِ سٺو وڳو پاء، وارن کي سنوار ۽ هار سينگار ڪري مڙس جي اچڻ جو اوسيٽو ڪر.

### بيماريءَ ۾ مڙس جو خيال رکڻ گهرجي:

ڏک ۽ بيماريءَ وقت ماڻهوءَ کي سار سنڀال لهڻ واري ۽ غمخوار جي ضرورت پوندي آهي ۽ سندس دل چاهيندي آهي ته ساڻس ڪو همدردي ڪري، کيس دلچسپيءَ ۽ تسليءَ وسيلي سندس ذهن کي سکون پهچائي. اهڙي وقت سندس زال ئي ائين ڪري سگهي ٿي. مرد جڏهن ڪنهن عورت سان شاديءَ وسيلي سڄي عمر جو ڳانڍاپو ڳنڍيو آهي ته پوءِ هو زال مان اها اميد رکندو آهي ته هو پريشانيءَ ۽ بيماريءَ مهل سندس پرگهور لهي ۽ کيس دلچسپيءَ ۽ همٿائي.

پيٽ! جيڪڏهن تنهنجو مڙس بيمار ٿي پيو آهي ته پوءِ تون سندس پهرين کان به وڌيڪ خيال رک، ساڻس همدردي ڪر ۽ کيس دلچسپيءَ جيڪڏهن ڊاڪٽر

جي ضرورت پوي ته هڪدم کيس گهراڻي وٺڻ ۽ دوا جي گهرج هجي ته اها به هڪدم گهراءُ، بيمار کي جيڪو کاڌو وڻي سو کيس ٺاهي ڏي، بار بار سندس طبيعت ڀڄڻ ۽ کيس تسلي ڏي ۽ گهڻي کان گهڻو وقت وٽس ويهه. جيڪڏهن تڪليف جي ڪري کيس نند نه ٿي اچي ته پوءِ تون به جاڳندي رهه. ڏينهن جو سندس ڪمري ڀرسان ٻارن جو گوڙ گهمسان نه ٿيڻ ڏجي ته جيئن سندس آرام ۾ خلل نه پئي. تون جيڪڏهن وٽس بار بار ويندين ۽ خيال ڪندين ته پوءِ تنهنجي اها مهرباني سندس تڪليف گهٽائڻ جو سبب بڻبي ۽ پڻ کيس خوش چڱو ڀلو ٿيڻ ۾ مدد ڏيندي. ان کان سواءِ اهڙي قسم جو ڪم وفاداري ۽ سچي محبت جي نشاني سمجهيو ويندو آهي ۽ ان جي نتيجي ۾ زندگيءَ ۾ همت پيدا ٿيندي آهي ۽ هڪٻئي سان محبت ۾ واڌارو ٿيندو آهي. پوءِ جيڪڏهن تون به بيمار ٿيندين ته هو به توهان اهڙوئي سنوورتاءِ ڪندو ۽ تنهنجي لاءِ تڪليفون سهندو. حضور ﷺ جن فرمايو آهي ته، ”عورت جو جهاد اهو آهي ته هوءَ مڙس جي چڱيءَ ريت سار سنڀال لهي.“

### راز سنڀالي رڪن:

عام طور تي عورتن جي اها خواهش هوندي آهي ته پنهنجي مڙس جي رازن کان باخبر رهن. اهي چاهينديون آهن ته روزگار، پگهار، بينڪ بيلنس ۽ سرڪاري ڪمن ڪارين ۽ فيصلن جي کين به خبر هجي. مختصر اهو ته پنهنجي مڙس مان اميد رکنديون آهن ته هو پنهنجا هڙتي راز سندن اڳيان کولي رکي ۽ ڪابه ڳالهه ڪانئن ڳجهي نه رکي، ان جي ابتڙ ڪيترائي مرد نه چاهيندا آهن ته پنهنجا راز زالن کي ٻڌائين. اهڙيءَ طرح ان ڳالهه جي ڪري شڪ شبها به پيدا ٿيندا آهن ۽ زال ۽ مڙس جي وچ ۾ اڻڻڻت به ٿي پوندي آهي.

زال شڪايت ڪندي آهي ته منهنجي مڙس کي مون تي ڪوبه ڀروسو ڪونهي، تنهنڪري هو پنهنجا راز مون کي نه ٻڌائيندو آهي ۽ نه ئي وري پنهنجا ڪاغذ ۽ خط پت مون کي پڙهڻ ڏيندو آهي. پنهنجي آمدني ۽ بينڪ بيلنس جي باري ۾ به ڪونه ٻڌائيندو آهي، مان ڪجهه پيچندي آهيانس ته لنوائي ويندو آهي ۽ ڪڏهن ڪڏهن ته ڪوڙ به ڳالهائيندو آهي.

مرد پنهنجا راز زالن کي ان ڪري به نه ٻڌائيندا آهن جو کين اهو عذر هوندو آهي ته عورتن جي دل ۾ ڪا به ڳالهه ٽڪاءُ نه ڪري سگهندي آهي. ڪجهه ٻڌي هڪدم بين کي ڦهلائي ڏينديون آهن. ڪوبه ماڻهو کين ڀڄي ريجھائي راز پٿرا

ڪرائي سگهي ٿو ۽ اهڙيءَ طرح ڪا به مصيبت اچي سگهي ٿي. جيڪڏهن ڪو ماڻهو ڪنهن جا راز ڄاڻڻ چاهي ته اهو سولائيءَ سان سندس زال کي ڏنا ڏئي سندس مدد سان پنهنجو مقصد پوري ڪري سگهي ٿو. ڪي عورتون ته وري مڙس جي رازن کي مڙس تي داهو ڪرڻ لاءِ ڪتب آڻينديون آهن ۽ ڪين اجايو پيون پريشان ڪنديون رهنديون آهن.

مردن جو اهو عذر صحيح آهي ته عورتون راز لڪائي نه سگهنديون آهن. اهو ان ڪري جو عورتون اڳرائي ڪنديون آهن ۽ سندن احساس ۽ جذبا عقل کي گهٽ ڪري ڇڏيندا آهن. اهي جڏهن ڪاوڙ ۾ هونديون آهن ته پوءِ صبر ۽ سهڻ سندن لاءِ ڏاڍو ڏکيو ڪم هوندو آهي. اهڙيءَ مهل ٿي سگهي ٿو ته رازن کي ڄاڻڻ ڪري انهن مان ناجائز فائدو وٺڻ ۽ مڙس لاءِ مصيبت ڪري ڇڏين.

پڙهندڙو! توهان کي به اهڙي قسم جي واقعن ۽ حقيقتن جي ضرور خبر هوندي تنهنڪري جيڪڏهن عورت چاهي ٿي ته مڙس کائڻس ڪوبه راز ڳجهو نه رکي ته پوءِ ڪيس گهرجي ته هوءَ سندس راز ڪنهن کي به نه ٻڌائي، توڙي ڪٿي مت مائٽ هجن يا ٻيا ڪي خير خواه. ڪنهن کي راز ٻڌائي اهو چوڻ ته ڪنهن ٻئي کي نه ٻڌائجان، تمام وڏي غلطي آهي. توهان جنهن کي پنهنجو رازدار بنايو آهي، تنهن جا پڪ سان ڪي ويجهو دوست هوندا جن کي هو اهوراز ٻڌائي سگهي ٿو ۽ اهڙي طرح اهوراز راز نه رهندو آهي. سياڻا ماڻهو پنهنجن رازن ۾ ٻئي ڪنهن کي پاڻي پائيوار نه بنائيندا آهن.

حضرت علي رضه فرمايو آهي ته، ”سياڻي ماڻهوءَ جي دل سندس رازن جي صندوق هوندي آهي.“

حضرت علي رضه ان ڏس ۾ وڌيڪ فرمايو آهي ته، ”دنيا ۽ آخرت جون خوبيون ٻن ڳالهين ۾ لڪل آهن، هڪ راز لڪائڻ ۾ ۽ ٻيو سندن ماڻهن کي دوست بنائڻ ۾ ۽ سموريون ٻرايون ٻن شين ۾ گڏ ٿيل آهن، هڪ ته راز کولڻ ۾ ۽ ٻيو بچڻ ماڻهن سان دوستي ڳنڍڻ ۾.

**مڙس کي ڪتب جو سرپرست سمجهڻ گهرجي:**

هر اداري تنظيم، ڪارخاني ۽ آفيس کي هلائڻ لاءِ هڪ ذميدار سرپرست جي ضرورت هوندي آهي. اداري جي ميمبرن جي وچ ۾ ڪٿي ڪيڏو به سهڪار چو نه هجي پر پوءِ به سرپرست کان سواءِ اداري جو انتظام پليءَ ڀت نه ٿو هلائي سگهجي. هڪ گهر جي نظام کي هلائڻ ڪنهن به اداري کان وڌيڪ ڏکيو هوندو آهي ۽ ان لاءِ

هڪ سياڻي سرپرست جي ضرورت هوندي آهي.

ان ۾ ڪوشڪ ناهي ته هڪ ڪٽنب جي ڀاتين کي پاڻ ۾ صلاح مصلحت، ڀائچاري ۽ سهڪار سان هلڻ گهرجي، پر پوءِ به هڪ سمجهدار سرپرست جي ضرورت سندن لاءِ اٿڻ هوندي آهي. جنهن گهر ۾ ڪو دانءُ سرپرست ناهي هوندو، تنهن گهر جو انتظام صحيح نه هلي سگهندو آهي. گهر جي سرپرستي يا ته مرد جي هٿ ۾ هجي ۽ عورت سندس فرمانبرداري ڪري يا وري عورت سرپرست هجي ۽ مرد سندس چوڻ تي هلي. پر جيئن ته اهو ڪم مرد جذباتي نه هئڻ ڪري سٺي نموني ڪري سگهندا آهن. تنهن ڪري الله پاڪ اها ذميداري مرد جي ئي ڪلهن تي وڌي آهي. قرآن پاڪ ۾ فرمايو ويو آهي:

مرد عورتن جا سرپرست آهن ڇو جو خدا ڪجهه ماڻهن (مردن) کي ڪجهه ماڻهن (عورتن) تي مٿي رکي ڏني آهي ۽ جيئن ته (مردن، عورتن تي) پنهنجو مال خرچ ڪيو آهي تنهن ڪري نيڪ عورتون پنهنجي مڙسن جون فرمانبردار هونديون آهن.“ (80)

تنهنڪري ڪٽنب جي ڀلائي ان ۾ ئي آهي ته مرد کي خاندان جي سرپرست جو درجو ڏنو وڃي ۽ سڀ ڀاتي سندس صلاح سان هلن، پر ان جو مطلب اهو ناهي ته ڪو عورت جي رتبي ۾ ڪا گهٽتائي اچي ويندي، پر گهر جي انتظام لاءِ اها ضروري ڳالهه آهي. جيڪڏهن عورتون اجائي ساڙ ۽ خود غرضيءَ کي پاسيرو رکي سوچينديون ته سندن ضمير به اها ڳالهه مڃيندو.

جڏهن چوڪريءَ جي شادي ٿئي ته کيس اها پراڻي نصيحت ياد ڏيارجي ته، ”لانون جو جوڙو پائي مڙس جي گهر ۾ آئي آهين ۽ هاڻي ڪفن پائي ئي ان گهر مان نڪرڻ لاءِ.“

مرد روزاني ڪمن ڪارين ۽ روزگار جي ڳڻتيءَ ۾ ايترو ته ورتل هوندو آهي جو ويچاري کي گهر جي سڀني معاملن ۾ دخل ڏيڻ جو وقت ڪونه ملي سگهندو آهي. ائين چئي سگهجي ٿو ته ڪمن جو هڪ وڏو حصو عملي طور تي عورت کي ئي ڪرڻو پوندو آهي. اهي ڪم سندس ئي ارادي ۽ مرضي سان ٿيندا آهن پر پوءِ به هر حال ۾ مرد جي سرپرستيءَ جو احترام ڪرڻ گهرجي. هو جيڪڏهن سندس صلاح ثواب کي رد ڪيو ويو ته پوءِ سندس شخصيت کي ڍڪ لڳندو ۽ هو پاڻ کي هارائيل ۽ زال کي بي ادب ۽ ضدي سمجهندو. زندگيءَ سان سندس دلچسپي گهٽجي ويندي ۽ پنهنجي زال کان لاپرواهه ٿي ويندو. هو بدلي جي ڳڻتيءَ ۾

رهندو ۽ زال جي گهرجن کي به پورو ڪرڻ کان لنوائيندو رهندو.  
 حضور ﷺ جن فرمايو آهي ته، ”سٺي عورت پنهنجي مڙس جي ڳالهه تي ڌيان ڏيندي آهي ۽ سندس چوڻ مطابق عمل ڪندي آهي.“  
 هڪ عورت حضور ﷺ جن کان پڇيو ته زال تي مڙس جا ڪهڙا حق آهن؟  
 پاڻ ڪريم ﷺ فرمايائون ته، ”هوءَ سندس فرمانبرداري ڪري ۽ سندس حڪم جي ابتڙ نه هلي.“  
 حضور ﷺ جن اهو به فرمايو آهي ته، ”پڇڙي عورت ضدي ۽ هنيلي هوندي آهي.“

اهو پڻ فرمايو اٿن ته، ”خراب عورت اها آهي جيڪا خراب عادتن واري ضدي ۽ نافرمان هجي.“

پيڻ! پنهنجي مڙس کي گهر جي وڏڙي ۽ سرپرست جي حيثيت ڏي. ساڻس هر ننڍي وڏي معاملي ۾ صلاح ثواب ڪر. سندس حڪمن جي ابتڙ نه هل ۽ جيڪڏهن هو ڪنهن ڪم ۾ دخل ڏئي ته تون سختي نه ڪر. پوءِ ڪٿي اهي ڪم گهر جا ئي چو نه هجن. جيتوڻيڪ تون ئي گهر جي ڪمن ڪارين کي کانئس چڱيءَ ريت ڄاڻين ٿي پر پوءِ به جيڪڏهن هو مداخلت ڪري ته ڪهڙو نقصان آهي؟ جيڪڏهن ڪڏهن هو ڪمن ڪارين ۾ دخل ڏئي ۽ پنهنجي وڏڙاپ ڏيکاري خوش ٿي ته پوءِ تون کيس خوش ٿيڻ ڏي. ان کان سواءِ پنهنجي ٻارڙن تي پڻ پنهنجي هلت وسيلي ظاهر ڪر ته سندن پيءُ ئي گهر جو وڏو آهي ۽ کين اهو پڻ ٻڌائيندي ره ته هر ڪم ڪار ۾ کانئس اجازت وٺجي ۽ سندس نافرماني نه ڪجي. ننڍپڻ کان ئي اها ڳالهه ذهن ۾ ويهار ته جيئن اهي فرمانبردار ۽ با ادب ٿين. ائين ٿيو ته پوءِ اهي تنهنجي ۽ تنهنجي مڙس جي دل سان عزت ڪندا.

**سختيون سهڻ سگجن:**

حالتون هميشه هڪ جهڙيون نه رهنديون آهن. انسان جي زندگيءَ ۾ هزارين لاها چاڙها ايندا رهندا آهن. ڪڏهن بيماري وٺ ڪندي آهي ته ڪڏهن وري بيروزگاري ستائيندي آهي ۽ ڪڏهن ته ائين به ٿيندو آهي جو هڙئي ملڪيت چورائجي ويندي آهي ۽ ماڻهو سڄو سڪوڻو ٿي ويندو آهي. مطلب ته قسمين قسمين حادثا ۽ پریشانين هر ماڻهوءَ جي زندگيءَ ۾ اينديون رهنديون آهن.

زال ۽ مڙس جي شاديءَ وسيلي جنهن ازدواجي پنڌ ۾ ٻڌبا آهن. سو هڪ ٻئي سان ساٿ نڀائڻ جو وڃن هوندو آهي ۽ اهو وڃن گهر ڪندو آهي ته اهي ٻئي



ڏک سک ۾ هڪ ٻئي جا ساٿي ۽ ڏک وٺيندڙ رهن. حقيقت ۾ ازدواجي ٻنڌڻ تہ سگهارو هئڻ گهرجي جو زال ۽ مڙس خوشيءَ ۽ ڏک ۾، بيماريءَ ۽ چڱيلائيءَ ۾، غربت ۽ خوشحالي ۾، مطلب تہ هر حال ۾ هڪ ٻئي کان پري نہ رهن.

پيڻ! جيڪڏهن زماني جي گردش تنهنجي مڙس کي غريب ڪري ڇڏي تہ، پوءِ تون هر گز ڏڪاري نہ ٿي. ائين ڪرڻ سان هن ويڇاري جا ڏک پڻ وڌي ويندا ۽ هو پريشان ٿي ويندو. جيڪڏهن هو بيماريءَ ڪري گهر ۾ آرامي آهي يا اسپتال ۾ داخل آهي تہ پوءِ وفاداري ۽ انسانيت جي اها تقاضا آهي تہ تون پهرين کان بہ وڌيڪ ساڻس محبت جو اظهار ڪر ۽ نهايت سچائيءَ سان سندس سار سنڀال لھ ۽ ٿلھ ٽڪور ڪر. اهڙي موقعي تي ڏوڪڙ خرچ ڪرڻ کان بہ نہ ڪيڀاءُ. جيڪڏهن تنهنجي مڙس وٽان پئسا ڪپي ويا هجن تہ پوءِ تون ئي پنهنجي گڏ ڪيل پونجيءَ مان سندس علاج ڪراءِ. جيڪڏهن ان نازڪ وقت ۾ تون ڪا بہ ڪوتاهي ڪئي تہ پوءِ هو سمجهندو تہ ”منهنجي زال وفادار ناهي ۽ مون کان وڌيڪ پئسي ڏوڪڙ کي اهم سمجهي ٿي.“ اهڙي صورت ۾ سندس دل مان تنهنجي محبت ختم ٿي ويندي ٿي سگهي ٿو تہ هو ايڏو بيزار ٿي وڃي جو توکي زال هجڻ جي لائق ئي نہ سمجهي ۽ طلاق ڏئي ڇڏي.

### هينين واقعي کي ڌيان سان پڙه!

هڪ ماڻهوءَ ڪورٽ ۾ زال کي طلاق ڏيڻ جي درخواست ڪئي. هن پنهنجي بيان ۾ چيو تہ ”مان بيمار هيس ۽ ڊاڪٽر آپريشن جي صلاح ڏني. مان پنهنجي زال کي چيو تہ تو وٽ جيڪي ڏوڪڙ آهن سي مونکي اڌارا ڏي پر هن نهڪار ڪئي ۽ جهيڙو ڪري پيڪين هلي وئي. مان مجبور ٿي سرڪاري اسپتال ۾ پنهنجي آپريشن ڪرائي ۽ هاڻي چڱو ٿي ويو آهيان. پر مان اهڙي عورت سان زندگي گذاري نہ ٿو سگهان جيڪا مون کان وڌيڪ پئسن کي پيارو سمجهندي هجي. اهڙي عورت زندگيءَ جي ساٿيائي نٿي ٿي سگهي.

هر ماڻهوءَ جو ضمير ان ڳالهه جي تصديق ڪندو تہ اهو شخص پنهنجي جاءِ تي صحيح هيو. اهڙي خود غرض عورت، جيڪا اهڙي نازڪ موقعي تي جڏهن سندس مڙس جي جان جوڪي ۾ هجي، پئسن کي پيارو ڪري ۽ کيس اهڙي حالت ۾ ڇڏي پيڪين هلي وڃي، سچ پچ تہ زال جهڙي مانائتي رتبي جي بنهه حقدار ناهي.

پيٽا تون اهڙن موقعن تي همت کان ڪم وٺجانءِ ۽ انسانيت، خلوص، وفاداريءَ ۽ همدرديءَ جو دامن هٿن مان نه ڪڍجانءِ. جيڪڏهن تنهنجو مڙس بيمار ٿي پئي ته تون کيس ٻارڙن کي اڪيلو ڇڏي پيڪين نه هلي وڃجانءِ. ڇا تنهنجو ضمير توکي ان ڳالهه جي اجازت ڏيندو ته تون پنهنجي مڙس کي لاچارِيءَ ۾ ڇڏي هلي وڃين؟ بيماري سيماري ته سڀني تي ايندي رهندي آهي. تون به ڪڏهن بيمار ٿي سگهين ٿي ۽ ان وقت ويچارو مڙس ئي توسان هٿ ڳن ڏيندو. تون خود غرضي ڇڏ ۽ ايتار ۽ قربانيءَ کان ڪم وٺ، الله جي رضا تي راضي ره، پنهنجي عزت جو خيال رک، صبر ۽ سهپ کي نه ڇڏ، هر حال ۾ مڙس ۽ ٻارڙن جو ساٿ نه ڇڏ ۽ سندن سٺي پالنا ۽ تربيت ڪر. پڪ سان توکي انهن ڪمن جي بدلي ۾ وڏو اجر ملندو ڇو جو ان عمل کي جهاد ڪوٺيو ويو آهي.

حضور ﷺ جن فرمايو آهي ته، ”عورت جو جهاد اهو آهي ته هو پنهنجي مڙس جي چڱيءَ طرح سار سنڀال لهي.“

**جهيڙو جهٽو نه ڪجي:**

ڪي عورتون جڏهن مڙس کان ڪاوڙيون آهن ته ساڻن ڳالهائڻ ٻولهائڻ بند ڪري ڇڏينديون آهن، هر وقت منهن سڄايو وينيون هونديون آهن، نه ڪو ڪم ڪار ڪنديون آهن ۽ نه وري کين ڪاڏو پيٽو وٺندو آهي. ٻار ڪجهه ڪندا آهن ته پوءِ گهر مٿي تي ڪٽي ڏينديون آهن. سندن خيال ۾ جهيڙو جهٽو مڙس کان بدلو وٺڻ جو سنو وسيلو هوندو آهي. ان طريقي سان نه رڳو مڙس سنئين وات تي اچي سگهندو پر ان جا ڪيترائي اڳرا نتيجا نڪري سگهن ٿا. ٿي سگهي ٿو ته مڙس کي اڃا به ڪاوڙ اچي وڃي ۽ پوءِ توهان جو گهر ڪيترن ئي ڏينهن تائين جنگ جو ميدان بڻيو رهي. جيڪڏهن تون مڙس کي گهٽ وڌ ڳالهائيندين ته هو به ائين ڪندو ۽ تون به نه ڳالهائيندين ته هو به ڳالهائڻ ٻولهائڻ بند ڪري ڇڏيندو. ڪنهن مت مائت جي چوڻ تي ناه ٿي ويندو پر ٿوري وقت کان پوءِ اهي ئي ساڳيا لاتون ساڳيا چڱهه واري ڪار ٿيندي. يعني سڄي جمار ائين جهيڙي ۽ چڪتاڻ ۾ گذرندي نتيجو اهو نڪرندو جو گهر ۾ ڪو سڪون ڪونه هوندو ۽ تنهنجي ٻارڙن جو جيڪو به جنجال ٿي ويندو. گهڻا ٽٽا ٻارڙا جيڪي گهرن کان پڄندا آهن ۽ قسمن قسمن بچڙاين ۾ ڦاسي پوندا آهن سي اصل ۾ اهڙن ئي گهرن جا ٻار هوندا آهن.

هڪ چوڪري ٻڌايو ته منهنجا ماءُ پيءُ ڏهاڙي وڙهندا هئا ۽ انهن مان هڪ

ناراض ٿي پنهنجي ڪنهن دوست يا مائٽ جي گهر هليو ويندو آهي. مان پوءِ گهڻين ۾ رلندو وڌندو آهيان ۽ ائين مون کي چوريءَ جي عادت پئجي وئي آهي.

هڪ ڏهن سالن جي چوڪريءَ سماجي ورڪرن کي ٻڌايو ته، مون کي رڳو ايترو ياد آهي ته هڪ رات منهنجي ماءُ پيءُ ۾ ڏاڍو جهيڙو ٿيو. ٻئي ڏينهن منهنجي ماءُ ڪيڏانهن هلي وئي. ڪجهه ڏينهن کان پوءِ منهنجي پيءُ مون کي ٻڌي جي حوالي ڪري ڇڏيو جنهن وري مون کي هڪ پوڙهيءَ کي ڏئي ڇڏيو جيڪا مون کي تهران وٺي آئي. ڪجهه سالن کان مان وٽس رهان پئي پر هن مون کي ڏاڍا عذاب ڏنا آهن.

ان چوڪريءَ جي اسڪول ٽيچر ٻڌايو ته، ”هن سال جڏهن اسڪول ڪليا ۽ نيون داخلائون ٿيو ته هيءُ ٻارڙي به داخل ٿي. ڪلاس شروع ٿيندي ئي سمورا ٻار پڙهائيءَ ۾ مصروف ٿي ويا پر هي چوڪري ڪلاس ۾ ڏاڍو اداس ۽ بي چين هوندي هئي. پڙهائيءَ ۾ کيس ڪا به دلچسپي ڪانه هئي. سدائين بيمارن وانگر ڪنڌ هيٺ ڪيو ڪجهه سوچيندي رهندي هئي. ڪجهه ڏينهن اڳ موڪل کان پوءِ مان کيس ورائڊي جي ڪنڊ ۾ ويٺل ڏٺو. مان کيس چيو ته هاڻي موڪل ٿي وئي آهي سو گهر وڃ. پر هوءَ چپ ڪيو ويٺي رهي. ڪالهه به ائين ئي ٿيو. مان جڏهن کيس ريجھائي گهر نه وڃڻ جو سبب پڇيو ته هن ٻڌايو ته، ”مان هڪ پوڙهيءَ سان رهندي آهيان. هوءَ مون کي ڏاڍو تنگ ڪندي آهي تنهن ڪري مان گهر وڃڻ نه ٿي چاهيان.“ مان جڏهن ڪانئس پڇيو ته، ”تنهنجا ماءُ پيءُ ڪٿي آهن ته اهو ٻڌي هوءَ سڌڪا پري روئڻ لڳي ۽ پوءِ ٻڌايائين ته اهي ٻئي ڌار ٿي ويا آهن ۽ خبر ناهي ته ڪٿي آهن. مون کي ته هن پوڙهيءَ جي حوالي ڪيو ويو آهي.“

ٿي سگهي ٿو ته تنهنجو مڙس تنهنجي ڪاوڙ جي پيٽ ۾ شديد رد عمل ڏيکاري، توکي گهٽ وڌ ڳالهائي ۽ ڌڪ چنبو هڻي. ظاهر آهي ته تون مجبور ٿي پيڪين هلي ويندين ۽ وڃي پيءُ ماءُ کي دانهن ڏيندين. جيڪڏهن اهي به ڳالهه تي ڳنڍ ڏئي بيٺا ته پوءِ معاملو وڌيڪ خراب ٿي ويندو ۽ ڳالهه وڃي طلاق تي پهچندي. ايئن ٿيو ته پوءِ نه رڳو تنهنجي مڙس جي زندگي تباهه ٿي ويندي پر تون به ان تباهيءَ کان ڪونه بچي سگهندين. مڙس جي پيٽ ۾ اڃا به توکي وڌيڪ نقصان پهچندو. الاڻي جي پوءِ تون ڪهڙن مرحلن مان گذرين ۽ سڄي عمر ائين ئي ڌڪن ٽاپن ۾ گذري وڃئي.

تنهن ڪري اهي جهيڙا جهٽا نه رڳو اهو ته ڪنهن مسئلي جو حل ناهن پر

ويتر به پريشانين ۽ مصيبتن جو ڪارڻ بڻبا آهن.

پياري پيڙا تون به ويڙهه جهيڙ کان پاسو ڪر. جيڪڏهن مڙس جي ڪنهن ڳالهه تي توکي ڪاوڙ آئي آهي ته پوءِ ٿورو صبر ڪر ۽ پوءِ جڏهن توکي سامت اچي ته نهايت نرميءَ سان مڙس کي پنهنجي ڪاوڙ جو سبب ٻڌاءِ.

مثال طور: ”فلاڻي محفل ۾ تون منهنجي توهين ڪئي هئي يا منهنجي فلاڻي ڳالهه ڪونه مڃي هئي. فلاڻي هندتومون کي هيئن چيو هو. ڇا اهو مناسب آهي ته تون به مونسان اهڙو ورتاءُ ڪرين؟“ اهڙي قسم جي ڳالهه ٻولهه سان تنهنجو مسئلو حل ٿي ويندو ۽ تنهنجي مڙس کي به فهمائش ٿي ويندي. پڪ سان پوءِ هو آڻندي ائين نه ڪندو توکي هڪ وفادار خوش اخلاق ۽ نيڪ عورت جو رتبو ڏيندو ۽ اهوئي احساس سندس اخلاق ۽ ڪردار تي سنواثر وجهندو.

حضور ﷺ جن فرمايو آهي ته، ”جيڪڏهن ٻه مسلمان پاڻ ۾ ڳالهه ٻولهه بند ڪري ڇڏين ۽ ٽن ڏينهن تائين ٺاهه نه ڪن ته پوءِ اهي اسلام مان نڪري ويندا. انهن مان جيڪو به ٺاهه ڪرڻ ۾ اڳيڙائي ڪندو سو قيامت جي ڏينهن پهرين بهشت ۾ داخل ٿيندو.“

### مڙس ڪاوڙ ۾ هجي ته چپ رهجي:

گهر کان ٻاهر مرد کي اڻائي جي ڪيترين پريشانين سان مُنهن ڏيڻو پوندو آهي. هو جڏهن ٽڪل ٽٽل گهر موٽندو آهي ته کيس ڪا به ڳالهه ناهي وڻندي ۽ ٿوريءَ ٿوريءَ ڳالهه تي ڪاوڙ اچي ويندي اٿس. اهڙي حالت ۾ ٿي سگهي ٿو ته هو زال کي گهٽ وڌ ڳالهائي ۽ ٻارڙن کي به دڙڪا ڏئي. هوشيار ۽ سمجهدار زالون پنهنجي مڙس جي مسئلن ۽ پريشانين کي ڏسي صبر ڪنديون آهن ۽ سندس رڙين دانهن تي ماڻ ڪنديون آهن. ان جو فائدو اهو ٿيندو آهي جو مڙس، زال جو وڻندڙ رد عمل ڏسي جلد ئي پنهنجي ڪاوڙ ٽڌي ڪري ڇڏيندو آهي ۽ پنهنجي ڪئي تي پڇتائيندو آهي ۽ معافي به وٺندو آهي جڏهن ڪاوڙ ٽڌي ٿي ويندي آهي ته پوءِ هو زال ۽ ٻارڙن سان پيار ۽ محبت ڪرڻ لڳندو آهي. پر جيڪڏهن زال، مڙس کي ڪاوڙ ۾ ڏسي پنهنجو رد عمل ڏيکاريندي ۽ کيس گهٽ وڌ ڳالهائيندي ته پوءِ ڳالهه خراب ٿي ويندي. ظاهر آهي ته پوءِ مرد به ڪاوڙ ۾ ٽپي باهه باهه ٿي ويندو. رڙيون ڪرڻ ۽ گارگند ڏيڻ شروع ڪندو. اهڙيءَ طرح ٿوري دير يعني زال مڙس گهر مٿي تي ڪٽي ڏيندا.

ڪڏهن ڪڏهن ته ننڍڙي ڳالهه تان به طلاق ٿي ويندي آهي ۽ سڄو ڪٽنب

تباهه ٿي ويندو آهي. گهڻيو طلاقون اهڙين ئي ننڍين ننڍين ڳالهين تان ٿينديون آهن. سچ پچ ته ڪاوڙ هڪ جنون آهي ۽ پرندڙ جبل وانگر ڦاٽي پوندو آهي. ماڻهو ڪاوڙ ۾ اچي قتل به ڪري ڇڏيندا آهن.

### هيٺيون واقعو پڙهو:

هڪ ماڻهو پنهنجو پاڻ کي، پنهنجي زال ۽ مائيجي ڌيءَ کي گولي هڻي ماري وڌو. شاديءَ کان پوءِ شروع کان ئي ٻنهي زال مڙس جي پاڻ ۾ ڪونه لڳندي هئي تنهن ڪري صبح شام جهيڙو ڪرڻ سندن معمول ٿي چڪو هو. هڪ ڏينهن مڙس ڪم تان واپس گهر آيو ته ڏاڍي ڪاوڙ ۾ هيو. ڪنهن ڳالهه تان ٻنهي ۾ جهيڙو شروع ٿي ويو. مڙس زال کي ڏاڍو ماريو. سندس زال پوليس کي اطلاع ڪرڻ پئي چاهيو پر ان کان اڳ هن زال ۽ مائيجي ڌيءَ کي ماري ڇڏيو ۽ پوءِ پاڻ کي به گولي هڻي ختم ڪري ڇڏيائين.

ڇا ائين چڱو نه ٿيندو ته زال مڙس کي ڪاوڙ ۾ ڏسي ڪجهه گهڙين لاءِ صبر ڪري ويهي، پنهنجو رد عمل نه ڏيکاري ۽ پنهنجي ان عمل وسيلي پنهنجي ازدواجي ڳانڍاپي کي ڇڄڻ کان بچائي؟ ڪجهه گهڙين جو صبر ڏکيو آهي يا مسئلن ۽ پريشانين کي منهن ڏيڻ؟ متان اهو سوچيو ته مان مردن جي بچاءُ ٿو ڪريان يا کين بي ڏوهي ٿو سمجهان. منهنجو اهو مقصد هرگز ناهي. ان ڏس ۾ مرد به قصور وار ضرور آهي. کيس ٻين جي ڪاوڙ پنهنجي گهروارن تي نه لاهڻ گهرجي. ڪتاب جي ٻئي ڀاڱي ۾ ان موضوع تي تفصيل سان بحث ٿيل آهي. منهنجي چوڻ جو مقصد رڳو اهو آهي ته جڏهن مرد ڪاوڙ ۾ هجي ته پوءِ سندس زال کي گهرجي ته هوءَ صبر ۽ سهپ کان ڪم وٺي حالتن جي نزاکت جو ڪاٺو لڳائي ۽ ازدواجي زندگيءَ جي مقدس پنڌ کي ٽٽڻ کان بچائي وٺي.

عام ڪري عورتون اهو سمجهنديون آهن ته جيڪڏهن هنن مڙس جي ڪاوڙ جي پيٽ ۾ ماڻ ڪئي ته پوءِ سندن حيثيت ۽ رتبي ۾ گهٽتائي اچي ويندي ۽ اهي ذليل ۽ خوار ٿي پونديون. ائين بنهه ناهي. جيڪڏهن مرد ڪاوڙ جي حالت ۾ زال کي بيعزتو ڪري ٿو ۽ کيس گهٽ وڌ ڳالهائي ٿو ۽ زال کيس ڪا به ورندي نه ٿي ڏئي ته بعد ۾ مڙس (جيڪڏهن منجهس انسانيت آهي ته) پڪ سان شرمندو ٿيندو ۽ زال جي خاموشيءَ کي هڪ قسم جو ايشار ۽ ادب سمجهندو ۽ اهڙيءَ طرح سندس محبت ۾ واڌ اچي ويندي جڏهن سندس ڪاوڙ ٿڌي ٿي ويندي ۽ هو پنهنجي اصلي حالت ۾ اچي ويندو ته سوچيندو ته مان پنهنجي زال

جي توهين ڪئي آهي، جڏهن ته هوءَ به ائين ڪري سگهي پئي پر هن صبر کان ڪم ورتو ۽ خاموش رهي، هوءَ سياڻي زال آهي ۽ مون سان محبت ڪري ٿي.“ اهڙيءَ صورت ۾ هو پنهنجي ڪئي تي ڀڄتايندو ڪيس ضمير به چيڻيندو ۽ پوءِ هو زال کان معافي وٺڻ تي مجبور ٿيندو. تنهن ڪري هڪ وفادار ۽ سياڻي عورت پنهنجي سياڻپ ۽ سهڻ واري عمل ڪري نه رڳو اهو ته گهٽجي ڪونه ويندي پر پنهنجي مڙس ۽ ٻين جي نظرن ۾ پڻ سندس عزت وڌي ويندي.

حضور ﷺ جن فرمايو آهي ته، ”جيڪا عورت پنهنجي مڙس جي بداخلاقيءَ جي پيٽ ۾ صبر ۽ بردباريءَ کان ڪم وٺي ٿي تنهن کي الله پاڪ حضرت آسيه جيترو ثواب ڏيندو.“

ڀاڻ سڳورن ﷺ اهو به فرمايو آهي ته، ”توهان مان ڀلي عورت اها آهي جيڪا جڏهن مڙس کي ڪاوڙيل ڏسي ته چئي ته، ”مان تنهنجي مرضيءَ آڏو ڪنڌ جهڪايان ٿي ۽ جيستائين تون راضي نه ٿيندين تيستائين ننڊ منهنجي اکين کان ڪوهين پري هوندي.“

هڪ ٻئي موقعي تي حضور ﷺ جن فرمايو ته، ”معاف ڪري ڇڏڻ ماڻهوءَ جي عزت ۽ بزرگيءَ ۾ واڌارو ڪندو آهي. پاڻ ۾ معاف ڪرڻ جي عادت وجهو ته جيئن خدا پاڪ توهان کي ويجهو رکي.“

### مردن جا شغل:

ڪجهه مردن جا گهر ۾ ڪي خاص شوق شغل هوندا آهن جن کي هابي (Hobby) چئبو آهي، جهڙوڪ: تڪليون گڏ ڪرڻ، تصويرون گڏ ڪرڻ، آٽو گراف وٺڻ، ڇپيل يا قلمي ڪتاب گڏ ڪرڻ ۽ پڙهڻ، پڪي پالڻ، اداڪاري ڪرڻ، ڳائڻ وڃائڻ، پينٽنگ ڪرڻ وغيره. اهڙي قسم جي شغلن کي فائديمند وندر چئي سگهجي ٿو. اهڙن شغلن جو ڪوبه نقصان ناهي هوندو پر ان جا ڪيترائي فائدا هوندا آهن. انهن شغلن جي ڪري جئين ته مرد جو گهڻو تنهن وقت گهر ۾ گذرندو آهي، ان ڪري سندس ٽڪاوت پڻ لهي ويندي آهي. وانڌڪائي غم ۽ غصو پيدا ڪندي آهي. جڏهن ته ڪم ڪار کي ذهني بيمارين جي علاج جو هڪ لاڳاپو طريقو سمجهيو ويو آهي. جيڪي ماڻهو سدائين ڪنهن ڪم ڪار ۾ رڌل هوندا آهن سي جسماني ۽ نفسياتي بيمارين کان بچيل رهندا آهن. نه رڳو اهو پر اهي اڃا پڻ گهڻو گهڻو ٻرين حرڪتن ڪرڻ ۽ جوا ۽ فحاشيءَ جي اڏڻ تي وڃڻ

کان بچي ويندا آهن.

تنهنڪري عورتن کي گهرجي ته اهڙي قسم جي شغلن کي سٺي نظر سان ڏسن. مرد تي توڪن ٺٺو نه ڪن ۽ سندس شغلن کي اجايو ۽ ٻاراڻو نه سمجهن. کيس همٿائين ۽ وقت ملي ته سندس هٿ به وٺباڻين.

### گهر داري يا سگهڙائپ:

”گهر“ هونئن ته هڪ ننڍڙي چارديواريءَ جونالو آهي پر اها هڪ اهڙي نعمت آهي جنهن جا اڻ ڳڻيا فائدا آهن. جنهن وقت ماڻهو زور جي ڪمن ڪارين ۽ گوڙ گهمسان کان ٽڪجي پوندو آهي ته اچي گهر ۾ پناهه وٺندو آهي. جڏهن زندگيءَ جي لاهن چاڙهن ۽ چڪتاڻ کان گهٻرائجي ويندو آهي، ته آرام ڪرڻ لاءِ گهر ۾ ئي ايندو آهي ۽ ايسٽائين جو جڏهن سير تفريح کان ٽڪجي پوندو آهي ته گهر ۾ ئي اچي اجهو وٺندو آهي. جي ها! گهر، هڪ اهڙي پناهه گاهه آهي جتي ماڻهو بنا قيد بند ۽ خوف جي دلچاءِ سان آرام ڪندو آهي. گهر پيار ۽ محبت جو مرڪز آهي. نيڪ ۽ فضيلت پرين مردن ۽ عورتن جي پرورش گاهه آهي ۽ ٻارڙن جي تعليم ۽ تربيت جو مرڪز ۽ سندن شخصيت ۽ ڪردار جي تعمير گاهه آهي. گهر هڪ اهڙو ننڍڙو معاشرو آهي جنهن جي وسيلي انسانن جي هڪ وڏي معاشري جي جوڙجڪ ٿيندي آهي.

وڏي معاشري جي ترقي ۽ تباهي ۽ چڱائي ۽ برائي ان ننڍڙي معاشري سان ڳنڍيل آهي. اهو ننڍڙو ڪٽنب معاشرو جيتوڻيڪ وڏي معاشري جو هڪ جزو هوندو آهي، پر ڪنهن حد تائين ذاتي آزادي بخشيندڙ هوندو آهي. تنهنڪري اهو چوڻ صحيح رهندو ته جيڪڏهن سماج جو سڌارو ڪرڻو آهي ته پوءِ ان جي شروعات ڪٽنب کان ڪرڻ گهرجي.

زندگيءَ جي ان مکيه بنياد ۽ سماج جي ان وڏي تعليم ۽ تربيت گاهه کي هلائڻ جي ذميداري عورتن تي هوندي آهي يعني سماج جي ترقيءَ ۽ تباهي ۽ چڱائي ۽ برائيءَ جو دارومدار عورتن جي ارادي ۽ وس ۾ آهي. اهوئي سبب آهي جو گهرداري کي نهايت مانائتو شغل سڏيو ويو آهي. جيڪي ماڻهو گهر جي ماحول کي اهميت نه ٿا ڏين ۽ گهرداريءَ جي شريفاتي ڪم کي عيب سمجهن ٿا تن کي اصل ۾ گهرداريءَ جي حقيقي معنيٰ ۽ ان جي مٿانهن قدر ۽ اهميت جا ڪا خبر ڪانهي.

هڪ گهردار عورت کي فخر هجڻ گهرجي ته کيس هڪ اهم ۽ نازڪ

ذميداري سونپي وئي آهي، تنهن ڪري هاڻي پنهنجي قوم ۽ ملت جي ترقي ۽ آسودگيءَ لاءِ ايشار ۽ قربانيءَ کان ڪم وٺي. پڙهيل لکيل عورتن جي ان ڏس ۾ ذميداري اڃان به وڌيڪ آهي. ڪين گهرجي ته ٻين جي لاءِ پاڻ کي نمونو بنائين ته جيئن اهي ڪانئن گهرداريءَ ۽ سگهڙائپ جا طور طريقا ۽ اصول سکڻ. گڏوگڏ اهي عملي طور تي اهو ثابت ڪري ڏيکارين ته پڙهيل لکيل هجڻ سان نه رڳو اهو ته سندن گهرداريءَ تي ڪو اثر نه ٿو پوي پر پڙهيل لکيل هجڻ ڪري سندن زندگي به سٺي نموني گذري ٿي.

هڪ پڙهيل لکيل عورت کي گهرجي ته زندگيءَ جي معاملن کي سٺي نموني منهن ڏي ۽ گهرداريءَ جهڙي مانتائي شغل کي پنهنجي لاءِ عزت ڀريو سمجهي ۽ پنهنجي هلت وسيلي پڙهيل لکيل عورتن جي لياقت ۽ مثرائپ کي ثابت ڪري ڏيکاري. نه ڪي اهو ته پڙهيل لکيل هجڻ جو بهانو ڪري ڪنهن ڪم کي هٿ به نه لڳائي ۽ اهڙيءَ طرح پڙهيل لکيل عورتن کي مفت ۾ بدنام ڪندي وڃي. تعليم حاصل ڪرڻ جو مطلب اجايو گهمڻ گهمڻ ۽ ذميدارين کان آجو رهڻ ناهي پر پنهنجي ذميدارين کي سهڻي نموني نڀائي ٻين عورتن لاءِ مثال قائم ڪرڻ آهي.

### هينئون واقعو ڌيان سان پڙهو:

هڪ شخص، جنهن هڪ انٽر پاس ڇو ڪريءَ سان شادي ڪئي هئي، ڪورٽ ۾ چيو ته، ”منهنجي زال گهر ۾ ڪو به ڪم ناهي ڪندي ۽ مان جڏهن ائين ڪرڻ لاءِ کيس چونڊو آهيان ته ورندي ملندي آهي ته، ٿانو ڌوئڻ، ڪاڌو رڌڻ، ڪپڙا ڌوئڻ ۽ ٻار پالڻ هڪ انٽر پاس عورت جو ڪم ناهي. جيڪڏهن توکي منهنجي هلت نه ٿي وڃي ته پوءِ مون کي طلاق ڏي ۽ وڃي هڪ نوڪريائيءَ سان شادي ڪر.“ ڪالهه رات مان پنهنجي انٽر پاس زال جي مٿن مائٽن ۽ ساهيڙين کي مانيءَ تي گهرايو. ڪاڌي جي مهل مان دسترخوان وڇايو ۽ پنهنجي زال جي فريم ڪيل سرتيفڪيٽ کي ان تي سجايو ۽ چيو ”معاف ڪجو! مان اڄ اوهان کي هي سرتيفڪيٽ ڪارايان ٿو جيڪو مون کي پنهنجي زال ڏهاڙي ڪارائيندي آهي. هي سرتيفڪيٽ ڏاڍو مزيدار آهي تنهن ڪري اوهان به ان مان سواد وٺي ڏسو.“

گهر جا ڪم ڪاريون ڪرڻ ۽ گهردار عورت ٿيڻ هڪ اهڙو مانتائو ۽ شريفاتو ڪم آهي جنهن جي وسيلي عورتن جي هنر مندي ۽ لياقت ظاهر ٿيندي



آهي. مناسب ٿيندو ته هتي ان ڏس ۾ ڪجهه پڙهيل لکيل عورتن جا ويچار ڄاڻجن:

محترمه فريده نوروز شميرائي (بي. اي) چوي ٿي، ”عورت کي گهرداريءَ ۾ ماهر هجڻ کان سواءِ مڙس جي سٺي ساٿيائي، ٻارڙن جي سٺي ماءُ ۽ هڪ سٺي ميزبان هئڻ گهرجي.“

ٻارڙن جي ڊاڪٽريائي مسز فصيحِي چيو ته، ”منهنجي خيال ۾ گهر جي حقيقي مالڪيائي اها عورت ٿي سگهي ٿي جيڪا نوڪري نه ڪندي هجي ڇو جو اسان جي ملڪ ۾ آفيسن ۾ ڪاڏي جو انتظام صحيح نه هجڻ ۽ ٻارڙن لاءِ نرسري اسڪولن جي ڪوت جي ڪري نوڪري ڪندڙن کي پوريءَ طرح سهولتون حاصل ناهن، تنهن ڪري نوڪري ڪندڙ ماءُ پنهنجي مڙس ۽ ٻارڙن تي جوڳو ڌيان نه ٿي ڏئي سگهي.“

ميڊيڪل ڪاليج جي استاد مسز صغري يڪتا چوي ٿي ته، ”هڪ عورت گهٽ بجيٽ ۾ گهر کي صاف سترو ۽ سينگاريل رکي سگهي ٿي ۽ گڏوگڏ هڪ سٺي عورت پنهنجي مڙس جي سماجي ۽ ذهني حالت کان اڻ ڄاڻ نه ٿي رهي سگهي.“

مسز نعيمِيءَ چيو ته، ”گهر جي مالڪيائي اهڙي عورت هوندي آهي جيڪا اجاين خرچن ۾ گهٽتائي ڪري، جنهن جو مقصد گهر جي حالت کي سڌارڻ هجي ۽ جيڪا آمدنيءَ جي حساب سان پنهنجي گهر جو خرچ هلائڻ ڄاڻندي هجي.“

### صفائي سُترائي:

گهرداريءَ يا سگهڙاڻپ جي ڪمن مان هڪ ڪم گهر جي سموري سامان کي صاف سترو رکڻ پڻ آهي. صفائيءَ جو گهر ڀاتين جي صحت ۽ چڱيلائيءَ تي وڏو اثر پوندو آهي، ڇو جو صفائيءَ جي ڪري ڪيترين ئي بيمارين کان بچي سگهجي ٿو. صاف ستري گهر ۾ رهڻ سان دل به خوش رهندي آهي ۽ مرد کي پڻ گهر ۾ ڪشش محسوس ٿيندي آهي. صفائي ڪتب جي عزت ۽ مڙس جي ڪارڻ آهي. اهو ئي سبب آهي جو حضور ﷺ جن فرمايو آهي ته، ”دين جو بنياد صفائيءَ تي رکيو ويو آهي.“

هڪ ٻئي هنڌ پاڻ ﷺ جن فرمايو آهي ته، ”اسلام پاڪ ۽ صاف مذهب آهي تنهن ڪري توهان به (ذهني ۽ جسماني طور) پاڪ ۽ صاف رهڻ جي ڪوشش

ڪريو ڇو جو پاڪ ۽ صاف ماڻهو ئي بهشت ۾ ويندا.“

گهر کي سدائين صاف سترو رکجي، روزانو ٻهاري ڏجي ۽ گند ڪچرو صاف ڪري ڇڏجي. ڏينهن جو ڪو هنڌ ميرو ٿي وڃي ته ان کي هڪدم ڌوئي صاف ڪجي. ڪمرن جي ڇت، درن درين ۽ پتين کي صاف رکجي، چارا به لاهي ڇڏجن. فرنيچر، ميزن ۽ ڪرسيون کي پڻ صفا ڪجي. درن ۽ درين جي شيشن کي به ڌوئي صاف ڪجي، گند ڪچري کي ڍڪڻ واري وڏي ڊبي ۾ رکجي ۽ ان کي ڪمرن ۽ رڌڻي کان پري رکجي ته جيئن کاڌي پيئي جون شيون خراب ٿيڻ کان بچي وڃن. گند ڪچري جي ڊبي کي جلدي خالي ڪرڻ گهرجي ته جيئن منجهس جيوڙا نه پئجي وڃن. گند ڪچري کي گهٽيءَ ۾ گهرن جي آڏو نه اڇلائجي، ڇو جو ائين ڪرڻ سان صحت جي اصولن جي پيڇڪڙي ٿيندي، ٻيو ته ان گند مان جيوڙا پيدا ٿيندا جيڪي مکين جي وسيلي نه رڳو توهان جي، پر ٻين جي صحت لاءِ پڻ هاجيڪار ٿي سگهن ٿا. اهو پڻ ڌيان ۾ رهي ته ننڍڙا ٻارڙا اڱڻ ۾ ريا باغيچي ۾ پيشاب يا پاڻخانو نه ڪن. جيڪڏهن ائين ٿي به وڃي ته پوءِ ان هنڌ کي پاڻيءَ سان ڌوئي صاف ڪري ڇڏجي ته جيئن ڏپ به نه ٿئي ۽ جيوڙا به پيدا نه ٿين. مطلب ته ڪوشش ڪري گهر جي ڪنڊ ڪڙڇ کي صاف سترو رکجي ۽ ڪٿي به گندگي ٿيڻ نه ڏجي.

ميرن ٿانون کي جيترو جلد ٿي سگهي ڌوئي ڇڏجي. ٿانون کي صاف ۽ گرم پاڻيءَ سان ڌوئجي ۽ جيڪڏهن اهي حوض يا تب جي پاڻيءَ ۾ ڌوئل هجن ته پوءِ وري انهن کي ٻيهر صاف پاڻيءَ ۾ ڌوئجي ڇو جو حوض يا تب ۾ رکيل پاڻي گندو ٿي سگهي ٿو. ٿانون کي ڌوئڻ کان پوءِ هڪ صاف سٿري جاءِ تي رکجي. چڱو ٿيندو ته مٿن ڪو صاف ڪپڙو رکي ڇڏجي. ميرا ڪپڙا خاص ڪري ٻارن جي پيشاب ۽ پاڻخاني وارا ڪپڙا ڪمرن ۽ رڌڻي جي آڏو نه رکجن ۽ جيترو جلد ٿي سگهي انهن کي ڌوئي ڇڏجي. سدائين صاف سٿرا ڪپڙا پائجن ۽ ٻارن کي اچو اجرو رکجي. خاص طور تي اندران پائڻ وارا ڪپڙا سدائين ڌوئل هجن ڇو جو اهي سڌو سئون بدن سان ڇهڻيل هوندا آهن.

گوشت، دالين ۽ کاڌي جي ٻين شين کي رڌڻ کان اڳ ۾ چڱيءَ ريت صاف ڪجي. خاص طور تي سبزين کي ٻه چار ڀيرا ضرور ڌوئجي ته جيئن منجهائن جيوڙا نڪري وڃن. ميون کي به کاڌ کان اڳ سٺي نموني ڌوئي صاف ڪجي ڇو جو وٽن تي اڪثر ڪري جيت مار دوائون چٽڪايون وينديون آهن. تنهنڪري

انهن زهريلين دوائن جي منجهن وڃڻ جو امڪان هوندو آهي. ٿي سگهي ٿو ته انهن دوائن جو ٽڪڙو اثر نه ٿئي پر بعد ۾ اهو اثر ظاهر ٿي سگهي ٿو. ڪاٺ کان اڳ ٻارڙن جي هٿن کي صابن سان ڌوئڻ گهرجي. جيڪڏهن اهي چمچي، چري ۽ ڪانٽي سان کائيندا هجن ته به کين هٿ ضرور ڌوئارجن. کاڌي ڪاٺ کان پوءِ به هٿ چڱيءَ طرح ڌوئي صاف ڪجن ۽ زوردار گرڙيون پڻ ڪجن ته جيئن ڏندن ۽ هوڙن ۾ ڦاٿل کاڌي جا ذڙا، جيڪي وات ۾ ڌپ پيدا ڪندا آهن، ٻاهر نڪري وڃن.

چڱو ته ائين ٿيندو ته هر پيري ڪاٺ کانپوءِ ڏندن کي برش ڪجي. پر جيڪڏهن ائين ڪرڻ ۾ ڏکيائي ٿئي ته پوءِ گهٽ ۾ گهٽ رات جو سمهڻ مهل کان اڳ ضرور برش ڪجي. اهڙي طرح نه رڳو اوهان جي ڏندن جو بچاءُ ٿيندو پر توهان جي صحت به سٺي رهندي.

پنهجن نهن کي هفتي ۾ هڪ ڀيرو ضرور لاهڻ گهرجي. نهن وڏا ٿي وڃڻ سان جيوڙا پيدا ٿيڻ جو امڪان هوندو آهي جيڪي خاص ڪري پيٽ جون بيماريون پيدا ڪري سگهن ٿا. سٺي صحت لاءِ وهنجڻ نهايت ضروري آهي. هونئن ته روزانو وهنجڻ گهرجي پر ائين نه ٿي سگهي ته پوءِ هڪ ڏينهن ڇڏي ٻئي ڏينهن ضرور وهنججي. غير ضروري وار لاهڻ به صحت لاءِ نهايت ضروري آهي، نه ته انهن غير ضروري وارن جي وڌڻ سان منهنجي جيوڙا پيدا ٿي سگهن ٿا. ٻيو ته کاڌي پيئي جي شين کي مکين کان ڍڪي ڇڏڻ گهرجي.

اسان جي مذهب اسلام ۾ صفائي سترائيءَ تي تمام گهڻو ڌيان ڏنو ويو آهي. حضرت امام جعفر صادق ع فرمايو آهي ته، ”خدا خوبصورتيءَ کي ۽ هارسينگار کي پسند ڪندو آهي. ڄاڻي واڻي فقيري ۽ غربت کي ظاهر ڪرڻ کي مڪروه سڏو ويو آهي. خدا چاهيندو آهي ته پنهنجي نعمتن جون نشانين پنهنجي ٻانهن ۾ ڏسي. تنهنڪري صاف سترا ڪپڙا پائجن، خوشبوءِ هڻجي، گهر کي صاف سترو ۽ سڄائي رکجي. گهر ۽ آسپاس کي ٻاهر جي، اوندهه ٿيڻ کان اڳ روشني ڪجي. ائين ڪرڻ سان خدا غربت کي گهر کان پري رکندو آهي ۽ روزي ڪشادي ڪندو آهي.“

ڀاڻ ﷺ جن فرمايو آهي ته، ”گدلو ماڻهو اوس خراب هوندو آهي.“  
حضور ﷺ جن فرمائين ٿا ته، ”گند ڪچري کي رات جو گهر ۾ نه رهڻ ڏيو ڇو جو شيطان گند ڪچري ۾ رهندو آهي.“

ڀاڻ ﷺ جن اهو پڻ فرمائين ٿا ته، ”ماڻهوءَ جا لتا ڪپڙا سدائين صاف سٿرا رهن گهرجن.“

حضرت علي رضه فرمائي ٿو ته، ڪوريئڙي جي چارن کي پنهنجي گهرن مان صاف ڪري ڇڏيو ڇو جو اهي چار غربت جو سبب بڻبا آهن.“  
هڪ ٻئي موقعي تي ڀاڻ فرمايو ته، ”ميري رومال کي گهر ۾ نه اڇلايو ڇو جو اهو شيطان جي جاءِ ٿي ويندي آهي.“

حضرت امام جعفر صادق رضه فرمائي ٿو ته، ”ٿانون کي ڌوئڻ ۽ گهر کي صاف رکڻ سان رزق ۾ واڌارو ٿيندو آهي.“

### گهر جي سجاوٽ:

هڪ صاف سٿرو ۽ سينگاريل گهر جنهن ۾ هر شيءِ ڍنگ سان ۽ مناسب ۽ مخصوص هنڌ تي رکيل هجي، سوبي ترتيب، بي ڍنگي ۽ گندي گهر کان هزار ڀيرا وڌيڪ سنو آهي. پهرين ترتيب ۽ ڍنگ جي ڪري گهر ڏاڍو سهڻو ۽ وڻندڙ ٿي پوندو آهي ۽ اهڙي گهر کي بار بار ڏسڻ سان دل خوش پئي ٿيندي آهي. ٻيو اهو ته ترتيب ۽ ڍنگ جي ڪري گهر جي ڪم ڪارين ۾ سهنجائپ رهندي آهي ۽ گهر جي مالڪيائي کي ضرورت جي شيءِ ڳولڻ ۾ ڪا ڏکيائي نه ٿيندي آهي ڇو جو هر شيءِ پنهنجي مقرر هنڌ تي پيل هوندي آهي. اهڙيءَ طرح گهر جا ڪم ڪاريون سولائيءَ سان ٿيندا رهندا آهن.

ٽيون اهو ته هڪ صاف سٿرو گهر، گهر جي مالڪيائي جي ذوق ۽ ڍنگ کي ظاهر ڪندو آهي. مرد کي پڻ صاف ستري گهر ۾ چڪ محسوس ٿيندي آهي، ۽ اهڙيءَ طرح هو گهر وارن ۾ گهڻي دلچسپي وٺندو آهي ۽ پنهنجو گهڻو وقت ٻاهر نه گذاريندو آهي.

چوٿون اهو ته ڍنگ سان سجايل گهر، گهر وارن جي عزت ۽ وقار کي وڌائي ڇڏيندو آهي. جيڪو به اهڙي گهر کي ڏسندو آهي سو نه رڳو فرحت ۽ سڪون محسوس ڪندو آهي پر گهر جي مالڪيائيءَ جي ذوق ۽ سگهڙائپ جي پڻ واکاڻ ڪندو آهي.

سجاوٽ جو سامان خريد ڪري گهر ۾ گڏ ڪري رکڻ سان زندگي خوبصورت نه ٿي سگهندي آهي پر هڪ خاص ترتيب ۽ ڍنگ سان خوبصورتي پيدا ٿيندي آهي. توهان به پڪ سان ڪي اهڙا آسودا گهر ڏٺا هوندا جن ۾ مهانگو

سامان ته سڻيو پيو هوندو آهي پر ترتيب ۽ ڍنگ جي ڪوٽ ڪري هر شيءِ اڻ وڻندڙ پئي لڳندي آهي. ان جي پيٽ ۾ توهان اهڙا گهر به ضرور ڏنا هوندا جن ۾ غربت هجڻ جي باوجود به زندگي ڏاڍي وڻندڙ ۽ خوبصورت پئي لڳندي آهي ڇو جو اتي ٿورو سامان هوندي به ترتيب ۽ ڍنگ هوندو آهي ۽ هر شيءِ پنهنجي هنڌ تي رکيل هوندي آهي. اصل ۾ هڪ خاص ترتيب ۽ ڍنگ کي ئي خوبصورتي چئبو آهي.

تنهن ڪري گهرداريءَ جي مکيه ڪمن مان هڪ ڪم اهو آهي ته گهر ۾ ترتيب ۽ ڍنگ رکيو وڃي. سگهڙ عورتون پاڻ وڌيڪ سمجهن ٿيون ته گهر جي سامان کي ڪهڙي ترتيب سان رکڻ گهرجي، پر پوءِ به هتي ڪجهه نڪتا ٻڌائجن ٿا.

گهر جي سامان کي هڪ خاص هنڌ تي رکجي. سمورا ٿانوَ هڪ هنڌ نه رکن. جن ٿانوَ جي هر وقت ضرورت پوندي آهي ته ڪي ائين رکجي ته جيئن سولائيءَ سان کڻي سگهجن. منائي ۽ ميوو رکن جا ٿانوَ هڪ هنڌ رکن. شربت وارن ٿانوَ لاءِ ڌار جاءِ مقرر ڪجي. چانهه ۽ ڪاڌي پيئي جي ٿانوَ لاءِ به ڌار جاءِ رکي وڃي. ڏهي ۽ ڪيرٽيءَ جي پيالن ۽ ڪٺاڻ ۽ مربي جي ٿانوَ کي به ڌار رکجي. مطلب ته سمورو سامان ۽ ٿانوَ اهڙيءَ طرح رکجو سڀني گهر ڀاتين کي خبر هجي ته ڪهڙو ٿانوَ ڪٿي رکيل آهي ۽ جيڪڏهن اوندهر ۾ به کين ڪنهن شيءِ جي ضرورت پئجي وڃي ته اها اتان سولائيءَ سان کڻي سگهن.

شايد ڪجهه عورتون اهو سوچين ته مٿي ٻڌايل ڳالهيون آسودن لاءِ ته صحيح آهن جو وڻن سهولت جو هر سامان موجود آهي، پر اسان جي سادي ۽ معمولي زندگيءَ لاءِ انهن سڀني ڳالهين جي ڪهڙي گهرج آهي! جي نه! اهو خيال صحيح ناهي. جيڪو به ضرورت جو سامان هجي تنهن کي ڍنگ ۽ ترتيب سان رکڻ گهرجي. گهر غريب هجي توڙي آسودو، پر معمولي ۽ ٿورو سامان به جيڪڏهن ڍنگ سان رکيل هوندو ته دل کي پيو وڻندو. گهر جي سڀني ٿانوَ کي هڪ هنڌ رکجي ۽ هر قسم جي ٿانوَ کي ڌار ڌار ڪنڊ ۾ رکي ڇڏجي. اونهاري ۽ سياري جا ڪپڙا ڌار ڌار جاين تي رکيا وڃن. پنهنجي مڙس ۽ ٻارن جا ڪپڙا به ڌار ڪري رکن. روزاني استعمال جا ڪپڙا ائين رکجو ڪيڏن ۾ سهنجائپ رهي. ميرا ڪپڙا به ڌار ڪري رکن. پنهنجي استعمال ۾ ايندڙ هنڌ بسترا ڌار ڪري رکن ۽ مهمانن جي لاءِ چادرون، ڪمبل ۽ وهائڻ وري الماڙيءَ يا پيٽيءَ ۾

هٿيڪا ڪري رکجن. کاڌي کائڻ کان پوءِ تانوَ هڪدم ڏوٽي رکجن. گهر جي سجاوٽ جي سامان لاءِ به مناسب هنڌ مقرر ڪجي. ڌيان رهي ته ٻارڙن توڙي وڏن جا ڪپڙا ڪمرن ۾ اڇلايل نه هجن. ٻارن کي چئجي ته اهي ڪپڙا لاهي الماڙيءَ ۾ يا ڪليءَ ۾ استينڊ تي تنگي رکن. ٻارڙن کي اها نصيحت پڻ ڪجي ته اهي پنهنجو سامان جهڙوڪ: ٽيلهو، قلم، ڪتاب ۽ ٻيو اسڪول جو سامان هڪ هنڌ رکن. جيڪڏهن اها ترتيب ۽ اهو ڍنگ رهيو ته پوءِ ٻارڙن کي پڻ اها عادت پئجي ويندي ۽ توهان جي زندگي ڏاڍي سڪي گذرندي.

ايڏنگي قسم جون عورتون پاڻ کي بي گناهه ثابت ڪرڻ لاءِ گهر جي بدنظمي جو الزام ٻارڙن تي هڻنديون آهن. پر اها ڳالهه صحيح ناهي ڇو جو ٻار ماءُ پيءُ جي ئي پوئواري ڪندا آهن. جيڪڏهن ماءُ پيءُ سڀيتا هوندا ته ٻار به ائين ئي ٿيندا. شروع ۾ ٻار ڏاڍا سڀيتا هوندا آهن پر پوءِ گهر ۾ بي ڍنگهائپ ۽ بي ترتيبيءَ ڏسي لاپراڻه ٿي ويندا آهن.

پئسن ڏوڪڙن، چيڪن، بانڊن ۽ سرٽيفڪيٽن کي اهڙي محفوظ جاءِ تي رکو جتي ٻار نه پهچي سگهن، ڇو جو جيڪڏهن انهن مان ڪو ڪاغذ توهان جي لاپرواهيءَ ڪري ضايع ٿي وڃي ته پوءِ وري ٻارن کي مارڻ مان ڇا ورنڊو؟ تنهن ڪري ڪا اڻ وڻندڙ ڳالهه ٿيڻ کان اڳواٽ ئي ان جو علاج ڪري ڇڏجي. معصوم ٻار جو حقيقت ۾ ڪوبه ڏوهه ناهي هوندو پر ماءُ ئي ان ڏس ۾ ذميدار هوندي آهي.

### هينئون واقعو پڙهي عبرت ڀريو:

هڪ شخص پنهنجي زال کي ٽي هزار ڏنا ۽ هٿيڪا ڪري رکڻ جي هدايت ڪئي. هن پئسا وٺي ميز تي رکيا ۽ ڪنهن معمولي ڪم سان ٻاهر هلي وئي. ڪجهه دير کان پوءِ جڏهن ڪمري ۾ واپس آئي ته اتي پئسا ڪونه هئا. پريشانيءَ وچان هيڏي هوڏي ڊوڙ لڳي. پريان ڏٺائين ته سندس پنجن سالن جو ٻار اهي پئسا ساڙي رهيو هو. ماءُ اهو ڏسي ڪاوڙ ۾ ٽپي باهه ٿي وئي ۽ ٻار کي ڪٽي هيٺ فرش تي اڇلايائين. اتفاق سان ٻارڙو هڪدم مري ويو. ڊنل ماءُ ٻارڙي جي بي ساهي جسم کي ڏسي ئي رهي هئي ته سندس مڙس به اتي اچي ويو ۽ کانئس حقيقت پڇيائين. زال کيس پيرائتي ڳالهه ڪري ٻڌائي. مڙس ڪاوڙ ۾ اچي کيس ڏاڍي مار ڏني ۽ موٽر سائيڪل تي چڙهي پوليس کي ان واقعي جي رپورٽ ڏيڻ ٿاڻي تي هليو ويو. پر پريشانيءَ ۽ گهٻراهت ڪري سندس موٽر سائيڪل جو ڪنهن گاڏيءَ سان ٽڪر ٿي پيو. هاڻي ان ويڇاري جي حالت ڏاڍي نازڪ آهي.

توهان جي خيال ۾ ان واقعي ۾ اصل ڏوهاري ڪير آهي؟ فيصلو پڙهندڙن تي ڇڏيون ٿا.

پيٽ! دوائون، زهريليون شيون، گاسليٽ ۽ پيٽرول اهڙيءَ جاءِ تي رکجن جيڪا ٻارن جي پهچ کان پري هجي. ڇاڪاڻ ته ٻارڙا پنهنجي بي سمجهيءَ ڪري اهي شيون پي سگهن ٿا ۽ اهڙي طرح موت جي وات ۾ وڃن جو خطرو هوندو آهي. ائين نه ٿئي ته تون سڄي ڄمار روئندي رڙندي رهين. احتياط ڪرڻ ۾ فائدو ٿي فائدو آهي پر لاڀرواهيءَ ڪري سوين نقصان ٿي سگهن ٿا. اهڙا معصوم ۽ ابهم ٻارڙا جيڪي اينگين مائرن جي لاڀرواهيءَ ڪري مرن ٿا تن جي فهرست ڊگهي آهي.

ٻه ننڍا پيٽ ڀاءُ گهر ۾ اڪيلا هئا. کين جڏهن اُچ لڳي ته ڏي ڏي تي پاڻوڊر جي ڳار کي لسي سمجهي پي ويا. ننڍڙي چوڪري ته ان ئي مهل مري وئي. باقي چوڪري کي اسپتال ۾ داخل ڪيو ويو. اسپتال ۾ سندس ماءُ ٻڌايو ته ڪالهه رات مان ٿورو ڏي ڏي تي پاڻوڊر پائيءَ ۾ پڇائي رکيو هو ته جيئن اهو ڪوئن جي پرن ۾ هاري ڪوئن کي مارجي.“

هڪ پنجن سالن جي ٻارڙي ماءُ جي پريٽ گاسليٽ پي ڇڏيو. کيس اسپتال ۾ داخل ڪيو ويو آهي.

صفائي سترائي نهايت سٺي شيءِ آهي پر ان حد تائين به نه جو آرام ۽ سڪون ختم ٿي وڃي. صفائيءَ جي به هڪ حد هوندي آهي ۽ جيڪڏهن اها حد اورانگي وئي ته پوءِ ڪيترائي مسئلا پيدا ٿي پوندا آهن. هيٺيون واقعو ڏيان سان پڙهو:

هڪ ماڻهو ٻڌايو ته، ”منهنجي زال جي صفائيءَ مون کي ذري گهٽ چريو ڪري ڇڏيو آهي. شام جو جڏهن آفيس کان ٽڪو ٿو گهر ايندو آهيان ته ٿڌي پاڻيءَ سان ست پيرا پير ڌوڻا پوندا آهن، ٻوٽن کي ڌار هنڌ تي رکڻو پوندو آهي. باٿ روم، بيڊروم، رڌڻي، ڊرائنگ روم ۽ ڊائٽنگ روم ۾ ڌار ڌار چيل پاڻي پوندي آهي. ڪپڙن کي هڪ ڌار جاءِ تي تنگڻو پوندو آهي. سگريٽ پيئڻ جي موڪل ان شرط تي ملندي آهي ته اهي مخصوص ڪمري ۾ وڃي پيئڻ ته جيئن گهر ۾ ڏڀ نه پکڙجي. مان پنهنجي عمر سڪون ۽ آزاديءَ سان گذاري آهي پر گذريل چئن سالن کان، جڏهن کان هن عورت سان شادي ٿي آهي، منهنجي حالت قيدين کان به بچڙي ٿي وئي آهي. ايڏي صفائيءَ ۽ احتياط جيئن جنجال ڪري ڇڏيو

آهي.“

ڪنهن به ڪم ۾ حد اورانگهي وڃڻ ڪا سٺي ڳالهه ناهي هوندي هر حال ۾ وڃڻاڻ کان ڪم وٺڻ گهرجي. ايڏنگاڻپ ايڏي به نه هجي جو حالت هر وقت خراب رهي ۽ احتياط ايڏو به نه هجي جو وهم جي حد تائين وڌي وڃي ۽ سڪون ۽ آرام تباهه ٿي وڃي.

رد پڇاءُ:

گهر جي ڪمن ڪارين مان هڪ مکيه ڪم رد پڇاءُ پڻ آهي. جنهن وسيلي عورتن جي ذوق ۽ سگهڙاڻپ جي خبر پوندي آهي. هڪ سگهڙو ۽ سبيتي عورت گهٽ خرچ ۾ سٺا ۽ مزيدار کاڌا تيار ڪري سگهي ٿي، پر ان جي ابتڙ ايڏنگي ۽ لاپرواهه عورت کڻي ڪيڏو به خرچ ڪري پر سٺا کاڌا ناهي نه ٿي سگهي. عورتون سٺي کاڌي جي وسيلي پنهنجي مڙس کي گهر ۾ دلچسپي وٺرائي سگهن ٿيون. جيڪي عورتون اهو گرڙ جاڻينديون آهن تن جا مڙس هونئن ۾ وقت نه وڃائيندا آهن.

حضور ﷺ جن فرمائين ٿا ته، ”توهان مان ڀلي عورت اها آهي جيڪا خوشبوءِ لڳائي، کاڌي رڌڻ جي ڄاڻو هجي ۽ گهڻو خرچ نه ڪري. اهڙي قسم جي عورتن جي ڳڻپ خدا جي عامل ٻانهن ۾ ٿيندي ۽ خدا جي عامل ٻانهي کي ڪڏهن به شڪست ۽ پيشماني نه ڏسڻي پوندي.“

هتي کاڌي پچائڻ جي فن ۽ کاڌي ٺاهڻ جي ترڪيبن تي بحث ڪرڻ اجايو آهي ان ڪري جوان ڏس ۾ کاڌي رڌڻ جي ماهرن جا لکيل ڪتاب سولائيءَ سان بازار مان ملي سگهن ٿا. انهن ڪتابن جي پڙهڻ ۽ تجربي مان ڪم وٺي مزيدار ۽ طاقتور کاڌا ناهي سگهجن ٿا پر پوءِ به هتي ڪجهه ڳالهين بڌائڻ ضروري ٿيون لڳن:

کاڌو رڳو مزدورن يا بيت پرڻ لاءِ نه کاڌو ويندو آهي پر کاڌي کائڻ جو مقصد صحت جو بچاءُ ۽ بدن جي گهرڻن کي جيڪي رڪڻ لاءِ جن شين جي گهرج پوندي آهي، تن کي پهچائڻ آهي. لازمي جزا، مختلف قسم جي کاڌن، ميون، ڀاڄين، دالين ۽ گوشت ۾ هوندا آهن. گڏيل طور تي انهن کي چهن ڀاڱن ۾ ورهائي سگهجي ٿو:

1. پاڻي

2. معدنيات جهڙوڪ: ڪيلشم، فاسفورس، لوهر ۽ ٽامو.



3. نشاستي (Starch) واريون شيون.

4. چرٻي

5. پروٽين

مختلف وٽامنز جهڙوڪ: وٽامن بي، وٽامن سي، ۽ وٽامن ڊي وغيره. انساني بدن جو گهڻو ٿڌو وزن پاڻيءَ جي ڪري هوندو آهي. پاڻي ڄميل کاڌن کي ڳاريندو آهي ته جئين اهي آڏن وسيلي جذب ٿي وڃن. پاڻي بدن جي گرميءَ جي درجي کي ڪنٽرول ڪندو آهي. جڏهن ته معدنيات ڏندن ۽ هڏين جي واڌ ويجهه لاءِ ۽ عضون جي ڪم ڪار لاءِ پڻ نهايت ضروري آهي. نشاستي ۽ ڪنڊ واريون شيون طاقت پيدا ڪنديون آهن. چرٻي به طاقت ۽ گرمي پيدا ڪندي آهي. پروٽين بدن جي واڌ ويجهه ۽ پراڻن گهرڻن کي نئون ڪرڻ لاءِ نهايت ضروري آهي. وٽامنز هڏين جي مضبوطي، عضون کي سگهاري ڪرڻ، بدن جي مشينريءَ کي هلائڻ ۽ آڏن ۾ کاڌي کي جذب ڪرڻ ۾ مدد ڪنديون آهن.

مٿي ٻڌايل مواد انسان جي صحت جي بچاءَ ۽ جيئري رهڻ لاءِ تمام گهڻو ضروري آهي. ان مواد مان هر هڪ جو پنهنجو پنهنجو ڪم آهي ۽ اهو بدن جي ڪنهن نه ڪنهن گهرج کي پورو ڪندو آهي. انهن مان ڪنهن جي به ڪوت يا گهڻائي انسان جي زندگيءَ لاءِ هاجيڪار ٿي سگهي ٿي. ان مواد جو انسان جي صحت، بيماري، عمر جي گهٽ وڌائي، ذهن جي سلامتي، نفسياتي بيمارين، خوشي ۽ ڏڪ ۽ خوبصورتي ۽ بدصورتي سان گهڻو لاڳاپو آهي.

کاڌي جي وسيلي اسان جي واڌ ويجهه ٿيندي آهي. جيڪڏهن ماڻهو سمجهي ڇڏي ته ڇا کائڻو آهي ۽ ڪيترو کائڻو آهي ته پوءِ تمام گهٽ بيمار ٿيندو. بدقسمتي ته اها آهي جو بدن جي غذائي ضرورتن ۽ کاڌي پيئي جي شين تي ڌيان ڏيڻ کان سواءِ ئي ماڻهو بيت کي مزيدار کاڌن ساڀري پنهنجي صحت کي خطري ۾ وجهي ڇڏيندو آهي. کيس هوش تڏهن ايندو آهي جڏهن بدن جي نازڪ مشيننتي تباهه ٿي چڪي هوندي آهي. کي تڏهن وري هن ڊاڪٽر ۽ هُن ڊاڪٽر ۽ هن دوا جي ڳولا شروع ڪئي ويندي آهي. پر ظاهر آهي ته رنگ روپ ڏيڻ سان تباهه ٿيل مشينريءَ جي مرمت ته ڪونه ٿي سگهندي آهي. اهو ئي سبب آهي جو پاڻ ﷺ جن فرمايو آهي ته، ”بيت مڙني بيمارين جو مرڪز آهي.“

عام ڪري کاڌي جي چونڊ ڪرڻ عورت جي ذميداري آهي، تنهن ڪري

چئي سگهجي ٿو ته ڪٽنب جي صحت ۽ سلامتيءَ عورت جي ئي هٿ ۾ هوندي آهي. اها هڪ وڏي ذميداري آهي جيڪڏهن ان ۾ ڪا به ڪوتاهي ٿي پئي ته پوءِ مڙس ۽ ٻارڙن جي صحت کي جوڪورسي سگهي ٿو. ان کان سواءِ ڪاڏي رڌڻ جي فن ۾ مهارت رکندڙ کي ڄاڻو ڊاڪٽر به ٿيڻ گهرجي. ان کان سواءِ سندس مقصد رڳو گهر وارن جو پيٽ ڀرڻ ئي نه هجي پر کيس گهرجي ته صحت ۽ بدن جي غذائي ضرورتن کي پوري ڪرڻ لاءِ جنهن مواد جي ضرورت هوندي آهي، تنهن جو گهڻو ڌيان رکي. کيس اهو پڻ معلوم هجڻ گهرجي ته ڪاڏي پيٽي جي شين ۾ ڪهڙا ڪهڙا جزا شامل ڪرڻ ضروري آهن ۽ انهن جو ڪيترو مقدار هجڻ گهرجي. ان کانپوءِ بدن جي مڙني ضرورتن پٽاندڙ ڪاڏي پيٽي جي شين جي چونڊ ڪري. گڏوگڏ ڪوشش ڪري ضروري ۽ لاپائتي خوراڪ کي اهڙيءَ طرح رڌي جو اهي مزيدار ٿي پون.

ڀاڻ ﷺ جن فرمايو آهي ته، ”مڙس کان وڌيڪ عورت جو فرض آهي ته هوءُ گهر جي ڌيئي کي ٻاري ۽ سنا ۽ وڻندڙ ڪاڏا رڌي.“  
هڪ عورت حضور ﷺ جي خدمت ۾ عرض ڪيو ته، ”مڙس جي گهر ۾ عورت جي خدمت جو ڪهڙو درجو آهي؟“ فرمايائون، ”هوءُ گهر هلائڻ لاءِ جيڪو به ڪم ڪندي، تنهن لاءِ خدا مٿس باجهه ڪندو ۽ جيڪو ماڻهو خدا جو پيارو هوندو، سو خدا جي عذاب کان بچيل رهندو.“

ماڻهوءَ جون غذائي ضرورتون سڌائين هڪجهڙيون نه هونديون آهن. مختلف سن، سالن ۽ حالتن پٽاندڙ ڪاڏي ۾ فرق پيدا ٿيندو رهندو آهي جهڙوڪ: ننڍا ٻار ۽ نوجوان جيئن ته واڌويجهه جي حالت ۾ هوندا آهن، تنهن ڪري کين معدنيات خاص ڪري ڪيلشم جي گهڻي ضرورت هوندي آهي. سندن ڪاڏي ۾ اهي شيون ضرور شامل هجن جن ۾ اهي جزا موجود هجن. ٻيو ته جيئن ته ٻار ۽ نوجوان هر وقت مصروف هوندا آهن يعني پڇ ڊڪ ۽ راند روند ۾ سندن انرجي گهڻي ڪپندي آهي، تنهن ڪري کين انرجيءَ واري مواد جي جهڙوڪ: چرٻي، کنڊ ۽ نشاستي واري خوراڪ جي گهڻي ضرورت هوندي آهي، تنهن ڪري سندن ڪاڏي ۾ انهن شين جو خاص خيال رکڻ گهرجي. اهڙيءَ طرح هر ماڻهو جي غذائي گهرجن جو لاڳاپو سندن ڪم ڪار جي نوعيت جي لحاظ کان مختلف هوندو آهي، جهڙوڪ: هڪ مزدور کي چرٻي، کنڊ ۽ نشاستي واري خوراڪ جي گهڻي ضرورت پوندي آهي ڇو جو سندس ڪم ۾ گهڻي محنت هوندي آهي. پر جن ماڻهن جو ڪم ڪار گهڻو

ڏکيو ۽ محنت وارو ناهي هوندو. تن کي مزدور وانگر انهن شين جي گهرج نه هوندي آهي. اونهاري ۽ سياري جي خوراڪ جا پروگرام به هڪجهڙا نه هوندا آهن. هڪ بيمار جي خوراڪ وري چڱي ڀلي ماڻهوءَ جي خوراڪ کان مختلف هوندي آهي. عام ڪري هڪ بيمار لاءِ هلڪي ۽ طاقتور خوراڪ تيار ڪرڻ گهرجي. سندس کاڌي پيتي جي باري ۾ ڊاڪٽر سان صلاح ڪرڻ گهرجي. بهرحال هڪ سگهڙ عورت کي انهن مڙني ڳالهين جو خيال رکڻ گهرجي ۽ هر ڀاتيءَ جي طبيعت پٽاندڙ کاڌو تيار ڪرڻ گهرجي.

اهو نڪتو ٻڌڻ ڏهن ۾ رهي ته چاليهن سالن جي عمر کان پوءِ عام ڪري ماڻهو ٽولهه جي بيماريءَ ۾ وڃي ويندو آهي. ڪجهه ماڻهو ٽولهه کي صحت جي نشاني سمجهندا آهن پر اهو خيال بلڪل غلط آهي. ٽولهه کي هڪ خطرناڪ بيماري چيو ويندو آهي، جنهن ڪري ٻيون به ڪيتريون ئي بيماريون پيدا ٿينديون آهن. ٽلهه ماڻهو مختلف بيمارين جهڙوڪ: بلڊپريشر، دل، رڳن جي سختي، منا پيشاب، گال بليڊر ۽ بُڪي ۽ جيري جي بيمارين جي ور چڙهي ويندا آهن. ڊاڪٽرن جي تجربي ۽ وييمي ڪمپنين جي انگن اکرن مان ان ڳالهه جي تصديق ٿئي ٿي ته سنهن ماڻهن جي عمر ٽلهن ماڻهن جي عمر کان گهڻي ٿيندي آهي. چاليهن سالن کانپوءِ ماڻهوءَ جي بدن جي ڦڙتائپ ۾ گهٽتائي اچي ويندي آهي، تنهن ڪري کيس چرٻي، کنڊ ۽ نشاستي واري خوراڪ جي گهٽ ضرورت پوندي آهي. ان عمر ۾ بدن ۾ سگهه پيدا ڪرڻ واري مشينري جيڪا ڪيلريز (Calories) کي انرجيءَ ۾ بدلائيندي آهي، پنهنجو ڪم ڪرڻ ختم ڪري ڇڏيندي آهي، جنهن ڪري ڪيلريز ڪونه بدليبيون آهن ۽ چيلهه ۽ رڳن جي چوڌاري ۽ بدن جي مختلف عضون ۾ گڏ ٿي ٽولهه ڪنديون آهن. ٽولهه جو سنو علاج اهو آهي ته گهٽ کائجي، خاص ڪري چرٻي، کنڊ ۽ نشاستي وارن کاڌن ۾ گهٽتائي ڪري ڇڏڻ گهرجي.

جن عورتن کي پنهنجي مڙس سان محبت آهي تن کي گهرجي ته اهي جيئن ئي پنهنجي مڙس ۾ ٽولهه جا آثار ڏسن تنهن هڪدم سندس خوراڪ جي پروگرام تي ڌيان ڏين. مڙس کي گهڻو کائڻ نه ڏجي. سٺپ وارين شين، منائي ۽ ملائي جي واپرائڻ تي صفا پابندي هڻي ڇڏجي. کنڊ ۽ نشاستي واري خوراڪ جهڙوڪ: ماني ۽ چانور ٽولهه پيدا ڪندا آهن، تنهن ڪري مڙس کي اهو شيون گهٽ ڏجن پر انهن جي بدران پروٽين وارا کاڌا جهڙوڪ: بيضو، ڳئون، پڪري ۽ جهريڪين جو

گوشت، فکڙ، مڇي ۽ پنير جو گهڻو استعمال ڪرائجي، چوڄو ان خوراڪ جي ڪري بڪ به پوري ٿيندي ۽ منجهن ڪيلريز به گهٽ هونديون آهن. ان عمر ۾ کير مان ٺهيل شيون به واپرائجن ته چڱو. جيڪڏهن ڊاڪٽر جهليو نه هجي ته پوءِ ميوو ۽ پاجيون به مناسب آهن. ان ڏس ۾ ڊاڪٽر سان صلاح ڪرڻ گهرجي. جنهن عورت کي پنهنجي مڙس سان پيار آهي، تنهن کي انهن مڙني نڪتن جو خاص خيال رکڻ گهرجي. حقيقت ۾ سندس صحت ۽ چڱيلائي زال جي ئي هٿ ۾ آهي. اها جيڪو به پڇائيندي، تنهن کي هو ضرور ڪائيندو. پيٽ! جيڪڏهن تون مڙس مان ڪڪ ٿي آهين ۽ رن زال ٿيڻ چاهين ٿي ته پوءِ ان جو سولو طريقو اهو آهي جو تون کيس گهڻو ٻڌل ڪاڏا ۽ مٺايون تيار ڪري ڏي ته ڪارائيس. گڏوگڏ کيس چانور، ماني ۽ ٻيا مزيدار ۽ سٺيا ڪاڏا ڪارائجن ته جيئن رن زال ٿيڻ ۾ توکي ڪا دير نه لڳي ۽ تون ڪانئس جلد چوٽڪارو حاصل ڪري وٺين.

پڙهندڙن کي اهو ڄاڻڻ گهرجي ته قدرت جي عام عطائن سان سندن بدن لاءِ ضروري مواد کين سادي ۽ فطري ڪاڏي مان ئي ملي سگهي ٿو. جيڪڏهن گهر ڏيائي، طاقت ۽ صحت واري خوراڪ کان سونهين آهي ۽ کيس ڪاڏي پچائڻ ۾ مهارت آهي ته پوءِ هوءَ سادين پاجين، دالين، پٽائن، مٺائين ۽ گجرن مان مزيدار ۽ صحت لاءِ فائدي وارو ڪاڏو تيار ڪري سگهي ٿي. پر ان لاءِ ڍنگ ۽ هوشيارپ نهايت ضروري آهي.

### مهمان نوازي:

مهمان نوازي به زندگيءَ جي ڪمن ڪارين منجهان هڪ آهي. مهمان نوازي هڪ تمام سٺي رسم آهي جنهن وسيلي دلين ۾ محبت پيدا ٿيندي آهي، نفرت ۽ بياڻي ختم ٿيندي آهي ۽ اهڙيءَ طرح لڳ لاڳاپا سگهارا ٿيندا آهن. هونئن به دوستن ۽ مٿن مائتن وٽ اچڻ ويڃڻ ۽ ڪجهه وقت گڏجي ويهڻ هڪ سٺي تفريح سمجهي ويندي آهي.

ڀاڻ سڳورن ﷺ فرمايو آهي ته، ”مهمان جو رزق آسمان کان لهندو آهي. مهمان کي ڪاڏو ڪارائڻ سان ميزبان جا ڏوهه بخشيا ويندا آهن.“

امام علي رضا رح فرمايو آهي ته، ”سخي ماڻهو ٻين جي ڪاڏي مان ڪائيندا آهن ته جيئن سندن ڪاڏي مان وري اهي به ڪائين پر ڪنجوس ٻين جي ڪاڏي مان نه ڪائيندا آهن ته متان اهي به سندن ڪاڏي مان ڪائين.“

زندگيءَ جي هن وٺ وٺان ۾ ماڻهوءَ جي دل ۽ دماغ کي آرام ۽ سکون جي

ضرورت هوندي آهي تنهن ڪري اهو سڪون ۽ آرام حاصل ڪرڻ لاءِ کيس وفادار ۽ پيار ڪندڙ دوستن ۽ متن مائٽن سان ويهڻ گهرجي. پنهنجو حال احوال ڏئي وٺي دل جو بار هلڪو ڪجي. وڻندڙ ڳالهه ٻولهه وسيلي ڪچهريءَ ۾ رونق پيدا ڪجي ۽ وقتي طور تي زندگيءَ جي مشڪلاتن ۽ پريشانين کي وساري ڇڏجي، گهمجي ڦرجي، دل وندرائجي ۽ دوستيءَ جي ٻنڌڻن کي اجا به سگهارو ڪجي.

مهمان نوازي ڏاڍي پلي شيءِ آهي ۽ شايد ئي ڪوان جي خوبين کان انڪار ڪري پر ان ڏس ۾ به مشڪلاتون آڏو اينديون آهن ۽ ماڻهو جيترو تي سگهندو اٿن، انهن کان بچڻ جي ڪوشش ڪندا آهن.

**پهرين مشڪل:** زندگيءَ جي رنگا رنگيءَ ۽ هڪٻئي کان اڳتي نڪري وڃڻ جي لالچ زندگيءَ کي ڏاڍو ڏکيو بڻائي ڇڏيو آهي. گهر جو ضروري سامان، جيڪو اڳي ضرورتن کي پوري ڪرڻ ۽ آرام ۽ سهولت لاءِ هوندو هيو هاڻي پنهنجي حقيقي اهميت وڃائي رهيو آهي. ان ڳالهه مهمان نوازي ۽ دوستن جي اچ وڃ ۾ گهٽتائي پيدا ڪري ڇڏي آهي. اڄڪلهه گهٽ ماڻهو مهمانن جي اچڻ تي سرها ٿيندا آهن. ڪي وري مهمانن جي اچڻ کان ان ڪري لنوائيندا آهن جو کين زندگيءَ جو معيار مٿانهون ڪرڻ جي ڳڻتي لڳل هوندي آهي ۽ اهي ڪونه چاهيندا آهن ته مهمانن تي پئسا ڏوڪڙ خرچ ڪيا وڃن.

پيڻا ڇا تنهنجا مٽ مائٽ تنهنجي گهر جو ٺٺ نانگر ۽ سجاوٽ کي ڏسڻ ايندا آهن؟ جيڪڏهن ائين آهي ته پوءِ چڱو آهي ته دڪان، شوروم ۽ ميوزم ڏسڻ وڃن. ڇا تون ٺاهه ٺاهه جي شين جي گهر ۾ نمائش لڳائي آهي ۽ پاڻ پڌائڻ لاءِ کين گهر اچڻ جي نيند ڏيندي آهي؟ هڪ ٻئي وٽ اچڻ وڃڻ ان ڪري ٿيندو آهي ته جيئن سڪ ۽ محبت وڌي ۽ وندر وروهن ٿئي. مهمان تنهنجي گهر کائڻ ۽ نظارا ڏسڻ ڪونه ايندا آهن. تنهنجو اهو ڏيکاءُ کين پسند ڪونهي. کين سادگي ئي وڻندي آهي، پر سندن اها همت ڪونهي جو ان ڏيکاءُ جهڙي ڪڏي رسم کي ختم ڪري سگهن. جيڪڏهن تون سندن مهمان نوازي سادگيءَ سان ڪندين ته اهي ڏاڍا خوش ٿيندا. تنهن ڪري چڱو آهي ته ڏيکاءُ ڇڏي سادگيءَ جي واٽ تي هلجي. سادگي ئي مڙني مسئلن جو حل آهي.

**ٻي مشڪل:** مهمان نوازي ڪو سولو ڪم ڪونهي پر عورتن جي ڏکين ڪمن مان هڪ آهي. ڪڏهن ائين به ٿيندو آهي ته مهمانن جي خدمت

ڇاڪريءَ لاءِ زال کي جهٽ پٽ بندوبست ڪرڻو پوندو آهي. تڪڙ ۾ کاڌا مرضيءَ مطابق تيار نه ٿي سگهندا آهن. اهڙيءَ حالت ۾ هڪ پاسي ته مڙس ڪاوڙجي ويندو آهي ته مان هيڏا سارا ڏوڪڙ خرچ ڪيا، تنهن هوندي به منهنجي عزت ڏوڙ ۾ ملي وئي. ٻئي پاسي وري زال ناراض ٿيندي چوندي آهي ته مان هيڏي ساري تڪليف ڪئي، پر پوءِ به مهمانن جي آڏو منهنجي گهٽتائي ٿي ۽ اهي هاڻي مون کي اينگي ۽ اياڻي سمجهندا. ان ڳالهه جي ڪري گهڻا ماڻهو مهمان نوازيءَ کان لنوائيندا آهن. کين اهو ڪم ڏاڍو ڏکيو لڳندو آهي.

پيڙا اسان مڃون ٿا ته مهمان نوازي سڻاڻو ڪم ناهي. پر اصل مسئلو اهو آهي ته ميزبان عورت مهمان نوازيءَ جي طور طريقن کان اڻڄاڻ هوندي آهي ۽ چاهيندي آهي ته جهٽ پٽ ۾ تريءَ تي بهشت ناهي وئي. جيڪڏهن عورت سڀيتي ۽ تجربڪار آهي ته پوءِ سٺي نموني سان دعوت جو بندوبست ڪري سگهي ٿي.

هيٺ اسان مهمان نوازيءَ جا ٻه نمونا ڏيون ٿا. انهن مان اوهان کي جيڪو وڻي سو چونڊيو:

پهريون نمونو: مڙس گهر اچي زال کي چئي ٿو ”خميس تي ڏهه ماڻهو رات جي مانيءَ تي ايندا.“ زال مهمانن جو ٻڌي ڊڄي وڃي ٿي ۽ اعتراض ڪري ٿي. مڙس دليلن وسيلي ۽ خوشامد ڪري کيس راضي ڪري ٿو ته اها دعوت ضرور ڪرڻي آهي. ڪيئن به ڪري ان جو بندوبست ڪرڻو آهي. نيٺ خميس جو ڏينهن به اچي پهتو مڙس سامان وٺڻ گهر کان ٻاهر اچي ٿو. رستي ۾ سوچي ٿو ته ڇا ڇا وٺڻ گهرجي. آخرڪار قسمن قسمن شيون وٺي منجهند ڌاري گهر موٽي اچي ٿو. زال جو ڪم منجهند کان پوءِ شروع ٿئي ٿو. مانجهاندو ڪيو نه ڪيو جهڙو. هوءَ ڪم کي لڳي وڃي ٿي. کيس ڪيترائي ڪم ڪرڻا آهن. ڀاڄيون، پٽاڻا ۽ بصر صاف ڪري وڌيا آهن، دال چونڊڻي آهي، چانور صاف ڪري پڇائي رکڻا آهن، گوشت ڌوئي ڦيمو ڪرڻو آهي، ڪڪڙ پيڇڻو آهي، ڪباب ٺاهڻا آهن، ٻوڙ ڏڻو آهي، پلاءِ ڏڻو آهي، چانهه جو سامان نيڪ ڪري رکڻو آهي، ٿانوَ ڌوڻا آهن ۽ ڊرائنگ روم کي نيڪ ڪرڻو آهي. هيڏا سارا ڪم، ويچاري ڪري ته آخر ڪيئن ڪري؟ ڀاڄي وڍڻ ويهي ٿي ته کيس کاتي ڪونه ٿي لپي. ٻوڙ ڏڻ مهل ڏسي ته بصر ته آهن ئي ڪونه ۽ چانور چلهي تي چاڙهي ڏنائين ته لوڻ ختم ٿي ويو آهي. جنهن شيءِ جي ضرورت پوي ٿي اها لپي ڪانه ٿي. وري ڏييءَ ۽ پٽ

کي ٿي دڙڪا ڏي. مٿان وري مصيبت اها جو کاڌو رڌڻ مهل گئس ختم ٿي وڃي ٿي.

ائين ڪندي دروازي تي گهٽتي وڃي ٿي ۽ هڪ هڪ ڪري مهمان اچڻ شروع ٿين ٿا. ويچارو مڙس پنهنجي زال جي پريشانيءَ ۽ بي چينيءَ کي ڏسي ڌڙڪندڙ دل سان مهمانن جو آڌرڀاءُ ڪري ٿو. دعا سلام ۽ خير خيريت پڇڻ کان پوءِ هو رڌڻي ۾ چانهه کڻڻ لاءِ وڃي ٿو پر اُتي چانهه جو پاڻي به چُلهي تي رکيل ڪونهي. ڏيڻ يا پٽ کي دڙڪا ٿو ڏئي ته چانهه جو پاڻي اُهرڻ لاءِ چو نه رکيو اٿو. خير چانهه تيار ٿي ته خبر پئي ته ڪير گرم ڪونه ٿيو آهي. خدا خدا ڪري مس چانهه ٺهي ۽ ڪجهه ڪوپ مهمانن جي اڳيان رکيا ويا. مڙس جو نظرون مهمانن تي کُتل آهن پر دل ۽ ذهن رڌڻي ۾ اٽڪيل آهي، جو کيس خبر آهي ته رڌڻي ۾ ڪهڙو ويل مثل آهي. مهمانن جو مزدار ڳالهين به کيس ڪونه ٿيون وڻن. هو دعوت جي انجام کان ڊنل آهي. ٻيو ته جڏهن مهمان پنهنجا ويجهڻا مائٽ هوندا آهن ته پڇندا آهن ته توهان جي گهرواري ڪٿي آهي؟ مڙس جواب ڏيندو آهي ته هوءُ ڪم پئي ڪري، بس اجهو آئي. هوءُ به نيٺ مجبور ٿي ڪم اڌ ۾ ڇڏي مهمانن وٽ هلي ايندي آهي. ڌڪندڙ دل ۽ خشڪ چين سان کين سلام ڪري حال احوال پڇندي آهي. هن جي لاءِ ڪجهه دير وڻن ويهڻ ممڪن نه هوندو آهي تنهن ڪري هوءُ کانئن بهانو ڪري واپس رڌڻي ۾ هلي ايندي آهي. نيٺ کاڌو تيار ڪيو ويندو آهي پر اهي کاڌا جيڪي ان حالت ۾ تيار ڪيا وڃن تن جي سواد جي باري ۾ ڪجهه ڳالهائي به نه ٿو سگهجي. کاڌي رڌڻ مان واندڪائي ملڻ کان پوءِ کيس سلاڌ ٺاهڻو آهي، ڏهيءُ جو راتو ٺاهڻو آهي، گولي مان ڪٽائڻ ڪيڙي آهي جيڪڏهن ٿانوَ ڌوئل نه آهن ته اهو الڳ مسئلو هوندو آهي. بدقسمتي اها جو ٿانوَ به هڪ هنڌ رکيل ناهن ان ڪري انهن کي هتان هُتان ڳولڻو آهي. خير ماني ڪائي مهمان ته هليا ويندا آهن پر خبر پوءِ پوندي آهي ته کاڌي سان ڪهڙو حشر ٿيل هو. ڪنهن شيءِ ۾ لوڻ گهٽ هوندو آهي ته ڪا وري صفا ڦڪي هوندي آهي، ڪا شيءِ سڙي ويندي آهي ته ڪا وري ڪچي رهجي ويندي آهي ۽ تڪڙ ڪري کانئس ڪجهه طعام اُٿڻ به وسري ويندا آهن. زال کي رات جو ٻارهي هڪ وڳي واندڪائي ملندي آهي پر ٿڪاوٽ ڪري سندس سنڌ سنڌ پيو ڇيچلائيندو آهي. ايتري تائين جو ويچارڻ کي منجهند کان وٺي اڌ رات تائين ساهه پٽڻ جيتري مهلت به ڪونه ملي هئي ۽ مهمانن سان ڪجهه

ڊير ويهي ڪچهري ڪرڻ جو به کيس موقعو ڪونه مليو هو. مرد کي ته سواءِ پريشاني ۽ ڪاوڙ جي ڪجهه هٿ ڪونه آيو. هيڏا سارا پئسا خرچ ٿيا پر پوءِ به ڪاڏو صحيح نموني ڪونه رڌجي سگهيو. ٿي سگهي ٿو ته هو زال سان جهيڙو ڪري ۽ ٽڪل ٽٽل زال کي گهٽ وڌ ڳالهائي. اهڙي طرح دعوت جي ڪري نه رڳو اهو ته زال مڙس کي ڪو فائدو ناهي ملندو پر ڪڏهن ڪڏهن اهڙيون دعوتون ٻنهي جي وچ ۾ شديد چڪتاڻ جو ڪارڻ بڻبيون آهن. جيڪڏهن خير سان ڪم ٿي ويو ته آئيندي اهڙي دعوت کان توبه ڪري ڇڏيندا آهن.

مهمان به جيئن ته ميزبانن جي پريشانيءَ کي سهي ڪري وٺندا آهن تنهن ڪري کين ڪاڏي پيٽي مان ڪو مزو ڪونه ايندو آهي ۽ دل ئي دل ۾ چوندا آهن ته اجايو اهڙي دعوت ۾ آياسين. پاڻ به پريشان ته ميزبان به پريشان. ڇا توهان کي خبر آهي ته انهن پريشانيون جو ڪارڻ ڪهڙو آهي؟ ان جو سبب رڳو زندگيءَ ۾ بي ترتيبيءَ ۽ مهمان نوازي جي فن کان اڻ ڄاڻائي آهي نه ته مهمان نوازي هروڀرو ايڏو ڏکيو ڪم به ناهي.

ٻيون نمونو: مرد گهر ۾ داخل ٿئي ٿو ۽ زال کي چئي ٿو ته مان جمعي جي شام جو ڏهن دوستن کي مانيءَ جي دعوت ڏني آهي. زال ورائيو ته نيڪ آهي. ڀلا ڇا ڇا تيار ڪجي؟ ان کان پوءِ ٻئي گڏيل صلاح ڪري ڪاڏي جي فهرست ٺاهين ٿا ۽ پڻ ڪاڏي جي شين جو مقدار نوٽ ڪري ڇڏين ٿا. هڪ ڀيرو وري ان فهرست کي ٻيهر ٿا پڙهن ته متان ڪٿي ڪا شيءِ رهجي نه وئي هجي. جيڪڏهن ڪا شيءِ گهربل مقدار ۾ موجود آهي ته ان کي فهرست مان ڪاٽي ٿا ڇڏين. دعوت ۾ جيتوڻيڪ اڃا هڪ ڏينهن باقي آهي تڏهن به ٿورا گهڻا ڪم ڪري ٿا ڇڏين. جهڙوڪ: گهر جي صفائي ڪرڻ، ڀاڄيون وڍي رکڻ، چانورن ۽ دال کي چونڊي رکڻ، نمڪ دائيءَ ۾ لوڻ پري رکڻ ۽ ضرورت جي ٿانورن کي ڌوئي رکي ڇڏڻ. مطلب ته جيڪي ڪم پهرين ڪرڻ جهڙا هئا سي اڳ ۾ ئي ٿي وڃن ٿا. (ڪجهه طعام جهڙوڪ: ڪيرٽي ۽ ڪسٽرڊ هڪ ڏينهن اڳ ناهي فرج ۾ رکي سگهجي ٿي ۽ ڪبابن جو قيمو پڻ اڳ ۾ ئي پيهي رکي سگهجي ٿو.) جمعي جي صبح جو نيرن کان پوءِ ڪجهه ڪم ڪري سگهجن ٿا. جهڙوڪ: گوشت وڍي رکڻ، ڪڪڙ کي صاف ڪري ڀڄي رکڻ، بصر وڍي تهڪائي رکڻ، مصالحا ڪٽي رکڻ ۽ چانور ڀڄائي رکڻ. مطلب ته ڪجهه ڪم منجهند کان اڳ ۾ ئي ٿي ويندا آهن. ظاهر آهي ته جڏهن اهي ڪم دلچاءِ سان ٿيندا ته پوءِ زال لاءِ باقي رهيل



ڪم ڏکيا نه هوندا آهن. مانجهاندو ڪرڻ کان پوءِ ٿوري دير آرام ڪري پوءِ هوءَ وري رڌڻو وڃي سنڀاليندي آهي. ڪم ڪو گهڻو ناهي ڇو جو اڳوات ئي گهڻو ڪم ٿي چڪو آهي ۽ سمورو سامان به ترتيب سان رکيل آهي. باقي ڪم به ڪلاڪ ٻن ۾ ختم ٿي ويو. ان کان پوءِ پاڻ صاف سٿرا ڪپڙا پائي تيار ٿي وئي. مهمانن جي اچڻ کان اڳ ۾ چانهه جو پاڻي اڀرڻ لاءِ رکي ڇڏيائين. جيڪڏهن مهمان مائٽ ۽ محرم آهن ته پوءِ پاڻ ئي اڳتي وڌي کين آڌر پاءُ ڪيائين ۽ بنا ڪنهن ڳڻتيءَ جي سندن خدمت چاڪريءَ ۾ لڳي وئي. چانهه پيئڻ کان پوءِ ٻارڙن ۽ مڙس جي مدد سان دسترخوان تي کاڌو لڳايائين. مهمانن خوشيءَ ۽ دلچاءِ سان کائي ڍڪيو.

نتيجو: مهمان مزيدار کاڌي سان گڏ سڪ محبت ۽ پنهنجائپ جهري نعمت کان ڀڻ لطف وٺندا ۽ ڏاڍي خوشي محسوس ڪندا، ان رات سٺين يادن ۽ ميزبان جي ٻهڪندڙ چهرِي کي ڪڏهن به ڪونه وساريندا ۽ ميزبانن جي گرمجوشيءَ ۽ گهر ڏيئيءَ جي ڀڻ واکاڻ ڪندا. مڙس به دلچاءِ سان ڪجهه ڪلاڪ مهمانن سان گذاري ڏاڍو خوش ٿيندو ۽ اهڙي سگهڙ زال تي، ناز ڪندو جنهن ايڏي سٺي دعوت جو بندوبست ڪيو. ۽ اهڙيءَ طرح لائق زال ۽ گهر سان سندس دلچسپي وڌي ويندي.

جيئن ته زال به دعوت جو بندوبست مزي مزي سان ڪيو هو تنهن ڪري هوءَ به ٽڪل بنهه ناهي، پنهنجي مڙس ۽ مهمانن جي اڳيان سندس عزت ۾ واڌارو ٿيو آهي ۽ پاڻ به خوش آهي ته ڪنهن ڏکيائي ۽ پريشانيءَ کان سواءِ مهمانن جي سٺي خدمت چاڪري ٿي وئي. انهن ٻنهي نمونن کي پڙهڻ کان پوءِ اوهان کي جيڪو وڻي تنهن تي عمل ڪجو.

### گهر جو خرچ پڪو هلائيندڙ:

گهر جي خرچ پڪي جو بندوبست عام ڪري مرد جي ذمي ئي هوندو آهي. مرد ڏينهن رات محنت ڪري ڪٽنب جون ضرورتون پوريون ڪندو آهي. ان لاڳيتي ڪم کي شرعي ۽ انساني فرض سمجهندي دل سان نڀائيندو آهي، پنهنجي ڪٽنب جي آرام ۽ سک ڪاڻ هر قسم جي تڪليف ۽ پريشاني کي خوشيءَ سان برداشت ڪندو آهي ۽ ڪٽنب کي خوش ڏسي پاڻ به پيو ٻهڪندو آهي پر زال مان اها اميد ضرور رکندو آهي ته هوءَ پئسن ڏوڪڙن جو قدر ڪري،

اجائي خرچ کان پاسو ڪري ۽ گهر جي خرچ پڪي ۾ سڀاڻپ کان ڪم وٺي يعني زندگيءَ جي ضرورتن ۽ مکيه شين جي درجي بندي ڪري جهڙوڪ: کاڌي پيئي، لتي ڪپڙي، گهر جي مسواڙ، بجلي، پاڻي، گئس، ڊاڪٽر ۽ دوائن جي خرچ کي پهرين نمبر تي رکي، گهٽ ضروري شين يعني گهر جي سامان کي ٻئي نمبر تي رکي ۽ وري غير ضروري شين کي ٽئين نمبر تي رکي. مڙس اجائي خرچ کي هڪ قسم جي بي قدر ۽ ناشڪري سمجهندو آهي.

مڙس کي جيڪڏهن زال تي ويساهه ٿي وڃي ته سندس محنت جي ڪمائيءَ کي اجاين خرچن ۾ نه اڏايو ويندو ته پوءِ هو آمدني وڌائڻ ۾ دلچسپي وٺندو ۽ پاڻ به اجائي خرچ کان پاسو ڪندو پر جيڪڏهن ڏسندو ته سندس زال اجاين ۽ غير ضروري لٽن ڪپڙن ۽ هار سينگار ۽ ٻين غير ضروري شين تي خرچ ڪري ٿي ته پوءِ مٿانئس ويساهه ڪجي ويندو آهي ۽ پوءِ هو محنت ڪرڻ کان ڪيپائيندو آهي ۽ پنهنجي دل ۾ سوچيندو آهي ته بي قدرن کي ڪمائي ڪارائڻ جي ڪابه ضرورت ناهي. مان ته ڏينهن رات محنت ڪري ڪمايان ٿو پر گهر وارن کي اجاين خرچن تي ڏوڪڙ اڏائڻ کان سواءِ ٻي ڪا به ڳڻتي ڪونهي. اهو به ٿي سگهي ٿو ته هو عياشيءَ ڏانهن لاڙور ڪري ۽ پوءِ توهان ويٺا بڪون ڪاٽيو.

پيٽل! تنهنجو مڙس جيڪي ڪجهه ڪمائي آڻي ٿو سو سڀ توکي ڏئي ڇڏيندو آهي ڇاڪاڻ ته تون گهر جو خرچ پڪو هلائين ٿي پر ان جو مطلب اهو ناهي ته تون ان ڪمائي جي اصل مالڪيائي آهين. ان ڪمائيءَ جو مالڪ شرعي ۽ قانوني طور تي تنهنجو مڙس ئي آهي تنهن ڪري سمورا خرچ تنهنجي مڙس جي موڪل سان ئي هلاڻ گهرجن. سندس مرضيءَ کان سواءِ توکي ڪوبه خرچ ڪرڻ يا ڪنهن کي سوکڙيون پاڪڙيون ڏيڻ جو ڪو حق ناهي. اهو ته ٺهيو پر تون پنهنجي مائٽن کي به سندس مرضيءَ کان سواءِ ڪجهه نه ٿي ڏئي سگهين. تون پنهنجي ڪٽنب جي امانتدار آهين ۽ ان ڏس ۾ توتي اها ذميداري آهي ته امانت ۾ خيانت نه ڪر، نه ته قيامت ڏينهن توکان ضرور پڇاڻو ٿيندو.

حضور ﷺ جن فرمايو آهي ته، ”زال پنهنجي مڙس جي مال ملڪيت جي سنڀاليندڙ ۽ امانت دار آهي ۽ ان ڏس ۾ مڙس ذميداري آهي.“

هڪ عورت حضور ﷺ کان پڇيو ته، ”مڙس جا زال تي ڪهڙا حق آهن؟“ پاڻ فرمايائون ته، ”سندس فرمانبردار هجي، چوڻ موٽائيندڙ نه هجي ۽ سندس مرضيءَ کان سواءِ ڪا به شيءِ ڪنهن کي نه ڏي.“

پاڻ ﷺ جن فرمايو آهي ته، ”توهان مان ڀلي عورت اها آهي جيڪا گهٽ

خرچ ڪري“

عورتن جا مشغلا:

اهو صحيح آهي ته ڪٽنب جا خرچ پڪا پورا ڪرڻ مرد تي واجب آهي ۽ عورتن تي ان ڏس ۾ شرعي طور ڪا به ذميداري لاڳو نه ٿي ٿئي پر تنهن هوندي به عورتن کي ڪونه ڪو ڪم ضرور ڪرڻ گهرجي. اسلام ۾ بيڪار ۽ واندو ويهندڙ کي ننڍو ويو آهي.

حضرت امام جعفر صادق رح فرمائي ٿو ته، ”خدا پاڪ کي گهڻي واندڪائي ۽ گهڻو سمهڻ ڪونه وٺندا آهن.“

عورتن جي سردار بيبي فاطمه زهرا رضه به گهر جا هڙتي ڪم ڪار پاڻ ئي ڪندي هئي.“

ماڻهو ضرور تمند هجي توڙي آسودو، ڪيس ڪونه ڪو ڪم ضرور ڪرڻ گهرجي ۽ پنهنجي وقت کي اجايو وڃائڻ نه گهرجي. ڪم ڪري ۽ پنهنجي دنيا پاڻ آباد ڪري. جيڪڏهن ڪو ضرور تمند آهي ته پنهنجي آمدني کي پنهنجي گهريلو ضرورتن تي خرچ ڪري ۽ جيڪڏهن حاجتمند ناهي ته پوءِ ڪيس غريبن جي مدد ڪرڻ گهرجي. اجائي ويهڻ سان ٽڪاوت، ڏک ۽ مونجهارا پيدا ٿيندا آهن ۽ ڪيتريون ئي جسماني ۽ نفسياتي بيماريون ۽ اخلاقي بُرايون واندڪائيءَ ڪري ٿينديون آهن.

عورتن لاءِ پلو اهو آهي ته گهر جو ڪم ڪار ڪن، مڙس جي سار سنڀال لهن ۽ ٻارن جي پالنا ڪن. هنر مند عورتون پنهنجي سڻاڻ ۽ سگهڙاڻپ جي ڪري پنهنجي گهر کي بهشت جهڙو، نيڪ ٻارڙن جي تعليم ۽ تربيت جو مرڪز ۽ زندگيءَ جي ڊوڙ ۾ مصروف پنهنجي محنتي مڙس لاءِ سٺو آرام گاهه بڻائي سگهن ٿيون. حقيقت ۾ اهو ڪم نهايت مانائتو ۽ مٿانهون آهي.

حضور ﷺ جن فرمايو آهي ته، ”عورت جو جهاد اهو آهي ته هوءَ مڙس جي چڱيءَ طرح سار سنڀال لهي.“

حضرت ام سلمه، حضور ﷺ جن کان پڇيو ته، ”عورت جي، گهر ۾ ڪم ڪرڻ جي ڪيتري فضيلت آهي؟“

فرمايائون ته ”هراها عورت جيڪا گهر جي ڪم ڪار جي ڏس ۾ سڌاري ڪاڻ ڪا هڪ شيءِ هڪ هنڌان ڪڍي ٻئي هنڌ رکي ٿي ته ان ڪم جي ڪري خدا مٿس رحمت ڪري ٿو ۽ جيڪو ماڻهو خدا جو پيارو ٿي ويندو، سو سندس

عذاب کان بچي ويندو.“

حضرت ام سلمه رضه عرض ڪيو ته ”يا رسول الله عورتن جي ثواب بابت ڪجهه وڌيڪ ٻڌيو؟“

ڀاڻ سڳورن ﷺ جن فرمايو ”جڏهن عورت ڳورھاري ٿيندي آهي ته خدا کيس ان ماڻهوءَ جيترو اجر عطا ڪندو آهي جيڪو پنهنجي نفس ۽ مال وسيلي خدا جي واٽ ۾ جھاد ڪندو آهي ۽ جڏهن هوءَ ٻار ڄڻدي آهي ته خدا کيس چوندو آهي ته تنهنجا گناهه معاف ڪيا ويا آهن ۽ هاڻي کان پنهنجا عمل ٻيهر شروع ڪر. هوءَ جڏهن پنهنجي ٻارڙي کي تڄ پياريندي آهي ته هر پيري اعمال نامي ۾ هڪ غلام آزاد ڪرڻ جيترو ثواب ملندو آهي.“

گهر جي ڪم ڪار ڪرڻ کان پوءِ عورتن کي واندڪائي به ملندي آهي. ان واندڪائيءَ جي وقت کي بيڪار سمجهي وڃائڻ نه گهرجي. چڱو ٿيندو ته واندڪائيءَ جي وقت ڀاڻ کي ڪنهن سٺي ڪم لاءِ مصروف رکجي، جهڙوڪ: ڪتاب رسالا پڙهڻ ۽ لپائڻن موضوعن تي تحقيق ۽ اڀياس جي نتيجن کي مقالي جي صورت ۾ لکڻ گهرجي ان سان اهو ٿيندو ته ٻيا به ان مان لاپ پرائي سگهندا. مختلف هنرن جهڙوڪ: مصوري، خطاطي، سلائي، ڀرت وغيره جهڙن ڪمن ۾، وقت کي سٺي نموني ڪتب آڻي سگهجي ٿو. انهن ڪمن وسيلي معاشي طور تي پنهنجي ڪتب جي مدد پڻ ڪري سگهجي ٿي. ٻيو فائدو اهو ٿيندو جو مصروف رهڻ ڪري ڪيترين ئي نفسياتي بيمارين ۽ ذهني ڪمزورين کان بچي سگهجي ٿو.

حضرت علي رضه فرمائي ٿو ته، ”خدا ان مؤمن کي، جيڪو ڪوبه ڪم ايمانداريءَ سان ڪندو آهي، ڏاڍو پائيندو آهي.“

بهر حال اها ڳالهه عورتن جي حق ۾ آهي ته اهي ڪنهن نه ڪنهن ڪم ۾ مصروف رهن ۽ سندن لاءِ ڀلا ڪم اهي آهن جيڪي گهر ۾ رهندي ڪري سگهجن ته جيئن گهر جا ڪم ڪار به ٿيندا رهن ۽ مڙس ۽ ٻارڙن جي چڱيءَ طرح سار سنڀال پڻ لهي سگهجي.

ڪي عورتون پسند ڪنديون آهن يا وري ضرورت محسوس ڪنديون آهن ته گهر کان ٻاهر به ڪو ڪم ڪيو وڃي. عورتن لاءِ سٺا ۽ مناسب ڪم ٽيچنگ ۽ نرسنگ آهن. ڪنڊر گارٽن ۾ ننڍن ننڍن ٻارڙن جي سکيا ۽ اسڪولن ڪاليجن ۾ چوڪرين کي پڙهائڻ ۽ سندن تربيت ڪرڻ هڪ نهايت مٿانهون

ڪم ۽ عورتن جي ڏانءُ ۽ شان وٽان آهي. عورتن جي بيمارين جو ڊاڪٽر ٿيڻ به سٺو ڌنڌو آهي. اهي هڙتي ڌنڌا عورتن جي مهربان ۽ نازڪ طبيعت وٽان آهن. ٻيو ته انهن ڪمن ۾ ڌارين مردن سان لهه وچڙ ڪونه ٿيندي آهي يا وري ٻنهي گهٽ ٿيندي آهي.

جيڪي عورتون گهر کان ٻاهر ڪم ڪرڻ چاهين تن کي هيٺيان نڪتا ذهن ۾ رکڻ گهرجن:

1- ڪم جي چونڊ ۾ پنهنجي مڙس سان صلاح ثواب ضرور ڪرڻ گهرجي ۽ ڪانئس موڪل به وٺجي. مڙس موڪل ڏي ڏي، اهو سندس مرضيءَ تي آهي پر جيڪڏهن زال جي ڪم ڪار ۾ ڪو نقصان ناهي ۽ گهر جي ڪم ڪار مڙس جي سار سنڀال ۽ ٻارن جي پالنا ۾ ڪو خلل نه ٿو پوي ته پوءِ مڙس کي گهرجي ته هو زال کي گهر کان ٻاهر ڪم ڪرڻ جي موڪل ضرور ڏيائين ڪرڻ سان هوءَ سماجي خدمت به ڪندي ته گهر جي معاشي مدد پڻ.

2- گهر کان ٻاهر جتي به ڪم ڪجي اتي مڪمل اسلامي پردي جو خيال رکجي. گهر کان ناهه جوڙ ۽ هار سينگار ڪري نه نڪرجي ۽ آفيس ۾ پڻ ڌارين مردن سان لهه وچڙ ٻنهن نه ڪجي. آفيس، ڪم ۽ خدمت جو هنڌ آهي نه ڪي نمائش ۽ چٽا پيٽي جو. انسان جي شخصيت جي سندر تا لٽن ڪپڙن ۽ زيورن سان ناهي ٿيندي پر سنجيدگي، شرافت، پنهنجي ڪم ۾ مهارت رکڻ ۽ ذميداريون سٺي نموني نڀائڻ سان ئي ٿيندي آهي. پنهنجي عمل ۽ ڪردار وسيلي هڪ مسلمان عورت واري وقار ۽ شرافت جو پرم رکجي. پاڻ به عزت سان رهجي ۽ پنهنجي مڙس جي لطيف احساسن ۽ جذبن کي به ضرب نه لڳائجي. پنهنجن خوبصورت ڪپڙن، زيورن ۽ هار سينگار کي گهر ۾ ئي ۽ رڳو پنهنجي مڙس لاءِ ئي ڪتب آڻجي.

3- گهر کان ٻاهر ڪم ڪار ضرور ڪجي پر گهر جي ڪمن ڪارين ۽ مڙس ۽ ٻارڙن جي سار سنڀال کان لاپرواهه نه ٿجي. گهر جي صفائي سٿرائي، رڌ پچاءُ، ٿانون ۽ ڪپڙن کي ڌوئڻ ۽ ٻيا گهريلو ڪم ذميداريءَ سان ڪرڻ گهرجن. توهان جي گهر ج انتظام ٻين گهرن جهڙو نه پر انهن کان به وڌيڪ سٺو هجڻ گهرجي. گهر کان ٻاهر ڪم ڪرڻ جو مطلب اهو هر گز نه هجڻ گهرجي ته گهر جي ڪمن ڪارين کي هٿ به نه لڳايو وڃي ۽ ٻارڙن ۽ مڙس کان لاپرواهه رهجي. گهر توهان جي آرام گاهه آهي جنهن کان لاپرواهي

ڪرڻ سٺي ڳالهه ناهي.

ٻاهر ڪم ڪندڙ عورتن جي مڙسن کي به نصيحت ٿي ڪجي ته اهي گهر جي ڪمن ڪارين ۽ ٻارڙن جي پالنا ۾ پنهنجي زالن جو هٿ ضرور وٺائين. ڪانئن اها اميد نه رکجي ته اهي آفيس جو ڪم به ڪنديون ته گهر جو سمورو ڪم به اڪيلي ئي ڪنديون، اهڙي قسم جي اميد رکڻ نه ته شرعي طور جائز آهي ۽ نه ئي وري ازدواجي زندگيءَ جي اصولن ۽ محبت ۽ وفاداريءَ جي لحاظ کان صحيح آهي. انصاف جي تقاضا ته اها آهي ته گهر جي ڪمن ڪارين کي پاڻ ۾ ورهايو وڃي ۽ هر هڪ پنهنجي وقت پتاندڙاهي ڪم ڪري.

4- جيڪڏهن توهان کي ٻارڙو آهي ته پوءِ يا ته کيس نرسريءَ ۾ داخل ڪرايو يا وري ڪنهن پروسسي جهڙي ساهيڙيءَ/ مت مائٽ وٽ ڇڏي ڪم تي وڃجي. ٻارڙي کي گهر ۾ اڪيلو ڇڏي وڃڻ نهايت جو کائڻو ڪم آهي. اڪيلائيءَ ۾ هو ڪا هاجيڪار حرڪت به ڪري سگهي ٿو يا وري اڪيلائيءَ ڪري منجهس ڊيڇڙو به پيدا ٿي سگهي ٿو ۽ اهڙيءَ طرح هو نفسياتي ۽ ذهني بيمارين جو شڪار ٿي سگهي ٿو.

5- جيڪڏهن تون پنهنجو ڪم ڪار بدلائڻ ٿي چاهين ته پوءِ ان ڏس ۾ مڙس سان صلاح ثواب ضرور ڪر ۽ سندس مرضي ۽ راءِ کي اهميت ڏيڻ گهرجي. جيڪڏهن هو ڪنهن ڪم جي حمايت نه ڪري ته پوءِ اهو ٻنهن نه ڪجي ۽ جيڪڏهن هو موڪل ڏئي ٿو ته پوءِ اهڙي ڪم جي چونڊ ڪجي جنهن ۾ ڌارين مردن سان گهٽ ۾ گهٽ لاڳاپو رکڻو پوي، ڇو جو اها شيءِ نه ته توهان جي حق ۾ آهي ۽ نه ئي وري سماج لاءِ. هر حال ۾ پنهنجي اسلامي پردي جو سدائين خيال رکجي ۽ گهرن کان ٻاهر نڪرڻ جي ته سادن ڪپڙن ۾ ۽ ميڪ اپ کان سواءِ ئي نڪرڻ جي.

**واندو وقت نه وڃائجي:**

گهر جو ڪم ڪار ايترو ته گهڻو هوندو آهي جو جيڪڏهن هڪ عورت ان کي سٺي نموني پورو ڪري ته باقي وٽس تمام ٿورڙو وقت وڃي بچندو. خاص ڪري ٻاراڻي گهر ۾ ته وقت بچائڻ ٻنهن مشڪل هوندو آهي. پر پوءِ به عورتن کي گهر جي ڪمن ڪارين مان ٿوري ٽڪي وانڌڪائي ضرور ملي ويندي آهي.

عورتون واندڪائيءَ جو وقت مختلف طريقن سان گذارينديون آهن. ڪي عورتون وري واندِي وقت کي ائين ئي وڃائي ڇڏينديون آهن ۽ ڪو به لاپائتو ڪم ڪونه ڪنديون آهن. وڻندڙن ته بنا ڪنهن ڪم ڪار جي بازار جو چڪر هڻي اينديون يا وري اوڙي پاڙي جي ٻين عورتن سان ويهي پرائي ڳلا غيبت ڪنديون. ڪي وري اهڙي موسيقي ٻڌنديون يا اهڙو لٽريچر پڙهنديون آهن جنهن مان وقت جي زبان، ذهني هيٺاڻ ۽ بداخلاقيءَ کان سواءِ ٻيو ڪجهه هڙ حاصل نه ٿيندو آهي. اهڙي قسم جي ماڻهن کي ڏاڍو نقصان پهچندو آهي، ڇو جو پهرين ته واندو وقت به ماڻهوءَ جي عمر ۾ ڳٽجي ٿو، تنهن کي ائين ئي وڃائي ڇڏڻ ڪا سٺي ڳالهه ناهي. جيڪڏهن اسان جا ٿورا گهڻا پئسا ڌوڪڙ وڃائجي ويندا آهن ته اسان جو آرام ڦٽي ويندو آهي پر عمر جي ڪجهه گهڙن کي به غنيمت سمجهي انهن مان فائدو وٺندو آهي. واندڪائيءَ جي وقت کي قيمتي سمجهندي ان کي لاپائتو ۽ مقصد وارو بنائي سگهجي ٿو.

ٻيو هي ته واندو ويهڻ ڏاڍو نقصانڪار آهي جنهن جا ڪيترائي اڳا نتيجا نڪري سگهن ٿا. ڪيتريون ئي نفسياتي ۽ ذهني بيماريون جن جي دانهن ڪيتريون ئي عورتون ڪنديون رهنديون آهن، واندِي ويهڻ ڪري ئي ٿينديون. واندِي ماڻهوءَ جو ذهن هيڏي هوڏي پٽڪندو رهندو آهي ۽ اهڙيءَ طرح منجهس ڪاوڙ ۽ چڙ پيدا ٿيندي آهي، تنهن ڪري سندس ذهن ڏٻرو ۽ روح مايوس ۽ بي چين رهندو آهي. سچ پچ ته اهو ماڻهو پاڳ وارو آهي جيڪو هر وقت ڪم ۾ رڌل رهي ٿو ۽ اهو ماڻهو نڀاڳو آهي جيڪو واندو ويهي پنهنجو قيمتي وقت وڃائي ٿو. ڪم ڪار ۾ رڌل رهڻ هڪ سڪون پهچائيندڙ عمل آهي جڏهن ته واندو ماڻهو گهڻو ڪري منجهيل، مايوس ۽ اداس رهندو آهي. ڇا اها ڏک جهڙي ڳالهه ناهي ته ماڻهو پنهنجي قيمتي زندگيءَ کي اجايو وڃائي ڇڏي ۽ منجهانس ڪجهه به هڙ حاصل نه ڪري.

پياري پيڙا تون به واندِي وقت مان، پوءِ ڪٿي اهو ٿوروئي چونه هجي، اڻ ڳڻيا فائدا وٺي سگهين ٿي. پلو ٿيندو ته ڪو علمي ادبي ڪم ڪجي يا وري پنهنجي ذوق پٽاندڙ ۽ پنهنجي مڙس سان صلاح ثواب ڪري ڪنهن مضمون جي چونڊ ڪجي ۽ پوءِ وري واندِي وقت ۾ ان مضمون بابت لکيل ڪتاب پڙهي پنهنجي ڄاڻ ۾ واڌارو ڪجي.

مضمون جي چونڊ تنهنجي ذوق ۽ ڏانءُ وٽان هجڻ گهرجي. تفسير قرآن،

اسلام جي تاريخ، اخلاقيات، اسلامي قانون، فلسفو ادب، سماجيات، نفسيات، معاشيات، طب، فزڪس ۽ ڪيمسٽري نهايت سٺا مضمون آهن، انهن مان ڪنهن به مضمون جي چونڊ ڪري مٿس تحقيق ۽ اڀياس ڪري سگهجي ٿو. جڏهن توکي ڪتابن پڙهڻ جي عادت پئجي ويندي ته پوءِ نه رڳو توکي ڪتابن ۾ سکون ملندو پر تنهنجو وقت به سٺي نموني گذري ويندو.

ڪتاب پڙهڻ سان تنهنجي ذهني سطح به مٿانهين ٿيندي ته تنهنجي علم ۽ ڄاڻ ۾ پڻ تمام گهڻو واڌارو ٿيندو. جيڪڏهن تون همت ڪري اهو ڪم لاڳيتو جاري رکيو ته پوءِ تون پنهنجي مضمون ۾ وڏي مهارت حاصل ڪري واکاڻ جوڳا علمي ۽ ادبي ڪم ڪري سگهين ٿي. مقالا لکي اخبارن ۽ رسالن ۾ ڇپرائي سگهين ٿي ۽ لاپائتا ڪتاب پڻ لکي سگهين ٿي. اهڙيءَ طرح تنهنجي ذهني ۽ قلبي ڪاوشن مان ٻيا به لاپ پرائي سگهن ٿا ۽ پوءِ تنهنجي ڳڻپ هڪ وڏي شخصيت جي طور تي ڪئي ويندي نه رڳو اهو پر لکڻ پڙهڻ سان پنسا ڏوڪڙ به ڪمائي سگهجن ٿا.

اهو خيال صحيح ناهي ته گهر جي ڪمن ڪارين سان گڏ ايڏا وڏا ڪم نه ٿا ڪري سگهجن. جيڪڏهن تون همت ۽ ڪوشش کان ڪم ورتو ته پوءِ پڪ سان توکي ڪاميابي پلڻ پوندي. ائين ڪونهي ته جن مهان عورتن هيڏا وڏا ڪارناما سرانجام ڏنا آهن ۽ ڪتاب لکيا آهن سي گهر جي ڪم ڪار کان آجپون هيون. اهي به گهر ۾ ڪم ڪار ڪنديون هيون، پنهنجي واندي وقت کي اجايو نه وڃائينديون هيون.

مسز ڊورٿي ڪارنيگيءَ هڪ تمام سٺو ڪتاب لکيو آهي اهو ڪتاب ايترو ته مشهور ٿيو جو اڄ به دنيا ۾ وڏي انگ ۾ وڪامجي ٿو. هوءَ هڪ گهريلو عورت هئي. نه رڳو گهر جو ڪم ڪار ڪندي هئي پر تحقيقي ڪوجنا ۾ پنهنجي مڙس ڊيل ڪارنيگي جي مدد پڻ ڪندي هئي ۽ گڏ وڌڻ پاڻ اونهن مطالعو ڪندي هئي. هوءَ لکي ٿي ته، ”روزانو جڏهن منهنجو ٻارڙو سمهي پوندو هو ته مون کي ٻن ٽن ڪلاڪن جي وانڌڪائي ملي ويندي هئي ۽ اهڙي طرح ان وانڌڪائيءَ مان فائدو وٺندي مان هن ڪتاب جو ڳچ پاڻو لکي ورتو.“

ناليوارن دانشورن ۽ ليکڪن جي قطار ۾ اهڙيون عظيم عورتون به شامل آهن جن زبردست علمي ۽ ادبي ڪم ڪيا آهن. ڀيڻ! جيڪڏهن تون به همت ۽ حوصلي کان ڪم وٺيندين ته پوءِ اهڙا ئي ڪارناما سرانجام ڏئي پنهنجو ۽



پنهنجي ملڪ جو مان مٿاهون ڪري سگهين ٿي. جيڪڏهن تنهنجو مڙس دانشور ۽ محقق آهي ته پوءِ تون سندس ڪم ۾ هٿ وٺائي سگهين ٿي يا وري گڏجي ڪري ڪو تحقيقي ڪم به ڪري سگهجي ٿو. ڇا اها ڏک جهڙي ڳالهه ناهي ته هڪ پڙهيل لکيل عورت ازدواجي زندگيءَ ۾ اچڻ کان پوءِ پنهنجي سالن جي محنت ائين ئي وڃائي ويهي لکن پڙهڻ کي ڇڏي ڏي. حضرت علي رضه فرمائي ٿو ته، ”علم ۽ ڏاهپ کان وڌيڪ پلو ڪوبه خزانو ڪونهي.“

پيڻ! جيڪڏهن توکي پڙهڻ جو ڪو شوق ڪونهي ته پوءِ ڪو هنر يا دستڪاري سکي وٺ ۽ پوءِ واندو وقت اهو ڪم ڪندي گذار. سلائي، ڀرت، ڊرائنگ، ڪپڙن ۽ ڪاغذن جا گل ۽ گلستا وغيره ٺاهڻ سٺا هنر آهن. انهن هنرن مان جيڪوبه توکي وڻي تنهن ۾ مهارت پيدا ڪر. ائين ڪرڻ سان نه رڳو تنهنجو وقت سٺي نموني گذري ويندو پر تون پئسا ڏوڪڙ ڪمائي گهر جي بجيٽ ۾ پڻ مدد ڪري سگهندين.

اسلام ۾ دستڪاريءَ جي ڪم کي تمام سٺو سمجهيو ويو آهي. حضور ﷺ جن فرمايو آهي ته، ”سُت ڪتڻ عورتن لاءِ پلو ڪم آهي.“

### ٻارڙن جي پالنا:

ٻارڙن جي پالنا عورت جي هڪ اهم ۽ نازڪ ذميداري آهي. ٻار پالڻ ڪو سولو ڪم ناهي پر اهو هڪ مقدس فرض آهي جيڪو قدرت عورت جي سپرد ڪيو آهي هيٺ ٻارڙي ۽ سندس پالنا جي باري ۾ ڪجهه ڳالهائون لکجن ٿيون:

### (الف) ٻارڙو: شاديءَ جو فطري نتيجو:

مرد ۽ عورت رڳو ٻار پيدا ڪرڻ لاءِ شادي نه ڪندا آهن. گهڻو ڪري جنسي خواهش جو پورا ٿي ان جو بنيادي محرڪ هوندو آهي پر ڪجهه وقت کان پوءِ مخلوقات جو فطري مقصد ٻار جو صورت ۾ ظاهر ٿيندو آهي. ٻار جو وجود ازدواجي زندگيءَ جي وڻ جو ميوو ۽ هڪ فطري خواهش آهي. بي اولاد جوڙا انهن وانگر هوندا آهن جن تي ڪو ميوو نه ڦٽندو آهي. ٻارڙي جو وجود شاديءَ جي رشتي کي سگهارو ڪندو آهي. ٻارڙي جا پاتا ٻول نه رڳو گهر جي ماحول ۾ رونق پيدا ڪري ڇڏيندا آهن پر زال مڙس جي محبت ۾ واڌارو پڻ ڪندا آهن. گڏوگڏ ٻارڙي جو وجود سندس پيءُ کي اڃا به وڌيڪ محنت ۽ ڪوشش ڪرڻ ۽ ماءُ کي گهر ۾ مصروف رکڻ جو سبب پڻ بڻبو آهي.

مهڙ ۾ شادي رڳو جنسي اڃ اجهائڻ، جسماني خواهشن ۽ جذباتي عشق ۽ محبت جي ڪچي ۽ ڌڻڌڻ بنياد تي بيٺل هوندي آهي پر اولاد ٿيڻ سان اهو بنياد سگهارو ۽ جتاندار ٿي ويندو آهي. جوانيءَ جو جوشيلو دؤر جلد پنهنجي پڄاڻيءَ کي رسندو آهي ۽ جنسي خواهشون ۽ ظاهري پريم ۽ گڏيل لاڳاپن کي سگهارو ڪرڻ جو ڪارڻ بڻبي آهي سا ٻارن جي موجودگي آهي. اهو ئي سبب آهي جو حضرت امام زين العابدين رضه فرمايو آهي ته، ”انسان جي خوش نصيبي ان ۾ آهي جو کيس نيڪ اولاد هجي جيڪا وقت تي سندس مدد ڪري سگهي.“

حضور ﷺ جن فرمايو آهي ته، ”نيڪ ۽ صالح اولاد، بهشت جي خوشبودار گاهه وانگر هوندي آهي.“

ڀاڻ ﷺ جن اهو به چيو آهي ته، ”پنهنجي اولاد ۾ واڌارو ڪيو ته جيئن مان قيامت جي ڏينهن توهان جي گهڻائيءَ ڪري ٻين قومن جي پيٽ ۾ گهڻو فخر ڪريان.“

(ب) - ٻارڙن جي تربيت:

عورتن جي هڪ ٻي اهم ذميداري ٻارڙن جي تعليم ۽ تربيت پڻ آهي. ان ڏس ۾ ماءُ ۽ پيءُ ٻنهي تي ذميداري لاڳو ٿيندي آهي پر گهڻو ڀاڱو عورت تي ئي هوندو آهي ڇو جو هو ئي گهڻو وقت ٻارڙن سان گڏ هوندي آهي ۽ اهڙيءَ طرح هو ئي ٻارڙن جي چڱيءَ طرح پرگهور لهي سگهي ٿي. جيڪڏهن مائرون انهن ذميدارين کان چڱيءَ طرح واقف آهن ته پوءِ ٻارڙن جي سٺي نموني پالنا، تعليم ۽ تربيت ٿي سگهي ٿي. تنهن ڪري بنا ڪنهن هڪ جي چڻي سگهجي ٿو ته معاشري جي ترقي ۽ پئتي پوڻ جو سمورو دارو مدار عورتن تي آهي. اهو ئي سبب آهي جو ڀاڻ ﷺ جن جو فرمان آهي ته، ”بهشت ماءُ جي پيرن هيٺان آهي.“

اهي ٻارڙا جيڪي اڃ گهر جي ننڍڙي ماحول ۾ تعليم ۽ تربيت وٺن ٿا سڀاڻي معاشري جا ذميدار فرد ٿيندا هر اهو سبق جيڪو اڃ کين ماءُ پيءُ پاران ملي ٿو سڀاڻي تنهن تي ئي عمل ڪندا. تنهن ڪري جڏهن ڪٽنبن جو سڌارو ٿيندو ته معاشرو به سڌري پوندو. معاشرو ڪٽنبن مان ئي جڙندو آهي. جيڪڏهن اڄوڪا ٻارڙا ويڙهاڪ، بداخلاق، ظالم، چاڀلوس، مورڪ، ڊڄندڙ خود غرض ۽ پئسي پرست ماحول ۾ پلجندا ته پوءِ سڀاڻي وري انهن ئي بُرائين جي وات تي هلندي ٻري معاشري جي جوڙجڪ ڪندا. جيڪڏهن اڃ اهي توهان جي خوشامد ۽ چاڀلوسي ڪري ڪا شيءِ توهان کان وٺن ٿا ته پوءِ اهي سڀاڻي ظالمن

جي خوشامد ڪرڻ کان به ڪونه ڪيائيندا. ان جي ابتڙ جيڪڏهن اڄوڪا ٻارڙا سڄا بهادر، همت وارا، خوش اخلاق، بردبار، ايماندار، رحمدل ۽ انصاف پسند پيءُ ماءُ جي هٿ هيٺ پلجندا ته پوءِ سياڻي اهي ئي مٿانهيون خوبيون منجهن موجود هونديون.

تنهن ڪري والدين خاص ڪري مائرن تي ٻارڙن جي پالنا ۽ تعليم ۽ تربيت جي ڏس ۾ وڏي ذميداري لاڳو ٿئي ٿي. جيڪڏهن توهان ٻارڙن جي تربيت جي ڏس ۾ صحيح تعليم ۽ تربيت جي اصولن تي عمل ڪيو ته پوءِ آئندي جي معاشري تي توهان جو وڏو احسان ٿيندو ۽ جيڪڏهن ان وڏي ذميداريءَ کي پوري ڪرڻ ۾ ڪا ڪوتاهي رهجي وئي ته پوءِ والدين کان ئي قيامت ڏينهن ان باري ۾ پڇاڻو ٿيندو.

هتي اها ڳالهه پڻ چئبي ته هر عورت ماءُ جا فرض پورا ڪرڻ ۽ صحيح تعليم ۽ تربيت ڪرڻ جي فن کان سونهين ڪونه هوندي آهي. تنهنڪري کيس اهي گر ضرور سيکارڻ گهرجن. هتي هنن ٿورڙن صفحن ۾ اولاد جي تربيت جي فن تي بحث نه ٿو ڪري سگهجي چوڃو اهو موضوع ايترو ته ڊگهو آهي جو ان تي ڪيترائي ڪتاب لکڻ جي ضرورت آهي. ان موضوع تي ڪيترائي ڪتاب لکيا ويا آهن. دلچسپي رکندڙ مائرون اهي ڪتاب پڙهي سگهن ٿيون. انهن ڪتابن ۾ تعليم ۽ تربيت جا اصول تفصيل سان لکيا ويا آهن جن تي عمل ڪرڻ سان سٺا نتيجا حاصل ڪري سگهجن ٿا. گڏوگڏ اهي ڪتاب پڙهڻ سان مائرون ٻارڙن جي تربيت جي فن تي سٺي مهارت پڻ حاصل ڪري سگهن ٿيون.

هتي هڪ ٻيو نڪتو بيان ڪرڻ به ضروري ٿو سگهجي. ڪيترائي ماڻهو ”صحيح تربيت“ جي معنيٰ نه سمجهي سگهندا آهن ۽ تعليم ۽ تربيت ۾ ڪو فرق محسوس نه ڪندا آهن. اهي تربيت کي هڪ قسم جي تعليم ئي سمجهندا آهن. سندن خيال ۾ ڪجهه ڏاهن جون نصيحتون مذهبي ڳالهيون ۽ ڀلارن ماڻهن جون ڪهاڻيون ٻڌائي ٻارن جي تربيت ڪري سگهجي ٿي ۽ پنهنجي مرضي پٽاندڙ ٻار کي سلڇڻو ۽ نيڪ بڻائي سگهجي ٿو. مثال طور: اهي ڪوڙ ڳالهائڻ کي نندڻ واري ڪا روايت يا ڪجهه قرآني آيتون ٻارن کي ٻڌائيندا آهن يا وري سچ جي شان ۾ ڪجهه آيتون يا حديثون کين ياد ڪرائي ڇڏيندا آهن. اهڙيءَ طرح کين دلچاءُ ٿي ويندي آهي ته هاڻي سندن ٻار سڄا ٻڻجي ويندو.

پر تربيت جي ڏس ۾ اهو ڪافي ناهي. جيتوڻيڪ ڪجهه آيتون ۽ حديثون

يا نصيحت ڀريا قصا ۽ ڪهاڻيون ياد ڪرائڻ اجايو ناهن. پر جنهن قسم جي تربيت جا نشان اسان پنهنجي ٻار ۾ ڏسڻ چاهيون ٿا، تن جي اميد اهڙي قسم جي زباني طريقن سان نه ٿي ڪري سگهجي.

جيڪڏهن اسان ٻار جي صحيح ۽ مڪمل تربيت ڪرڻ گهرون ٿا ته پوءِ ان لاءِ ڪن خاص حالتن ۽ شرطن جو هجڻ نهايت ضروري آهي. ان لاءِ هڪ اهڙو مناسب ۽ وڻندڙ ماحول پيدا ڪجي ته جيئن ٻار پاڻ هڙتون ڪي ۽ سڃاڻي وڃي. جيڪڏهن ماحول سڃاڻي، ايمانداري، بهادري، شرافت، خير خواهي، انصاف پروري، آزادي، همت ۽ غيرت وارو هوندو ته پوءِ ٻار تي منجهه اهي ئي خوبيون پيدا ٿينديون. پر جيڪڏهن ماحول ۾ ڪوڙ، بدتميزي، چاڀلوسي، ظلم، ساز ڪينو، بيائي، ويڙهه، جهيٽ، ضد ۽ منافقي، ٺڳي ۽ دوکو موجود آهن ته پوءِ ٻار ضرور بدڪردار ٿي ويندو.

اهڙي صورت ۾ جيڪڏهن کيس ڪجهه ديني ڳالهين ۽ بزرگن جون نصيحتون ياد ڪرايون به وڃن تڏهن سندس سڌارو ڪونه ٿي سگهندو ۽ گڏوگڏ کيس سوڀن آيتون ۽ حديثون ٻڌائڻ سان به مٿس ڪو اثر ڪونه پوندو. ڇو جو جيستائين سندس آڏو عملي ڪردار پيش نه ڪيو ويندو تيستائين رڳو زباني چوڻ سان ڪو ڪڙتيل ڪونه نڪرندو. ڪوڙا ماءُ پيءُ آيتن ۽ حديثن وسيلي ٻار کي سڃاڻ نه ٿا بنائي سگهن ۽ گندا ۽ اڍنگا ماءُ پيءُ پنهنجي ٻار کي ڪڏهن به سلڇڻو ۽ اخلاق وارو نه ٿا بنائي سگهن.

ٻار جيترو توهان جي عمل ۽ ڪردار ۽ طور طريقن تي ڌيان ڏيندو آهي اوترو ڌيان توهان جي نصيحتن ۽ ڳالهين تي ڪونه ڏيندو آهي. تنهن ڪري جيڪي پيءُ ماءُ پنهنجي ٻارڙن جو سڌارو ۽ تربيت ڪرڻ گهرن ٿا تن کي ڪپي ته پهرين گهر جي ماحول کي سڌارين ۽ پنهنجي اخلاق ۽ ڪردار وڻندڙ بنائين ته جيئن سندس ٻارڙا پاڻ هڙتون ڪي ۽ سڃاڻن ٿين.

### ڪاڌو پيتو ۽ صحت:

ٻارن جي کاڌي پيئي جو خيال رکڻ عورتن جي مکيه ذميدارين مان هڪ آهي. ٻارن جي چڱيلائي ۽ بيماري، خوبصورتي ۽ بدصورتي، ذهانت ۽ جذبات جو ڪاڌ خوراڪ سان گهرو لاڳاپو آهي. سندن کاڌي جون گهرجون وڌن جهڙيون نه هونديون آهن پر عمر جي حساب سان سندن کاڌي جي پروگرام ۾ تبديلي ايندي

رهندي آهي. ٻارن واري ماءُ کي انهن مڙني نڪتن جو خاص خيال رکڻ گهرجي. ٻار جو سڀ کان سنو ۽ مڪمل کاڌو کير آهي. جسم جي واڌ ويجهه لاءِ خوراڪ جي جن جُزن جي گهرج هوندي آهي سي سڀ کير ۾ موجود هوندا آهن. تنهن ڪري ماءُ جو کير هر نئين ڄمندڙ ٻار لاءِ هڪ سٺي ۽ مڪمل خوراڪ سمجهيو ويندو آهي. ماءُ جي کير ۾ ٻار جي معدي جي حساب سان سمورا جزا موجود هوندا آهن جن کي هو سولائيءَ سان هضم ڪري ويندو آهي. ماءُ جي کير جي هڪ ٻئي خوبي اها به آهي جو منجهس ڪا به ملاوت ڪونه هوندي آهي ۽ ان کي گرم ڪرڻ جي ضرورت به نه هوندي آهي ۽ جڏهن ته کير گرم ڪرڻ سان ان جا ڪيترائي جزا ختم ٿي ويندا آهن. اهوئي سبب آهي جو حضرت علي رضه فرمايو آهي ته، ”ٻار لاءِ ماءُ جي کير کان وڌيڪ سٺي ۽ برڪت ڀري ٻي ڪا به خوراڪ ناهي.“

صحت جي عالمي تنظيم ورلڊ هيلٿ آرگنائيزيشن وارن جو چوڻ آهي ته ”ٻار کي ماءُ جي کير کان محروم رکڻ معنيٰ ٻار کي ڪيترين ئي خطرناڪ بيمارين جي حوالي ڪرڻ آهي.“

ٻار کي کير پياريندڙ مائرن کي ان ڳالهه جو خيال رکڻ گهرجي ته ٻار کي کير جي وسيلي خوراڪ جا مختلف جزا پهچائين. کير ۾ موجود جزا ماءُ جي کاڌي جي وسيلي ٺهندا آهن يعني ماءُ جي کير جو سندس کاڌو خوراڪ جي مقدار ۽ قسم سان گهاتو لاڳاپو هوندو آهي. ماءُ جو کاڌو جيترو مڪمل گهڻو قسمين هوندو اوترو ئي سندس کير به مڙني جُزن سان ڀريل هوندو. تنهنڪري کير پياريندڙ مائرن کي گهرجي ته ٻارڙي کي کير پيارڻ واري دؤر ۾ پنهنجي کاڌي جو خاص خيال رکن. مائرن جي خوراڪ ايتري ته سٺي هجي جو جيئن نه رڳو سندن کاڌي جون ضرورتون پوريون ٿين پر ٻارڙي کي پڻ پوري خوراڪ ملي. جيڪڏهن اهي ان ڳالهه جو ڪو خيال ڪونه رکنديون ته پوءِ سندن ٻارڙي جي صحت ۽ سلامتي خطري ۾ پئجي ويندي.

مڙس تي پڻ اهو لازم آهي ته هو زال لاءِ اهڙي طاقتور خوراڪ جو بندوبست ڪري جيڪا غذائيت جي لحاظ کان صفا مڪمل هجي. جيڪڏهن هن ان ۾ ڪا ڪوتاهي ڪئي ته پوءِ ان جو ڏنڊ، دوائن ۽ ڊاڪٽر جي فيءَ جي صورت ۾ ڀرڻو پوندو. زال جي کاڌو خوراڪ جي معاملي ۾ ڊاڪٽر کان به صلاح وٺي سگهجي ٿي يا وري سندن ڪتابن مان پڻ مدد وٺڻ گهرجي. مطلب ته ماءُ جي

خوراڪ هر لحاظ کان مڪمل ۽ طاقتور هجي. کيس گهرجي ته مختلف قسمن جا کاڌا کائي، خاص ڪري پاڇيون، ميوا، داليون، گوشت، بيضا، کير، ڌمي ۽ مڪڻ جهجهي مقدار ۾ واپرائڻ گهرجن. جيئن ته ماءُ جي کير جو سنويا خراب اثر ٻارڙي تي ضرور پوندو آهي تنهن ڪري کيس گهرجي ته هوءَ مٿي ٻڌايل خوراڪ ۾ ڪا ڪوتاهي نه ڪري.

ٻار کي کير پيارڻ جو وقت مقرر ڪري ڇڏجي ته جيئن کيس وقت جي پابندي جي عادت پئجي وڃي ۽ پڻ بردبار ۽ صابر ٿي سگهي. ٻيو ته وقت تي کير پيارڻ سان ٻار جو پيٽ ۽ معدو به صحيح نموني ڪم ڪندو رهندو. ڪي مائرون وري ائين ڪنديون آهن جو هيڏانهن ٻار رڻو ناهي ۽ هوڏانهن وري کيس کير ڏنو ناهي.

ان ڪوتاهي جو نقصان اهو ٿيندو جو وڏي ٿيڻ کان پوءِ به ٻار ۾ اها بدنظمي موجود رهندي ۽ منجهائڻس پابنديءَ واري عادت ختم ٿي ويندي. زندگيءَ جو مشڪلاتون ۽ مسئلا حل ڪري نه سگهندو ۽ ننڍي ننڍي ڳالهه تي ضد ڪندو يا وري روئيندو پئتيندو رهندو. اهو خيال غلط آهي ته نيئن ڄاول ٻار ۾ نظم ۽ ترتيب پيدا ڪرڻ ڏکيو ڪم آهي.

پيڻ! جيڪڏهن تون ٿورو خبر ڪندين ته پوءِ هو ٿوري ئي وقت ۾ تنهنجي مرضيءَ پٽاندڙ هلندو. ٻار جي کاڌي جي ماهر ڊاڪٽرن جو چوڻ آهي ته نيئن ڄاول ٻار کي هر تن چئن ڪلاڪن کان پوءِ کير پيارڻ گهرجي.

کير پيارڻ مهل ٻارڙي کي هنج ۾ سمهارجي. ائين ڪرڻ سان هو نه رڳو کير سولائيءَ سان پيئندو پر تنهنجي پيار ۽ محبت کي پڻ محسوس ڪندو ۽ اڳتي هلي اهوئي احساس سندس شخصيت جي جوڙجڪ ۾ اثرائتو ۽ هاڪاري ڪردار ادا ڪندو. ٻي ڳالهه ته ٻار کي پنهنجي پاسي ۾ سمهاري کير نه پيارجي، ٿي سگهي ٿو ته ان حالت ۾ سندس وات کير ۾ ڀريل هجي ۽ توکي ننڍا اچي وڃي ۽ پوءِ سندس ساهه گهٽجڻ لڳي اهڙي لاپرواهي ڪري ٻار جو موت به ٿي سگهي ٿو.

جيڪڏهن تنهنجو کير ٻار لاءِ ڪافي ناهي ته پوءِ کيس ڳئونءَ جو کير پيارڻ گهرجي. ڳئون جو کير، ماءُ جي کير جي پيٽ ۾ وڌيڪ گهاٽو هوندو آهي ۽ منجهس مٺاڻ به گهٽ هوندو آهي. ڳئون جي کير ۾ ٿورو پاڻي ۽ کنڊ ملائي به ٻار کي ڏئي سگهجي ٿو يا وري اُٻاريل کير به استعمال ڪرڻ ۾ ڪو نقصان ناهي.

کير کي پندرهن ويهن منت گهڻو اُٻارجي ته جيئن منجهس موجود جيوڙا مري وڃن. ٻار کي گهڻو ڪوسو يا گهڻو ٽڌو کير به نه ڏيڻ گهرجي. هر پيري کير پيارڻ کان پوءِ بوتل ۽ چوسڻيءَ کي ڏوئي صاف ڪري رکي ڇڏڻ گهرجي. خاص ڪري اونھاري ۾ بوتل ۽ چوسڻيءَ جو خاص خيال رکڻ گهرجي. ڇو جو گرميءَ ڪري کير ڪري پوندو آهي جيڪو ٻار جي صحت لاءِ نهايت هاجيڪار آهي. ٻيو ته خراب يا رکيل کير ٻار کي هرگز نه ڏجي ۽ کير لاءِ اهي بوتلون ڪتب آڻجن جن تي کير جي وزن جا نشان ٺهيل هوندا آهن ته جيئن ٻار کي صحيح مقدار ۾ خوراڪ ملي سگهي. جيڪڏهن ٻار کي پائوڊر وارو کير پيارڻ ضروري آهي ته پوءِ ان ڏس ۾ ڊاڪٽر سان صلاح ڪرڻ گهرجي. ڇو جو پائوڊر وارا کير ڪيترن ئي قسمن جا هوندا آهن. تنهن ڪري ڊاڪٽر ئي صلاح ڏئي سگهي ٿو ته ڪهڙو کير ٻار جي معدي لاءِ صحيح آهي.

ٻارڙي کي ميوي جي رس به پيارڻ گهرجي. پنجن ڇهن مهينن کان پوءِ ٿورڙو ٿورڙو کاڌو به ڏيڻ گهرجي، کيس پٽرو پٽ ۽ سوپ به ڏجي ته سٺو. بسڪوٽ به کير ۾ ٻوڙي ڪرائي سگهجن ٿا. نون مهينن جي عمر کان پنهنجي کاڌي مان به کيس ٿورو ٿورو ڪرائڻ گهرجي. توهان وانگر ٻار کي اُڃ لڳندي رهندي آهي تنهن ڪري پاڻي پيارڻ جي معاملي ۾ ڪا به ڪوتاهي نه ڪجي. ٻار کي پاڻياٺ وارا کاڌا ڏيڻ گهرجن، خاص ڪري ميون جي رس ۽ سائين پاڇين ۽ گوشت جي هڏين جو سوپ سندس صحت ۽ واڌو بچهه لاءِ ڏاڍو ڀلو آهي. باقي جيترو ٿي سگهي ته ٻار جي ڪچڙي مشينريءَ ۽ معدي کي چانهه پياري تباهه نه ڪجي.

ٻار جي صفائي ۽ تندرستيءَ جو ڀڄڻ ڏاڍو خيال رکڻ گهرجي. سندس بسترو ۽ لتا ڪپڙا سدائين صاف سٿرا هئڻ گهرجن. کيس روزانو وهنجارڻ گهرجي، ڇو جو جيوڙا ٻار جي جسم کي جلدي چنبڙي پوندا آهن. تنهن ڪري جيڪڏهن صحت جي انهن اصولن تي عمل نه ڪيو ويو ته پوءِ ٻار سدائين بيمارين جي ور چڙهيل رهندو.

ٻيو ته ٻارڙي کي بيمارين جا ٽيڪا هٿاڻن نهايت ضروري آهن. خاص ڪري ماتا، آرڙي، وڏي ڪنگهه، پوليو ۽ گاڙهي بخار جا ٽيڪا هٿاڻي ٻارڙي کي انهن خطرناڪ بيمارين کان بچائي سگهجي ٿو. نه رڳو اهو پر جيڪڏهن کيس ٻي به ڪا بيماري ٿي پوي ته هڪدم ان جو علاج ڪرائڻ گهرجي.

خوش قسمتيءَ سان انهن بيمارين جا ٽيڪا اسان وٽ اسپتالن ۾ مفت هنيا ٿا

وڃن، تنهن ڪري اهي هٿائڻ ۾ ڪا به لاپرواهي نه ڪجي. بهرحال... جيڪڏهن صحت ۽ چڱيلائي جي انهن مڙني اصولن تي عمل ڪيو ويو ته پوءِ توهان جا ٻارڙا تندرست ۽ خوش رهي سگهن ٿا.



## ڀاڱو ٻيو

# مردن جادق

زال ۽ مڙس ڪٽنب جا ٻه وڏا رڪن هوندا آهن. مرد کي قدرت پاران عقل ۽ سمجھه جي لحاظ کان سگهارو ۽ مڙس کي بنايو ويو آهي ۽ کيس ئي ڪٽنب جو سرپرست سمجهيو ويو آهي.

الله پاڪ به کيس ڪٽنب جو سرپرست ۽ ذميدار بنايو آهي. قرآن پاڪ ۾ فرمايو ويو آهي ته، ”مرد عورتن جا سرپرست آهن ڇو جو خدا ڪن ماڻهن کي ڪن ٻين تي مڙس ٿيڻ ڏني آهي.“

جيئن ته سماجي ذميواري جي حوالي سان مرد جو رتبو مڙس کان آڻي تنهن ڪري فطري طور تي مڙس ڪيتريون ئي ڏکيون ۽ نازڪ ذميداريون وڌيون ويون آهن. اهو ئي ڪٽنب جو انتظام سٺي نموني هلائي سگهي ٿو، گهر جي ماحول کي بهشت جهڙو بنائي سگهي ٿو ۽ زال کي هڪ ملائڪه جو روپ ڏئي سگهي ٿو.

حضور ﷺ جن فرمايو آهي ته، ”مرد ڪٽنب جا سرپرست هوندا آهن ۽ هر سرپرست تي پنهنجي ماتحتن ۽ ڀاتين جي ذميداري هوندي آهي.“

مرد کي، جيڪو حقيقت ۾ گهر جو مئنيجر هوندو آهي، پڻ اها ڳالهه ذهن ۾ ويهاري ڇڏڻ گهرجي ته عورت به مرد وانگر هڪ انسان ئي آهي. کيس به خواهشون ۽ اميدون رکن ۽ آزاديءَ جو حق حاصل آهي. مرد کي اها ڳالهه سمجهڻ گهرجي ته شاديءَ جو مطلب ڪنهن چوڪريءَ کي نوڪريائي بنائي گهر وٺي اچڻ ناهي هوندو، پر شاديءَ جو اصل مطلب زندگيءَ جي ساٿيائي ۽ غم وٺڻڻڻ کي گهر آڻڻ هوندو آهي. تنهن ڪري سندس دلي خواهش ۽ تمنائن تي ڀڄڻ ڏيان ڏيڻ گهرجي. ائين ناهي ته مڙس، زال جو نسورو مالڪ هوندو آهي ۽ سندس حيثيت هڪ بادشاهه جهڙي آهي. زال جا به مڙس تي ڪي حق آهن.

قرآن پاڪ ۾ فرمايو ويو آهي ته ”جهڙي طرح زالن تي مڙس جا فرض آهن تهڙيءَ طرح زالن جا به مڙس تي حق آهن ۽ مردن کي مٿانئن مٿيڙائپ آهي.“

### زال جي پرگهور لهڻ:

اسلامي شريعت ۾ جهڙيءَ طرح مرد جي سار سنڀال کي هڪ عورت لاءِ جهاد سان ڀيڻيو ويو آهي، اهڙي طرح زال جي پرگهور لهڻ کي مڙس جو سڀ کان مکيه عمل سمجهيو ويو آهي ۽ ان ئي ڪتاب جي ڀلائي لڪل آهي. پر زال جي پرگهور لهڻ ڪو سٺائو ڪم ناهي. اهو هڪ اهڙو راز آهي جنهن کان هر مڙس کي سنوھون هجڻ ضروري آهي ته جيئن پنهنجي زال کي پنهنجي مرضيءَ مطابق هڪ آئيڊيل عورت بنائي سگهي.

جيڪي مرد هڪ مڙس جا فرض پورا ڪرڻ چاهيندا هجن تن کي گهرجي ته اهي زال جي دل موھي رکن، سندس دلي خواهشن ۽ لاڙن کي سمجهندي زندگيءَ جو پروگرام ترتيب ڏين ۽ پنهنجي سٺي اخلاق ۽ ورتاءُ وسيلي مٿس اهڙو ته اثر ڇڏين جو هوءَ پاڻ هُرتو سندس وس ۾ اچي وڃي. جيڪڏهن ائين ٿيو ته پوءِ هوءَ گهر کي پنهنجو سمجهندي ۽ گهر جا ڪم ڪار سهڻي نموني پورا ڪندي رهندي.

### زال سان محبت ڪرڻ گهرجي:

عورت محبت جو مرڪز ۽ باجهه ۽ مهربانيءَ جي جذبن سان ٽمٽار هڪ اهڙي مخلوق آهي جنهن جي وجود مان هر وقت محبت ۽ پيار جو وسڪارو ٿيندو رهندو آهي. سندس زندگي پيار ۽ محبت سان سلهاڙيل هوندي آهي. سندس دل چاهيندي آهي ته هوءَ ڪنهن جي محبوب هجي ۽ جيڪا عورت ڪنهن کي جيترو پياري هوندي آهي اوترو ئي هوءَ خوش ۽ بهڪندي رهندي آهي. پيار حاصل ڪرڻ لاءِ هوءَ هر قسم جي قرباني ڏيڻ جي ڪوشش ڪندي آهي. تنهن ڪري اهو نڪتو سمجهي ڇڏڻ گهرجي ته جيڪڏهن عورت ڪنهن جي محبوب ناهي هوندي ته پوءِ هوءَ پاڻ کي سڪڻو شڪست کاڌل ۽ بي اثر سمجهي مايوس، اداس ۽ ڏکيل رهندي آهي. اهو ئي سبب آهي جو قطعي طور تي ان ڳالهه جي دعويٰ ڪري سگهجي ٿي ته زال جي سار سنڀال جو سڀ کان وڏو راز اهو آهي ته ساڻس دل کولي پيار ڪيو وڃي.

مانوارا پاءُ! پهرين توهان جي زال کي توهان جي سس سُھري جي محبت

ملندي هئي پر شاديءَ کان پوءِ هن سمورا رشتا ناتا ٽوڙي توهان سان وفاداريءَ ۽ پيار جو بندڻ ٻڌو آهي ۽ ان اميد سان توهان جي گهر ۾ آئي آهي ته توهان ئي کيس اهي ڇڏي آيل محبتون ڏيندا. نه رڳو اهو پر هوءَ توهان مان اها اميد پڻ رکي ٿي ته توهان جو پيار ۽ محبت سندس ماءُ پيءُ واري محبت کان وڌيڪ جتادار هوندو، ڇو جو هن توهان تي ڀروسو رکي پنهنجي وجود کي توهان جي حوالي ڪري ڇڏيو آهي. زال کي خوش رکڻ ۽ زندگيءَ جي ڏکيائين کي حل ڪرڻ جو ڀلو طريقو اهو آهي ته ساڻس محبت ۽ پسنديدگيءَ جو اظهار ڪيو وڃي. جيڪڏهن توهان چاهيو ٿا ته توهان جي زال سڌائين خوش باش رهي ۽ گهر ۾ پوري دلچسپي وٺندي رهي، جيڪڏهن توهان چاهيو ٿا ته هوءَ توهان کي سچيءَ دل سان پيار ڪندي رهي ۽ جيڪڏهن توهان چاهيو ٿا ته هوءَ پڇاڙيءَ تائين توهان سان وفادار رهي ته پوءِ ان جو سنو طريقو اهو آهي ته توهان دل جي گهرائيءَ سان ساڻس پيار ۽ محبت جو اظهار ڪيو. جيڪڏهن هن سهي ڪري ورتو ته توهان کي ساڻس محبت ناهي ته پوءِ هوءَ گهر ۽ زندگيءَ مان بيزار ٿي ويندي، سڌائين مايوس ۽ اداس رهندي، گهر گهاٽ ۽ ٻارڙن ۾ ڪابه دلچسپي نه وٺندي ۽ پنهنجي دل ۾ سوچيندي ته آخر اهڙي مڙس کي چوليڪيان جيڪو مون کي بنهه نه ٿو پائين. نتيجو وڃي اهو نڪرندو جو گهر جي حالت سڌائين پئي ڏانئون ڊول رهندي.

جيڪڏهن توهان جو گهر محبت ۽ پيار کان خالي ٿي ويو ته پوءِ اهو توهان لاءِ دوزخ بڻجي ويندو. ان صورتحال ۾ توهان ڪٿي ڪيڏي به آرام ۽ آسائش جو بندوبست ڪيو پر پيار ۽ محبت جي خوشبوءِ نه هوندي ته پوءِ معاملو ڪونه هلي سگهندو. اهڙي طرح صورتحال توهان جي زال کي نفسياتي ۽ ذهني روڳن جي ور پڻ چاڙهي سگهي ٿي. ٿي سگهي ٿو ته توهان جي محبت جي ڪوٽ کي پورو ڪرڻ لاءِ هوءَ ٻين ڏانهن وجاهائي. ائين به ٿي سگهي ٿو ته هوءَ توهان ۽ گهر مان ايڏو بيزار ٿي وڃي جو طلاق جي گهر ڪري سچ پچ ته انهن مڙني حادثن جو ذميدار مرد ئي هوندو آهي جنهن جي زال ۽ ٻارڙن کان لاپرواهي هڻي وڃي هنڌ ڪندي آهي. پڪ ڄاڻو ته گهڻيون طلاقون مڙسن جي لاپرواهي ڪري ٿينديون آهن. هيٺين انگن اکرن مان توهان ان ڳالهه جو اندازو لڳائي سگهو ٿا:

مڙس جي لاپرواهي، ڪمن ڪارين ۾ گهڻو مصروف رهڻ ۽ گهر ۾ سندس دلچسپي نه هئڻ طلاق جا مکيه ڪارڻ رهيا آهن. 1949ع ۾ 10372 زال مڙس هڪ ٻئي کان ڌار ٿيا. انهن مان 1203 عورتن، طلاق جو ڪارڻ مڙس جي

لاڀروا هي ۽ سائڻ پيار ۽ محبت نه هجڻ ٻڌايو.

هڪ عورت عدالت ۾ چيو ته هوءَ حق مهر معاف ڪرڻ سان گڏ ڏهه هزار روپيا مڙس کي ڏيڻ لاءِ تيار آهي ته جيئن هو کيس طلاق ڏئي ڇڏي سندس شاديءَ کي رڳو چار مهينا گذريا هئا. عورت چيو ته، ”منهنجي مڙس کي مون کان وڌيڪ طوطن سان پيار آهي تنهن ڪري مان ساڻس گذارو ڪري نٿي سگهان.“

ڪٽنب ۾ پيار ۽ محبت هڪ اهم ۽ قيمتي شيءِ آهي. اهو ئي سبب آهي جو خدا پاڪ قرآن مجيد ۾ ان کي قدرت جي نشانين ۽ وڏين نعمتن ۾ ڳڻيو آهي. فرمايو ويو آهي ته، ”خدا جي نشانين مان هڪ اها به آهي ته هن توهان جي لاءِ توهان جي ئي جنس منجهان زندگيءَ جو ساٿي بنايو آهي ته جيئن توهان ساڻس سڪون سان رهو ۽ هن توهان جي وچ ۾ محبت ۽ الفت پيدا ڪئي آهي. ان ۾ سوچيندڙن لاءِ ڪيتريون ئي نشانبيون آهن.“

امام جعفر صادق عليه السلام فرمايو آهي ته، ”عورت مرد لاءِ پيدا ڪئي وئي آهي ۽ سندس سمورو ڌيان مرد ڏانهن ئي رهندو آهي، تنهن ڪري پنهنجي زالن کي دوست رکو.“

هڪ ٻئي موقعي تي پاڻ فرمايائون ته، ”جيڪو ماڻهو پنهنجي زال سان گهڻي محبت ڪري ٿو سواسان جي دوستن منجهان آهي.“

حضور ﷺ جن فرمايو آهي ته، ”ماڻهوءَ جو ايمان جيترو وڌيڪ مڪمل هوندو آهي اوترو ئي وڌيڪ پنهنجي زال سان محبت ڪندو آهي.“

امام جعفر صادق عه جو قول آهي ته، ”پيغمبرن جي هڪ سيرت اها به هئي جواهي پنهنجي زالن سان تمام گهڻي محبت ڪندا هئا.“

پاڻ سڳورن ﷺ فرمايو آهي ته، ”مرد جيڪڏهن زال کي چئي ته مون کي توسان سڄي محبت آهي ته پوءِ اها ڳالهه ڪڏهن به سندس دل مان نه نڪري سگهندي آهي.“

محبت دل جي گهراين سان ٿيڻ گهرجي ته جيئن دل تي سنواثر ٿئي، ڇو جو دل کي دل مان ئي سڪون ملندو آهي. رڳو دلي محبت تي ئي نه پاڙي ويهجي پر ان جو کليل اظهار به ٿيڻ گهرجي. اهڙي صورت ۾ محبت جي سٺن ۽ هاڪاري نتيجن ۽ چاهت جو اظهار ڪرڻ گهرجي، سندس موجودگيءَ ۾ ۽ پريٽ واکاڻ ڪرڻ گهرجي ۽ شهر کان ٻاهر ويهجي ته کيس خط پٽ لکي پنهنجي جدائيءَ جو ذڪر ڪرڻ گهرجي. ڪڏهن ڪڏهن سندس لاءِ سوکڙيون پاڪڙيون به آڻڻ

گهرجن. جيڪڏهن گهر ۾ فون هجي ته پوءِ آفيس مان سندس خيريت معلوم ڪرڻ گهرجي. هڪ شيءِ جنهن کي عورتون ڪڏهن به وساري نه ٿيون سگهن سو اهوئي سچو پيار آهي. مثال جي طور تي هيٺيون واقعو پڙهو:

هڪ عورت سُڌڪا پريندي ٻڌايو ته، ”مان بهار جي موسم ۾ هڪ رات هڪ نوجوان سان شادي ڪئي هئي. شاديءَ کان پوءِ اسان ٻنهي جي زندگي ڏاڍي مزي سان گذرڻ لڳي. مان پنهنجو پاڻ کي دنيا جي سڀ کان وڏي ڀاڳوند عورت سمجهندي هيس. مان ڪجهه سال ساڻس گڏ ان ننڍڙي گهر ۾ گذاريا جيڪو هن خاص ڪري مون لاءِ ٺهرايو هيو. اُن ڏينهن مان ڏاڍي خوش ٿيس جڏهن مونکي خبر پئي ته مان پيت سان ٿي آهيان. جڏهن مان اها خوشخبري پنهنجي مڙس کي ٻڌائي ته هو ڏاڍو جذباتي ٿي ويو ۽ مون کي پنهنجي هنج ۾ ڪٽي ٻارڙن وانگر روئڻ لڳو. ان کان پوءِ هو بازار ويو ۽ وٽس جيڪي پئسا ڏوڪڙ هئا تن مان هيرن جو هڪ هار وٺي آيو ۽ اچڻ سان اهو هار مون کي پارائيندي چيائين ته، ”مان هيرن جو هي هار دنيا جي ڀلي ۽ پياري عورت جي ڳچيءَ ۾ وجهي رهيو آهيان.“ پر افسوس جو ٿورن ڏينهن کان پوءِ هن جو ايڪسپڊنٽ ٿي پيو ۽ هو مون کان هميشه هميشه لاءِ ڌار ٿي ويو.“

### پنهنجي زال جو ادب ڪرڻ گهرجي:

عورت به مرد وانگر پنهنجو پاڻ کي پيارو گهرندي آهي ۽ پنهنجي شخصيت جو هر حالت ۾ بچاءُ چاهيندي آهي. هن جي اها خواهش هوندي آهي ته سندس ٻه دل سان عزت ڪئي وڃي. هوءَ پنهنجي توهين ڪڏهن به برداشت نه ڪري سگهندي آهي. تنهن ڪري جيڪڏهن سندس ادب ڪيو ويندو ته پوءِ زندگيءَ سان سندس دلچسپي وڌي ويندي ۽ پوءِ هوءَ دلچاءُ ۽ گرمجوشيءَ سان گهر جو ڪم ڪار ڪرڻ لڳندي. هوءَ پنهنجو ادب ڪندڙن کي پائيندي آهي ۽ بي ادبي ڪندڙن کي ڌڪار مان ڏسندي آهي.

ڀائٽڙا! توهان جي زال به توهان مان اها اميد رکندي آهي ته ٻين کان وڌيڪ توهان سندس ادب ڪريو. سندس اها اميد سورنهن آنا صحيح آهي ڇو جو هوءَ توهان کي پنهنجي زندگيءَ جو ساٿي ۽ سچو دوست سمجهندي آهي. هوءَ ويچاري رات ڏينهن هڪ ڪري توهان جي ٻارڙن جي آرام ۽ سڪون لاءِ تڪليفون سهندي آهي. تنهن ڪري ڇا هوءَ اها به اميد نه ٿي ڪري سگهي ته توهان سندس وجود کي

غنيمت سمجھندي سندس ادب ڪريو؟

سندس ادب ڪرڻ سان توهان گھٽجي ڪونه ويندا پر ائين ڪرڻ سان توهان جي حق شناسي ۽ محبت ظاهر ٿيندي جيئن توهان ٻين جو ادب ڪريو ٿا اوترو يا ان کان وڌيڪ زال جو ادب ڪريو. ساڻس ڳالهه ٻولهه به نرميءَ ۽ پيار وچان ڪريو. هن سان ڳالهايو ته ”تون“ بدران ”توهان“ جو لفظ ڪتب آڻيو. هوءَ جڏهن ڳالهائي ته سندس ڳالهه اڌ ۾ نه ڪٽيو ۽ کيس عزت سان پيش اچو کيس گھٽ وڌ به نه ڳالهايو ۽ مٿس ٽوڪ ٺٺول يا چٽر به صفا نه ڪريو پوءِ چاهي اها مذاق ڪاڻ ٿي ڇو نه ڪئي وڃي. ائين نه سوچيو ته توهان جي هڪ خاص حيثيت آهي تنهن ڪري ائين ڪرڻ جو توهان کي حق آهي. ائين بلڪل ناهي. هيٺيون واقعو پڙهي ڏسو ته چٽرون ڪرڻ تي عورت ڪيڏو نه ڪرب مان گذري ٿي:

هڪ 35-36 سالن جي عورت طلاق جي گهر ڪئي. هن چيو ته، ”اسان جي شادي کي لڳ ڀڳ 12 سال ٿي ويا آهن. منهنجو مڙس سٺو ماڻهو آهي ۽ منجهس سٺي ماڻهوءَ جون هڙتي خوبيون موجود آهن پر هن ڪڏهن به اهو نه سوچيو آهي ته مان سندس زال ۽ ٻارن جي ماءُ آهيان. هو ڀوڳ نڪاءُ ڪرڻ ۾ ماهر آهي. تنهن ڪري مون کي هر هنڌ بيعزتو ڪندو رهندو آهي. ماڻهن جي منهن يا پريءَ ڪچهريءَ ۾ مان ئي سندس اڍنگي زبان جو نشانو هوندي آهيان. هن مون کي ڏنپ ڏنا آهن ۽ هاڻي ته مان بيمار رهڻ لڳي آهيان. مان هزار ڀيرا پنهنجي مڙس کي سمجهايو آهي ته مان تنهنجي زال آهيان تنهن ڪري ان ناتي سان منهنجو ادب ڪر. باقي مون کي اهو سٺو ڪونه ٿو لڳي ته تون هر پنهنجي توڙي پرائي اڳيان مون سان مذاق ڪري مون تي خلق کلائيندو رهين. مان جيئن ته شروع کان ئي مانيطي طبيعت واري آهيان تنهن ڪري کيس مزاق جي موت مذاق سان ڪونه ڏئي سگهندي آهيان. مان کيس ايلاز منٿون ڪيون آهن ته هواها عادت ڇڏي ڏي پر هو ڪونه ٿو مڙي. تنهن ڪري هاڻي مان اهو پڪو ارادو ڪيو آهي ته ڪانٽس طلاق وٺي ڌار ٿيان ڇو جو هوبه ڦيرو ماڻهو آهي ۽ وٽس مون لاءِ ڪابه عزت ڪانهي.“

هر زال پنهنجي مڙس مان اها اميد رکندي آهي ته هو سندس عزت ڪري ۽ جيڪڏهن سندس بيعزتي ڪئي ويندي ته پوءِ هو سخت ناراض ٿيندي آهي. مڙس جي توهين واري ورتاءُ ڪري جيڪڏهن هوءَ خاموش رهي ته ان جو مطلب اهو ناهي ته هوءَ راضي آهي. کيس ڏاڍو ڏک ٿيندو آهي پر هوءَ چئي نه سگهندي

آهي تنهن ڪري سندس دل سان ادب ڪيو وڃي. توهان جيڪڏهن زال جو ادب ڪندا ته موت ۾ هوءَ به توهان جي عزت ڪندي ائين ٿيو ته پوءِ توهان جا لاڳاپا ڏينهن ڏينهن سگهه ۽ وڻندڙ ٿيندا ويندا ۽ پوءِ ٻيا ماڻهو به توهان جو احترام ڪندا. باقي جيڪڏهن توهان زال جي بي عزتي ڪري وڌي ته پوءِ هوءَ به ان جو بدلو وٺي سگهي ٿي. پر اصولي طور تي ڏوهدار توهان ئي هوندا.

پاءُ! گهر ۾ زال اٿڻ ۽ نوڪريائي اٿڻ ۾ وڏو فرق آهي. زال توهان جي گهر ۾ نوڪريائي يا قيديءَ جي حيثيت سان ڪونه آئي آهي. پر هوءَ هڪ آزاد انسان آهي ۽ هڪ گڏيل زندگيءَ جو بنياد وجهڻ لاءِ توهان جي گهر آئي آهي. جيڪي اميدون توهان کانئس رکندا آهيو اهي ئي اميدون هوءَ توهان مان پڻ رکندي آهي تنهن ڪري ساڻس اها هلت هلو جنهن جي اميد توهان هن مان رکو ٿا.

حضور ﷺ جن فرمايو آهي ته، ”جيڪو ماڻهو ڪنهن مسلمان جي عزت ڪندو ته خدا به ان جي عزت ڪندو.“

پاڻ ﷺ جن اهو به فرمايو آهي ته، ”ڀلارا ۽ عزتدار ماڻهو پنهنجي زالن جي عزت ڪندا آهن ۽ گهٽ ذهن وارا ماڻهو سندن بيعزتي ڪندا آهن.“

حضرت امام محمد باقر عليه السلام چيو آهي ته، ”جيڪو ماڻهو شادي ڪري تنهن کي گهرجي ته هو پنهنجي زال جو ادب ڪري“

### خوش اخلاق ٿيڻ گهرجي:

هي دنيا پنهنجي مقرر رستي تي هڪ نظام هيٺ گردش ڪري رهي آهي ۽ ان ئي ترتيب سان هن دنيا ۾ هڪٻئي پويان حادثا ٿيندا رهن ٿا. هيڏي وڏي ڪائنات ۾ اسان جو وجود هڪ ننڍڙي ڌرتي وانگر آهي جيڪو سدائين ٻين ڌرتن سان گڏ چرپر ۾ آهي. هن ڪائنات جو نظام اسان جي هٿ ۾ ناهي ۽ دنيا جا حادثا اسان جي مرضيءَ پٽاندڙ ڪونه ٿيندا آهن. صبح جو گهران نڪرندا آهيو ۽ شام جو موٽندا آهيو. ان وچ ۾ اوهان کي اٽي ڇا ڇا پوڳڻو پوندو هوندو. زندگيءَ جي ميدان ۾ رزق جي لاءِ هڻ هڻان ۾ اوهان کي اڻ ڳڻيون مشڪلاتون ڏسڻيون پونديون هونديون. مثال طور: توهان بس يا ٽيڪسيءَ جي انتظار ۾ بيٺا هجو ته ڪو اوهان کي ڌڪو ڏئي ٿو وڃي، ڪنهن توهان کي گهٽ وڌ ڳالهائيو ۽ گلا ڪئي ۽ آفيس ۾ پنهنجي باس ۽ هيٺين جا اعتراض ٻڌڻا پوندا آهن. مطلب ته اهڙي قسم جا سوين حادثا هر ماڻهوءَ جي زندگيءَ ۾ پيش ايندا رهندا آهن. ٿي

سگهي ٿو ته انهن اڻ وڻندڙ حالتن جي ڪري اوهان ٽپي باهه ٿي وڃو ۽ نيٺ ٻرندڙ جبل وانگر ڌڙڪو ڪري ڦاٽي پئو. پاڻ ڏاڍن سان ته ڪونه ٿا پڄي سگهو پر جڏهن گهر ٿا اچو ته اها ڪسر وري بي گناهه زال ۽ ٻارڙن مان ٿا ڪڍو.

گهر ۾ ايندا آهيو ته ائين لڳندو آهي ته ڄڻ عزرائيل گهر ۾ ڪاهي پيو هجي. اصل سڀني جو ساهه سُڪي ويندو آهي. ٻارڙا ويچارا خوف وچان ڪوٺن وانگر ڀڄ لڪائي هيڏي هوڏي پاسيرا ٿي ويندا آهن. شل نه صاحب کي ڪوبهانو هٿ اچي، پوءِ ته اصل باهه ٻري ويندي. جيڪڏهن ڪاڏي ۾ لوڻ گهٽ وڌي وڃي، جيڪڏهن ڪنهن ٻار گوڙ ڪيو يا وري جيڪڏهن زال جي واتان ڪو گڻو لفظ نڪتو ته پوءِ گهر ۾ قيامت اچي ويندي ۽ صاحب، ايترو ٻم وانگر ڦاٽي پوندو. ڪنهن کي دڙڪا ڏيندو، ڪنهن کي گارين جا ڏوڙيا لائي ڏيندو ته ڪنهن کي وري به ٽي ٿڦاڻ وهائي ڪڍيندو. اهڙيءَ طرح گهر جو وڻندڙ ۽ سڪون ڏيندڙ ماحول، جنهن ۾ هو آرام ڪرڻ لاءِ آفيس کان موٽيو هو، ڏسندي ئي ڏسندي دوزخ بنجي ويندو آهي جنهن ۾ هونءَ رڳو پاڻ پر سڀني گهر ڀاتين کي پڻ ساڙي ڇڏيندو آهي. ان ڏهڪاءَ ۽ خوف واري ماحول کان چوٽڪارو حاصل ڪرڻ لاءِ ٻار ويچارا گهر ڇڏي اچي گهٽين ۾ رُلندا وٽندا آهن ۽ دعا گهرندا آهن ته شال اهو دوزخ جو داروغو گهر مان جلد نڪري وڃي ته جيئن اهي موٽي اچي ڪو آرام ڪن.

اهڙي ماحول ۾ جتي جهيڙو هلندو هجي، ڪنهن کي به سڪون ڪونه ملندو آهي. اهڙن ڪٽنبن جي حالت سدائين خراب پئي رهندي آهي. زال، مڙس جي اينگي روراءِ مان تنگ ٿي ويندي آهي. ڀلا اهڙي عورت جنهن جي سدائين مڙس پاران بيعزتي ٿيندي رهي، ويچاري ڪيئن خوش رهي سگهي ٿي؟ ۽ ڪانئس وري مڙس ۽ ٻارڙن جي پر گهرو لهڻ ۽ گهر ۾ دلچسپي وٺڻ جي ڪهڙي اميد رکي سگهجي ٿي؟

اڃا به وڌيڪ خراب حالت ته ويچارن انهن ابهم ٻارڙن جي ٿيندي آهي جيڪي اهڙي بدنصيب ماحول ۾ پلجندا آهن. ماءُ پيءُ جي روز جي جهيڙن جهڙن ڪري سندن ڪچڙي دماغ ۽ حساس روح تي ڏاڍو خراب اثر پوندو آهي. نتيجو اهو وڃي نڪرندو آهي جو وڏا ٿيڻ کان پوءِ اهي به چيٽاڪ، جهيڙاگر، ساڙيلا ۽ بداخلاق ٿي پوندا آهن ۽ سندن چهره سدائين ڪومايل رهندا آهن. جيئن ته گهر جي ماحول ۽ زندگيءَ ۾ کين ڪا دلچسپي نه هوندي آهي، تنهن ڪري اهي هيڏي هوڏي پٽڪندا ۽ رُلندا پنندا وٽندا آهن. ڪي ٻار ۽ نوجوان ته، انهن ڏوهارين جي



هٿ چڙهي ويندا آهن جيڪي اهڙي قسم جي ٻارن ۽ نوجوانن کي ڀڃڪڙي جا وڃهه پيا ڳوليندا آهن. ۽ کين پنهنجي چنبي ۾ ڦاسائي سندن ٻئي جهان خراب ڪري ڇڏيندا آهن. گهر جي ايڏائيندڙ ماحول ڪري ڪي ٻار ۽ نوجوان وري وڏن ڏوهن جهڙوڪ: قتل ڪرڻ ۽ ڌاڙا هڻڻ کان به نه مڙندا آهن. ان ڳالهه جي تصديق اوهان ڏوهاري ٻارن جا فائيل ڏسي ڪري سگهو ٿا. اهڙي قسم جي ٻارن جي باري ۾ خبرون ۽ انگ اکر اخبارن ۽ رسالن ۾ پڻ ڇپيا رهندا آهن. اهڙن اڻ وڻندڙ حادثن جا ذميدار رڳو ڪٽنب جا سرپرست هوندا آهن، جن کي ڪنٽرول ناهي هوندو ۽ اهڙيءَ طرح گهر ۾ اڻ وڻندڙ ماحول پيدا ڪري ٻارڙن کي گهر ۽ ماءُ پيءُ کان بيزار ڪري ڇڏيندا آهن. اهڙا ماڻهو جيڪي پنهنجي ٻارن سان جُنيون ڪندا آهن ۽ سندن آئندو تباھه ڪري ڇڏيندا آهن، تن کي هن دنيا ۾ ڪوبه سڪون ناهي ملندو ۽ نه ئي وري سندن آخرت ڪا چڱي ٿيندي.

پيارا ڀاءُ! دنيا جو نظام اسان جي هٿ وس ناهي. رڪاوٽون، مشڪلاتون، مصيبتون، ڏک ڏاکڻا، پريشانين ۽ مونجهارا هن دنيا جو اڻ ٿٽ جزو آهن. هر ماڻهوءَ کي زندگيءَ ۾ اهي سڀ مسئلا ڏسڻا پوندا آهن، تنهن ڪري ساڻن منهن ڏيڻ لاءِ سدائين تيار رهن گهرجي. انسان جي ڪردار جي پرک اهڙن ئي موقعن تي ٿيندي آهي. جيڪي به مسئلا پيش اچن تن کي ڳلو ڦاڙڻ کانسواءِ مڙسيءَ سان منهن ڏجي. انسان کي قدرت، مسئلن سان منهن ڏيڻ جي شڪستي ڏني آهي، تنهن ڪري ان شڪستيءَ کي ڪتب آڻيندي هر رڪاوٽ کي هٽائجي.

اصل ۾ پريشانين جو بنيادي ڪارڻ اڻ وڻندڙ حادثا نه هوندا آهن پر اها اسان جي ذهني ڏهڙاپ هوندي آهي جيڪا ٿوري ٿڪي ڳالهه جو وڏو اثر وٺي اسان کي مونجهارن ۽ پريشانين جي ڏهڙ ۾ ڦاسائي ڇڏيندي آهي. جيڪڏهن اسان پيش آيل حالتن جي آڏو سينو ٽاڻي بيهون ۽ پنهنجي ذهن کي ڪنٽرول ۾ رکون ته پوءِ هر مسئلو اڪ چنپ ۾ حال ٿي سگهي ٿو.

اسان کي زندگيءَ ۾ جيڪي اڻ وڻندڙ حالتون ۽ واقعا پيش ايندا آهن سي ٻن قسمن جا ٿيندا آهن. هڪ اهي جيڪي هن دنيا جو نه ڇڄندڙ جزو آهن ۽ جن کان بچڻ لاءِ ڪوبه حيلو ڪونه هلي سگهندو آهي. ٻيا وري اهي حادثا آهن جن کي اسان پنهنجي ڪوشش سان تاري سگهون ٿا.

جيڪڏهن حادثن جو تعلق پهرين قسم سان آهي ته پوءِ روئڻ پٽڻ، ڪاوڙ ڪرڻ ۽ چڙڻ مان ڪجهه کين ورنڊو ڇو جوان ڏس ۾ ڪا به شيءِ اسان جي

وس ۾ ناهي. اسان کڻي نهنن چوڻي جا زور چو نه ڏيون پر پوءِ به انهن شين جو ٿيڻ هڪ ائٽر ڳالهه آهي. تنهن ڪري اسان کي انهن شين لاءِ ذهني طور تيار رهڻ گهرجي. جيڪڏهن انهن مسئلن ۽ حادثن جو لاڳاپو ٻئي قسم سان آهي ته پوءِ ڪوشش، حيلن وسيلن ۽ بردباريءَ سان انهن کي حل ڪرڻ سٺائو آهي. جيڪڏهن اسان مسئلن سان همت سان منهن ڏيڻ لاءِ پاڻ کي تيار رکنداسين، پنهنجي دل ۽ ذهن کي ڪنٽرول ۾ رکنداسين ۽ سمجهه ۽ هوشياريءَ کان ڪم وٺنداسين ته پوءِ اهي مسئلا سولائيءَ سان حل ٿي سگهن ٿا. اهڙيءَ صورت ۾ ڪاوڙ ۽ بداخلاقي ڪرڻ سان نه رڳو اهو ته مسئلا حل نه ٿي سگهندا پر وڌيڪ به انهن ۾ واڌارو ٿي ويندو تنهن ڪري هڪ سڀاڻي ماڻهوءَ کي گهرجي ته هو پنهنجي هوش حواس ۽ ذهن کي سدائين ڪنٽرول ۾ رکي ۽ زماني جي حادثن ۽ زندگيءَ جي لاهن چاڙهن کان ڊڄي آبي کان ٻاهر نه نڪري وڃي.

انسان هڪ سگهاري ۽ بااختيار مخلوق آهي جيڪو پنهنجي ڪوشش ۽ بردباريءَ سان هر مشڪل کي آسان ڪري سگهي ٿو. ڇا اها ڏک جهڙي ڳالهه ناهي ته ننڍين ننڍين ڳالهين ۽ زماني جي ٿڌيءَ ڪوسيءَ کان ڊڄي ماڻهو همت هاري ويهي، روئڻ پٽڻ شروع ڪري ۽ پاڻ کان هيٺن تي ڪاوڙ لاهي؟

ٻيو ته زماني جي گردش ۽ ماڻهن جو اڻ وڻندڙ ورتاءُ توهان کي پريشان ڪندو آهي، ان ۾ توهان جي زال ۽ ٻارڙن جو ڪهڙو ڏوهه؟ توهان جي زال ويچاري صبح کان شام تائين گهرجي ڪمن ڪاربن ۾ رڌل رهندي آهي. رڌپڇاءُ ڪرڻ، ڪپڙا لٽا ڌوڻ، گهر جي چنڊ ڦوڪ ڪرڻ ۽ ٻارڙن سان منهن ڏيڻ ڪو سولو ڪم ناهي. ايڏي ٽڪائيندڙ ڪم کان پوءِ هوءَ شام جو ان اميد سان اوهان جي اوسيٽري ۾ رهندي آهي ته اوهان گهر اچي پنهنجي خوش اخلاقيءَ ۽ محبت سان دل کي خوش ڪري سڄي ڏينهن جو ٿڪ لاهي ڇڏيندا.

توهان جا ٻارڙا به صبح کان منجهند تائين اسڪول ۾ پڙهڻ ۽ وري منجهند کان شام تائين اسڪول جو ڪم ڪري ٿڪجي پوندا آهن، تنهن ڪري جڏهن گهر موٽندا آهيو ته اهي توهان مان اها اميد رکندا آهن ته توهان منين منين ڳالهين، محبت ۽ شفقت وسيلي سندس ٿڪاوٽ لاهي ڇڏيندا. هونئن به اها حقيقت آهي ته پيءُ جو پيار ۽ باجهه وارو ورتاءُ ٻارڙي ۾ نئون روح ڦوڪي ڇڏيندو آهي ۽ وڌيڪ محنت ۽ جاکوڙ لاءِ منجهن حوصلو ۽ همت پيدا ڪندو آهي.

توهان جي زال ۽ ٻار دل ۾ سوين اميدون سانڍيون توهان جي اوسيٽري ۾

ويهندا آهن. تنهن ڪري ڇا اها ڳالهه اوهان کي سونهين ٿي ته اوهان ڪاوڙ ۾ منهن بچڙو ڪري گهر ۾ داخل ٿيو؟ اهي سڀ اوهان مان اها اميد رکندا آهن ته توهان گهر اچي کين پيار ڪندا، پنهنجي خوش اخلاقي ۽ پهڪندڙ چهره سان گهر جي ماحول کي رونق بخشيندا ۽ پنهنجي پيارين پيارين ڳالهين وسيلي سندن ٽڪل دماغ کي سکون پهچائيندا، نه ڪي اهو ته اوهان گهر اچي باهه باري ڇڏيندا ۽ کين دڙڪا داپ ڏئي ويتر به سندن ذهن کي ٽڪائي ڇڏيندا.

ڇا توهان کي خبر آهي ته اڻ وڻندڙ جملن، جهڙڪن ۽ ڇڙپن سان سندن معصوم روح ۽ جسم تي ڪيڏو اثر پوندو آهي؟ انهن اثرن جا نتيجا ٻار سان گڏ اڳتي هلي توهان کي پوڳڻا پوندا. جيڪڏهن توهان کي مٿن ڪو رحم نه ٿو اچي ته گهٽ ۾ گهٽ پاڻ تي ته ڪو ترس ڪيو. توهان جيڪڏهن پاڻ تي ڪنٽرول نه ٿا ڪيو ۽ ٿورين ٿورين ڳالهين تي تبديلي باهه ٿي ٿا وڃو ته پوءِ ڇا توهان جو ذهن صحيح سلامت رهي سگهندو؟ اهڙي صورتحال ۾ توهان روز جا ڪم ڪار ڪيئن ڪري سگهندا ۽ زندگيءَ جي مسئلن ۽ پريشانين کي ڪيئن منهن ڏئي سگهندا؟ توهان پنهنجي ۽ پنهنجي زال ٻارڙن جي اجهي کي هروڀرو دوزخ بڻائڻ لاءِ ڇو سندرو ٻڌيو بيٺا آهيو؟ ياد رکو ته جيڪي به خراب نتيجا نڪرندا آهن تن جا ذميدار رڳو توهان ئي هوندؤ.

ڇا اهو سنو ناهي تي اوهان سدائين خوش باش رهو ۽ ڪوبه مسئلو پيش اچي ته ان کي همت، سياڻپ ۽ دلچسپي سان منهن ڏيو؟ توهان سڄو ڏينهن ڪم ڪار ڪري ٿڪا ٿڪا گهر سکون وٺڻ لاءِ ايندا آهيو، تنهن ڪري ڪاوڙ ۽ بداخلاقي ڪرڻ سان اوهان جو اهو سکون تباهه ٿي سگهي ٿو. نه رڳو اهو پر اوهان جو ذهن ۽ جسم ويتر به ٽڪجي پوندو ۽ پوءِ اوهان جي طبيعت هلڪي ڪونه رهندي. توهان لاءِ سنو ان ۾ آهي ته گهر اچي ڪجهه دير آرام ڪيو ۽ پوءِ وري اطمينان سان ٻارڙن ۽ گهر جي مسئلن کي حل ڪرڻ جي ڪوشش ڪريو.

ڪم ڪار کان ته سمورن مسئلن ۽ پريشانين کي دماغ مان تڙي ڪڍي ڇڏيو ۽ مسڪرائيندا گهر ۾ داخل ٿيو. گهر ڀاتين سان پليون پليون ڳالهيون ڪريو، کين ڪلايو، دلچسپي سان ماني کائو ۽ هر ڳالهه کان ذهن آجو ڪري وڃي آرام سان سمهي پئو. جيڪڏهن اوهان ان طريقي تي عمل ڪيو ته پوءِ اوهان جي زندگي ڏاڍي سٺي گذرندي ۽ اهڙي طرح اوهان گهر جي ماحول کي پڻ سکون وارو بنائي سگهندا. ان جو سنو نتيجو اهو نڪرندو جو اوهان جي زال ۽ ٻارڙا ڏاڍو

خوش رهندا ۽ هر ڪم شوق سان ڪندا. ۽ اوهان به سڪون ۽ اطمینان سان پنهنجا ڪم ڪار ڪري سگهندا.

اهوئي سبب آهي جو اسان جي دين اسلام ۾ سني اخلاق کي ديانت جو مکيه جزو ۽ ايمان جي نشاني ٻڌايو ويو آهي.

حضور ﷺ جن فرمايو آهي ته، ”ايمان جي لحاظ کان سني اخلاق وارا ماڻهو ئي ڪامل انسان هوندا آهن. توهان مان سٺو ماڻهو اهو آهي جيڪو پنهنجي ڪتنب سان پلائي ڪري“

پاڻ ﷺ جن وڌيڪ فرمايو آهي ته، ”سني اخلاق کان وڌيڪ ٻيو ڪوبه عمل ڪونهي.“

امام جعفر صادق ع فرمائي ٿو ته، ”نيڪي ڪرڻ ۽ وڻندڙ طبيعت جي ڪري گهر آباد رهندا آهن ۽ ماڻهوءَ جي عمر وڌي ٿيندي آهي.“

امام جعفر صادق ع جو اهو قول به آهي ته، ”بداخلاق ماڻهو پاڻ کي سدائين عذاب ۾ رکندو آهي.“

حڪيم لقمان جو چوڻ آهي ته، ”سياڻي ماڻهوءَ کي گهر جي ته هو پنهنجي گهر ۾ ٻارڙن وانگر رهي ۽ پنهنجي مڙسي گهر کان ٻاهر ڏيکاري.

حضور ﷺ جن فرمايو آهي ته، ”خوش اخلاقيءَ کان وڌيڪ ڪوبه عيش ڪونهي.“

پاڻ ﷺ جن فرمائين ٿا ته، ”سٺو اخلاق اڌ دين آهي.“

پاڻ سڳورن ﷺ جو هڪ وڏو صحابي سعد بن معاذ، جنهن جو پاڻ ﷺ جن ڏاڍو احترام ڪندا هئا، جڏهن گذاري ويو ته حضور ﷺ جن ميڙ سان گڏ پيرين اگهاڙي وڃي جنازي ۾ شريڪ ٿيا ۽ پنهنجي سڳورن هٿن سان سندس جنازو قبر ۾ لاهي مٿان قبر جي مٽيءَ کي سنوت ۾ آندائون. سعد جي ماءُ، جنهن حضور ﷺ جي اهڙي احترام کي پريان بيٺي ڏٺو تنهن وڏي واڪي چيو ”سعدا! توکي مبارڪ هجي جو تون بهشت ۾ پهچي وئين!“

پاڻ ﷺ جن فرمايو ”سعد جي امڙ! ايئن نه چئو ڇو جو سعد کي قبر ۾ ڏاڍي سختي ٿي رهي آهي.“ ماڻهن ان جو ڪارڻ پڇيو ته پاڻ ﷺ جن ٻڌايو ته، ”ان جو سبب اهو آهي جو هو پنهنجي گهر ڀاتين سان بداخلاقيءَ سان پيش ايندو هو.“

## فضول شڪايتن جا دفتر بند رکجن:

مسئلا زندگيءَ جو اڻ ٿت حصو آهن. هن دنيا ۾ ڪو به اهڙو ماڻهو نه هوندو جيڪو سڄو سڪڙو خوش ۽ غمن ۽ پريشانين کان صفا آڄو هجي. ڪي ماڻهو دل جا ڪشادا ۽ همت وارا هوندا آهن، صبر سان مسئلن کي منهن ڏئي ويندا آهن ۽ زماني يا ماڻهن جي ڪابه شڪايت نه ڪندا آهن. اهڙا سياڻا ۽ پلوڙ ماڻهو روئڻ پٽڻ، ٻين تي گند اڇلائڻ ۽ هر هڪ سان پنهنجا ڏک وٺڻ کان پاسو ڪندا آهن ڇو جو ائين ڪرڻ سان ڪين ڪنهن فائدي جي اميد نه هوندي آهي. سياڻا ماڻهو سمجهندا آهن ته پنهنجا ڏک ڏاکڙا ٻين کي ٻڌائڻ سان گهٽجي ته ڪونه ويندا، تنهن ڪري اجايو ٻين جي رنگ ۾ پينگ ڇو وجهجي ۽ سندن وقت ڇو وڃائجي. ان جي ابتڙ ڪي ماڻهو وري ايتري سمجهه نه رکندا آهن ۽ ڪا به ڳالهه سندن دل ۾ ٽڪاءُ نه ڪري سگهندي آهي. ڪين شڪايتون ڪرڻ ۽ روئڻ پٽڻ جي عادت پئجي ويندي آهي ۽ اهڙي طرح هر ڪنهن جي اڳيان شڪايتن جا دفتر کولي ويهڻ ۾ ڪين مڙو ايندو آهي. دوستن جي ڪچهريءَ ۾، جيڪا اصل ۾ وندر وروڻهن، پوڳ نڪاءُ، غم غلط ڪرڻ ۽ وقت گذارڻ لاءِ ڪئي ويندي آهي، ته ڪين پنهنجي مسئلن ۽ زماني جي شڪايتن بيان ڪرڻ جو سونهري موقعو ملي ويندو آهي. ۽ اهڙيءَ طرح سڄي ڪچهريءَ جو مڙو ئي خراب ڪري ڇڏيندا آهن. اهو ئي سبب آهي جو ڪيترائي دوست اهڙي قسم جي ماڻهن جي سنگت کان پري ڀڄندا آهن.

جيئن ته ٻيا ماڻهو اهڙن هلڪڙن جون دانهون ۽ شڪايتون ٻڌڻ لاءِ تيار ناهن هوندا، تنهن ڪري اهي وري پتڪو اچي پنهنجي گهريائين ۽ ويجهن متن مائتن مان ڪندا آهن. ڪڏهن ڪين مهانگائي جي شڪايت هوندي آهي ته ڪڏهن وري ڪنهن سسٽم ۾ ڪين ڪيترا نظر ايندا آهن، ڪڏهن بسن ۾ گهڻن مسافرن کي ڪٽڻ ڪين نه وڻندو آهي ته ڪڏهن وري گهڻي تربيفڪ جي ڳڻتي هوندي اٿن، ڪڏهن دوستن ۽ متن مائتن جي هلت نه وڻندي اٿن ته ڪڏهن وري پنهنجي آفيسر جي ورتاءُ جي دانهن ڪندا آهن ۽ ڪڏهن وري بيمارين ۽ ڊاڪٽرن جي ڳريءَ فيءَ جو پتڪو ڪندا آهن. مطلب ته ڪين هر ڳالهه ۾ رڳو برائي نظر ايندي آهي. ٿورين ٿورين ڳالهين تي پاڻ به پريشان ته گهريائين کي پڻ آزار ۾ وجهي ڇڏيندا آهن. انهن جي حال تي جيترو به افسوس ڪجي اوترو گهٽ آهي.

مانورا پاءُ! دانهن ۽ شڪايتن مان سواءِ پريشاني جي ٻيو ڇا ٿو ملي سگهي؟ شڪايتون پلاڪهڙي درد جي دوا آهن؟ چوٽا پلا ان بچڙي عادت جي ڪري پاڻ ۽ گهر ڀاتين کي پريشان ڪندا وتو؟ توهان جي زال ويچارڻي سڄو ڏينهن ڪم ڪار جي گهڻائي ۽ ٻارڙن سان مٿي ماريءَ ڪري مس ويڃي شام جو واندي ٿيندي آهي. گهر جي ڪم ڪار جي گهڻائي ٻارڙن سان مٿي ماري ڪري سندس بدن ۽ ذهن ٽڪجي چور ٿي پوندو آهي. ٻارڙا به سڄو ڏينهن اسڪول ۽ پوءِ وري گهر ۾ پڙهي ٽڪجي پوندا آهن ۽ توهان مان اها اميد رکندا آهن ته جڏهن توهان گهر ايندا ته کين پيار ڪري سندن ٽڪاوٽ لاهي ڇڏيندا. توهان پاڻ ئي انصاف ڪيو ته پلا اهو چڱو آهي ته توهان کين دلچاءُ ڏيڻ بدران شڪايتن ۽ دانهن جا تحفا کنيو گهر اچو؟ توهان پيار ۽ محبت جي مرڪز يعني پنهنجي گهر کي دوزخ ۾ بدلائڻ تي ڇو سندرو ٻڌيو بيٺا آهيو؟ دانهن ۽ شڪايتون ڪري گهر مٿي تي اچي کنيو اٿو؟ جيڪڏهن زندگيءَ جا مسئلا ڳچ آهن ۽ ماڻهن جو ورتاءُ سٺو ناهي ته پوءِ ان ۾ توهان جي زال ۽ ٻارڙن جو ڪهڙو ڏوهه آهي؟ جيڪڏهن توهان کي آفيس ۾ ڌڙڪا داب ملن ٿا يا وري ڪاروبار گهٽ آهي ته پوءِ اهي ويچارا ڇا ڪن؟

توهان جي اها هاجيڪار عادت ڪو به مسئلو حل نه ٿي ڪري سگهي. ويتر توهان جي گهر ڀاتين کي پنهنجي گهر، زندگيءَ ۽ توهان کان بيزار ڪري ڇڏيندي. ڪاوڙ ۽ رنج ۾ جيڪا ماني کاڌي ويندي تنهن مان ڪهڙو فائدو ملندو؟ ٻيو ته توهان جي ان عادت ڪري توهان جي زال ۽ ٻارڙا گهر کان پري رهڻ جي ڪوشش ڪندا جنهن جو نتيجو جهيڙي جهٽي جي صورت ۾ پڻ نڪري سگهي ٿو. ان کان سواءِ ذهني روڳ به گهيرانه ڪري سگهن ٿا. تنهن ڪري ڇا اهو چڱو نه ٿيندو ته سياڻپ، سهڻ ۽ صبر کان ڪم وٺجي؟ توهان جڏهن شام جو گهر وڃو ته مسئلن ۽ پريشاني کي وقتي طور تي وساري ڇڏيو. ڪلندا ٻهڪندا گهر ۾ داخل ٿيو. جيترو وقت به گهر ۾ رهو ته سٺي موڊ ۾ رهو. گهر جي ماحول کي ٺيڪ رکو. زماني جون شڪايتون ۽ دل جا درد بيان نه ڪيو. گهر ڀاتين سان وڻندڙ ڳالهيون ڪيو. پاڻ به ڪلو ته ٻين کي به ڪلائي ڪيو. گڏجي ماني کائو ۽ محبت واري ماحول مان پورو پورو مزو وٺو ۽ اهڙيءَ طرح پنهنجو پاڻ کي وري ڪم ڪارين لاءِ نئين سر تازو ٿيڻو ڪري ڇڏيو.

اسلام ۾ به سهڻ ۽ صبر کان ڪم وٺڻ ۽ دانهن شڪايتن کان پاسو ڪرڻ

کي هڪ سني عادت ٻڌايو ويو آهي ۽ ان لاءِ ثواب جو ڀيٽ واعدو ڪيو ويو آهي. حضرت علي رضه فرمايو آهي ته، ”جڏهن ڪنهن مسلمان تي ڪا مصيبت ڪڙڪي ته هو ماڻهن سان خدا جي شڪايت نه ڪري، پر خدا سان شڪايت ڪري ڇو جو مڙني مشڪلاتن کي حل ڪرڻ جي ڪنجي خدا جي ئي هٿ ۾ آهي.“

حضور ﷺ جن فرمايو آهي ته، ”جيڪڏهن ڪنهن ماڻهوءَ تي جسماني يا مالي اعتبار کان ڪا مصيبت آئي ۽ هن ماڻهن سان ان جي شڪايت نه ڪئي ته پوءِ خدا سندس گناهن کي معاف ڪري ڇڏيندو.“

### اعتراض ۽ بهانا:

ڪن مردن کي اعتراض ڪرڻ عيب ڪيڏ جي عادت هوندي آهي. گهر ۾ اچڻ سان اعتراض جو سلسلو شروع ڪري ڏيندا آهن. ننڍين ننڍين ڳالهين تي به ماڻ رهي ڪونه سگهندا آهن، جهڙوڪ: فلاڻي شيءِ پنهنجي جاءِ تي رکيل ڇو نه آهي؟ قميص هتي ڇو پئجي آهي؟ ماني پچائڻ ۾ ڇو دير ٿي آهي؟ فلاڻي شيءِ ڇو نه پچائي اٿو؟ اڄ سلاڊ ڇو نه ٺاهيو اٿو؟ ٻوڙ ۾ ساوا ڏاڻا ڇو نه وڌا اٿو؟ چٽي ڇو ڪپائي ڇڏيو؟ گلدان کي هتان هٽايو. هزار ڀيرا چيو اٿمان ته ايش تي ڪي ميز تي رکندا ڪريو. اهي ۽ اهڙي قسم جا ٻيا ڪيترائي اعتراض سندن روز جو معمول بنجي ويندا آهن. ڪي مرد ان ڏس ۾ ايڏي ته سختي ڪندا آهن جو پنهنجو ۽ پنهنجي گهر ڀاتين جو سڪون تباهه ڪري ڇڏيندا آهن ۽ ڪي ته وري اهڙا مرد به هوندا آهن جو ان معاملي ۾ ڪابه لڇڪ نه ڏيکاريندا آهن تان جو شاديءَ جهڙي مقدس ٻنڌڻ کي به توڙڻ لاءِ تيار ٿي ويندا آهن.

اسان مڃون ٿا ته مرد کي گهر جي معاملن ۾ دخل ڏيڻ جو حق آهي ۽ هن ڪتاب جي پهرين ڀاڱي ۾ عورتن کي نصيحت ڪري آيا آهيون ته اهي مرد جي ان حق کي مڃين ۽ جيڪڏهن هو ڪنهن معاملي ۾ دخل ڏي ته پوءِ ڪو ردعمل ظاهر نه ڪجي. پر مرد، جيڪو گهر جو سرپرست ۽ مڃينگر آهي، کي خيال ڪرڻ گهرجي ۽ جيڪڏهن هن کي گهر جي معاملن ۾ دخل ڏيڻ جو شوق آهي ته پوءِ کيس گهر جي ته سياڻپ وارو صحيح طريقو اختيار ڪري ته جيئن سندس ڳالهه اثرائتي ثابت ٿئي.

جيئن ته مرد کي گهر جي معاملن ۾ دخل ڏيڻ جو وقت نه هوندو آهي ۽

اصولي طور تي ان ڏس ۾ کيس ڪا مهارت به نه هوندي آهي تنهن ڪري سنوان ۾ آهي ته گهر جي مڙني ڪمن ڪاربن ۽ معاملن جا اختيار زال جي حوالي ڪري ڇڏي ۽ کيس پوري آزادي ڏئي ڇڏي ته هوءَ پنهنجي منهن گهر جو انتظام هلائي. ها! جيڪڏهن زال جي انتظام ۾ کيس ڪا ڪمي ڪوتاهي نظر اچي ته پوءِ هوءَ بابت صلاح ۽ مشوري جي طور تي کيس ٻڌائي ڇڏي نه ڪي زور ۽ دٻ ڌڙڪي سان. زال به جيڪڏهن سڀاڻي آهي ۽ کيس گهر سان دلچسپي آهي ته پوءِ کيس پنهنجي مڙس جي مرضيءَ ۽ ذوق جو خيال رکڻ گهرجي ۽ جيڪڏهن گهر جي معاملن ۾ مڙس جي راءِ مناسب ناهي ته پوءِ نرميءَ ۽ پيار سان مڙس کي ٻڌائي ڇڏي ته ائين ڪرڻ سان ڳالهه ڪونه ٺهندي اهڙيءَ صورت ۾ مرد جي عزت به رهجي ويندي ۽ سندس شخصيت به مجروح نه ٿيندي وري جيڪڏهن اعتراض لاڳيتا رهيا ته پوءِ انهن جو ابتو نتيجو نڪري سگهي ٿو ڇو جو ڪي عورتون مڙس جي لاڳيتن اعتراضن جون عادي ٿي وينديون آهن ۽ انهن کي ڪا به اهميت نه ڏينديون آهن. اهڙيءَ صورت ۾ سندن مڙس جي شخصيت فضول بڻجي ويندي آهي ۽ سندس ڳالهين تي ڪوبه ڌيان ڪونه ڏينديون آهن. ايتري تائين جو صحيح اعتراض کي به ليکينديون ٿي ڪونه آهن. گڏوگڏ پنهنجي دل ۾ اهو پڻ سوچينديون آهن ته مڙس هر ڳالهه تي اعتراض ته ضرور ڪندو تنهن ڪري سندس رضامندي حاصل ڪرڻ جي ڪهڙي ضرورت آهي. ان جي ته عادت رڳو اعتراض ڪرڻ ۽ عيب ڪڍڻ آهي سو جيئن وڻيس تيئن پيو ڪندو رهي. ان جو نتيجو وڃي اهو نڪرندو آهي جو عورت گهر جي ڪمن ڪاربن ۽ مڙس سان دلچسپي گهٽائي ڇڏيندي آهي ۽ اڪثر ڪري اعتراض جي موت اعتراض جي ئي صورت ۾ ڏيندي آهي.

اهڙي صورتحال ۾ گهر جو ماحول، جنهن کي سکون ۽ آرام جو مرڪز هئڻ گهرجي، لاڳيتي چڪتاڻ جو شڪار ٿي جنگ جو ميدان بنجي ويندو آهي. ٿي سگهي ٿو ته زال مڙس جي لاڳيتن اعتراضن کان تنگ ٿي طلاق جي گهر ڪري زال به آخر انسان آهي، هوءَ ڪٿي ڪيڏو به سمجهندار ۽ بردبار ڇو نه هجي، پر لاڳيتا اعتراض کيس بيزار ڪري ڇڏيندا آهن.

**هينريون واقعو ڌيان سان پڙهو:**

هڪ زال به مهينا اڳ مڙس سان وڙهي پيڪين هلي وئي. هن ٻڌايو ته،



”منهنجي مڙس کي گهر جي ڪمن ڪارين ۾ منهنجو طريقو پسند ناهي. رڌپچاءُ ۽ گهر جي انتظام جي ڏس ۾ هو سدائين منهنجي بيعزتي ڪندو رهندو آهي، ان ڪري مان پنهنجي پيڪين اچي ويٺي آهيان. سندس ڳالهين ٻڌي ٻڌي منهنجا ته ڪن ٿي پڇي پيا آهن.“

مرد کي اها ڳالهه ڏهن ۾ رکڻ گهرجي ته گهر جو ڪم ڪار ۽ انتظام رڳو عورت سان لاڳاپيل آهي ۽ اها سندس ئي ذميواري آهي. تنهن ڪري مرد کي ڪانئس اهو حق چئڻ نه گهرجي ۽ کيس پوري آزادي ڏيڻ گهرجي ته جيئن هوءَ پنهنجي منهن ۽ شوق ۽ دلچسپيءَ سان گهر جو ڪم ڪار ڪندي رهي. مرد ان ڏس ۾ سختي نه ڪري ته سٺو ڇو جو گهر جو سڪون ۽ گڏيل ميٺ محبت مڙني شين کان مٿانهين آهي.

### زال سان همدردي ڪجي:

جيئن مرد سدائين هڪ حال ۾ نه رهندا آهن تيئن عورتون به مختلف حالتن ۾ هونديون آهن. ڪڏهن ٻيون ٻهڪنديون آهن ته ڪڏهن وري اداس ۽ مايوس نظر اينديون آهن ۽ ڪڏهن ته وري ايڏي ڪاوڙ ۾ هونديون آهن جو کين ڪابه ڳالهه نه وڻندي آهي چڙهيون ڪائينديون آهن. ان جا ڪيترائي ڪارڻ ٿي سگهن ٿا جهڙوڪ: ٿي سگهي ٿو ته اهي گهرجي ڪم ڪار ڪري ٿڪجي پيون هجن، ٻارڙن جي گوڙ گهمسان کين تنگ ڪيو هجي، ڪنهن پاڙي واريءَ جي طعنن مهڻن کيس ڏڪارو ڪيو هجي يا وري پاڙي وارن جي ٺٽ نانگر مٿن ڏهن تي بار وڌو هجي. اهڙي قسم جون ڳالهيون سندن روح تي ناڪاري اثر وجهي کين بيحال ڪري ڇڏينديون آهن.

عورتون جيئن ته نازڪ احساس ۽ جذبا رکنديون آهن تنهن ڪري مردن جي پيٽ ۾ اڻ وڻندڙ حالتن جو مٿن وڌيڪ گهرو اثر ٿيندو آهي ۽ پوءِ اهي هڪدم پنهنجو رد عمل ظاهر ڪري ويهنديون آهن. ننڍي کان ننڍي ڳالهه به کين ڪاوڙ ڏئي ڇڏيندي آهي. جيئن ته اهي حد کان وڌيڪ جذباتي هونديون آهن تنهن ڪري مشڪلاتن کي برداشت ڪرڻ جي منجهن ڪا به سگهه ڪونه هوندي آهي ۽ اهي هڪدم روئڻ پٽڻ شروع ڪري ڏينديون آهن.

اهڙن موقعن تي کين ڪنهن جي تسليءَ ۽ همدرديءَ جي ضرورت پوندي آهي ۽ ان ڪم لاءِ مڙس کان وڌيڪ ٻيو ڪوبه نه ٿو ٿي سگهي، ڇو جو مڙس ئي

سندس زندگيءَ جو ساٿي ۽ غم وٺيندڙ هوندو آهي. تنهن ڪري مڙس کي گهرجي ته هو اهڙي موقعي تي زال کي دلچاءِ ڏئي سندس ٽڪل ذهن کي سڪون پهچائي.

پيارا پاءُ! جڏهن توهان گهر ۾ داخل ٿيو ۽ ڏسو ته جيڪڏهن توهان جي زال ڪاوڙ ۾ آهي يا پريشان آهي ۽ سندس منهن لٿل آهي ته پوءِ توهان سندس حالت ڏسي مٿس رحم ڪريو. جيڪڏهن ناراضگيءَ يا پريشانيءَ ڪري هن توهان کي سلام نه ڪيو ته پوءِ توهان ڪٿي اڳ ۾ ئي سلام ڪيو. ائين ڪرڻ سان توهان جي عزت گهٽجي ٿوروئي ويندي توهان ساڻس نرميءَ سان ڳالهايو ۽ پهرين کان به وڌيڪ پيار ۽ محبت جو اظهار ڪريو. ڪاوڙ ۽ چڙ نه ڏيکاريو. گهر جي ڪم ڪار ۾ سندس هٿ وٺايو. ڌيان رهي ته توهان جي واتان ڪي اڻ وڻندڙ ۽ سخت لفظ نه نڪري وڃن، مٿس ٽوڪ ٺٺول يا چڙ نه ڪريو ۽ جيڪڏهن هوءَ ڳالهائڻ جي موڊ ۾ ناهي ته پوءِ ڪيس پنهنجي حال تي ڇڏي ڏيو. ڪيس اهو نه چئو ته ”ڇا ٿيو ٿي؟ منهن سڃايون ويئي آهيون“ جيڪڏهن هوءَ پنهنجي دل جي ڳالهه توهان کي ٻڌائي ته اها ڌيان سان ٻڌو ۽ ڪيس دل کولي ڳالهائڻ ڏيو ته جيئن سندس دل جو بار هلڪو ٿي وڃي.

پوءِ جڏهن هوءَ سامت ۾ اچي ته توهان هڪ مهربان سرپرست ۽ هڏ ڏوڪي مڙس وانگر، سندس مونجهارا مٽائڻ جي ڪوشش ڪريو. ڪيس دلچاءِ ڏيو ۽ صبر ۽ بردباريءَ کان ڪم وٺڻ لاءِ همت ٻڌرايو. نرم ۽ وڻندڙ لهجي ۾ دليلن ۽ ثابتين وسيلي زندگيءَ جي اڻ وڻندڙ حادثن کي عارضي ۽ معمولي ڪري ٻڌايو ۽ زندگيءَ جي مسئلن کي حل ڪرڻ ۾ پنهنجي هر ممڪن مدد جو واعدو ڪيو ته جيئن هوءَ مطمئن ٿي وڃي. جيڪڏهن توهان صبر، سهڻ ۽ سياڻپ کان ڪم ورتو ته پوءِ جلد پريشانين مان چوٽڪارو ملي سگهي ٿو ۽ اهڙيءَ طرح توهان جي زندگي پهرين کان به سٺي گذري سگهي ٿي ۽ جيڪڏهن توهان ان جي ابتڙ بداخلاقيءَ سان هلندا ته پوءِ ڳالهه جهيڙي جهتي ۽ مارڪٽ تائين پهچي سگهي ٿي ۽ پوءِ ٿي سگهي ٿو ته معاملو وڃي طلاق تي دنگ ڪري.

**عيب نه ڳولجن:**

هن دنيا ۾ ڪو به اهڙو ماڻهو ناهي جنهن ۾ هڙڻي خوبيون هجن ۽ جيڪو مڙني بچڙاين، نقصن ۽ عيبن کان آجو هجي. گهڻو ڪري هر انسان ۾ ڪيتريون

ٽي خوبيون ۽ خاميون هونديون آهن، جهڙوڪ: ڪو سنهو هوندو آهي ته ڪو وري تلهو متارو. ڪنهن جو نڪ ڊگهو هوندو آهي ته ڪنهن جون وري اکيون چڇيون هونديون آهن. ڪنهن جا ڏند وڏا هوندا آهن ته ڪنهن جا وري چپ تلهو هوندا آهن. ڪوپورو هوندو آهي ته ڪو وري ڪارو. ڪو ڄامڙو هوندو آهي ته ڪو وري ڊگهو. ڪنهن جي وات مان ڌڀ ايندي آهي ته وري ڪنهن جي پيرن مان. ڪو شرميلو ۽ گهٽ ڳالهائڻ هوندو آهي ته ڪو وري چالاڪ ۽ گهڻ ڳالهائڻ. ڪو بي ادب هوندو آهي ته ڪنهن کي وري اٿڻ ويهڻ جو ڍنگ ڪونه ايندو آهي ۽ جاهل، فضول خرچ، سُست، خود غرض ۽ بداخلاق به هن دنيا ۾ ڄام هوندا آهن. مطلب ته اهڙي قسم جا ننڍا وڏا عيب هر ماڻهوءَ ۾ هوندا آهن. ڪو به مرد يا عورت اهڙي ناهي جنهن ۾ مٿي ٻڌايل عيبن مان ڪو هڪ يا ڪجهه عيب نه هجن.

مرد عام ڪري شاديءَ کان اڳ هڪ تصوراتي شڪل کي ذهن ۾ ويهاري ڇڏيندا آهن جيڪا هر عيب کان آجي ۽ هر لحاظ کان مڪمل هوندي آهي ۽ جنهن کي اهي پنهنجي آئڊيل سمجهندا آهن ۽ اهو سمجهندا آهن ته مڙسي خوين سان تمار ملائڪن جهڙي ڇو ڪري سندس گهر واري بڻبي. کين اها حقيقت معلوم نه هوندي آهي ته هن دنيا ۾ اهڙيءَ هستيءَ جو ڪٿي به ڪو وجود ڪونهي. نيٺ جڏهن شادي ڪندا آهن ۽ زال سندس خيالي خاڪي پتانڌڻ ناهي هوندي ته پوءِ اعتراض ڪرڻ عيب ڪيڙ شروع ڪندا آهن. نه رڳو اهو پر پاڻ کي بدنصيب سمجهي سدائين روئندا وتنڊا آهن. شل نه زال ڪا غلطي ڪري پوءِ ته همراهِ اندر ۾ پيا وٽ کائيندا آهن. ننڍڙي ننڍڙي غلطي به کين وڏي نظر ايندي آهي. زال کي سدائين بي عزتو ڪندا وتنڊا آهن ۽ ماڻهن جي منهن تي کيس گهٽ وڌ ڳالهائيندا ۽ مٿس توڪ ٺٺول ۽ تنقيد ڪندا آهن. اهڙيءَ طرح پنهنجي ازدواجي زندگيءَ جي بنيادن کي لوڏي پاڻ کي ۽ زال کي پريشان ڪري ڇڏيندا آهن.

ان ڳالهه جو نتيجو اهو نڪرندو آهي جو زال دلي طور تي ڏاڍو اداس ٿي ويندي آهي ۽ سندس پيار ۽ محبت ۾ گهٽتائي اچي ويندي آهي زندگي، مڙس ۽ گهر گهات مان سندس دلچسپي ختم ٿي ويندي آهي ۽ دل ۾ سوچيندي رهندي آهي ته اهڙي مرد سان ڇو گذاريان جيڪو سدائين وٽي ٿو مون مان عيب ڳوليندو. ٻيا وري هو ڪڏهن ڪڏهن بدلو وٺڻ تي لهي ايندي آهي ۽ مڙس جا عيب ڪيڙ شروع ڪندي آهي مثال طور جيڪڏهن مڙس زال جي شڪل صورت تي کيس

تو ڪيندو آهي ته هو به موت ۾ ائين ئي ڪندي آهي. اهڙيءَ طرح هڪ ٻئي مان عيب ڪڍڻ جو سلسلو لاڳيتو هلندو رهندو آهي ۽ ڪنهن کي به هڪ ٻئي ۾ ڪا خوبي نظر ڪونه ايندي آهي. اهڙيءَ طرح زندگي، جنهن کي پيار ۽ محبت سان ڀريل هجڻ گهرجي، گڏيل چڪتاڻ ۾ هڪ ٻئي مان عيب ڪڍندي ۽ بي عزتي ڪندي گذرندي آهي.

جيڪڏهن معاملو ائين ئي هلندو رهيو ته پوءِ پڇاڙيءَ تائين چڱو ڏينهن نصيب ڪونه ٿيندو ڇو جو گهر جنهن ۾ پيار ۽ محبت نه هجي سو سڪون جهڙي وڏي نعمت کان سڌائين وانجهيل رهندو آهي. ان کانسواءِ جيڪي مرد پنهنجي شاديءَ مان خوش ناهن هوندا ۽ پاڻ کي سڌائين بدنصيب پيا سڏيندا آهن ۽ اهي عورتون جيڪي لاڳيتو مڙس جي توڪن ۽ بي عزتيءَ جو نشانو بڻيل رهنديون آهن، سي هميشه خطرناڪ نفسياتي ۽ روحاني روڳن جي وَر چڙهيل هونديون آهن. جيڪڏهن جهيڙو جهڻو وڏو ويو ۽ ڳالهه طلاق تائين پهچي وئي ته پوءِ عام ڪري زال ۽ مڙس ٻنهي جي زندگي برباد ٿي ويندي آهي، خاص ڪري جيڪڏهن ٻارڙا هوندا آهن ته پوءِ ته ڳالهه اڃا به ڳري ٿي ويندي آهي. مرد کي ڏاڍو عذاب پوڳڻو پوندو آهي ڇو جو پهرين ته طلاق جي ڪري مرد سماج ۾ پنهنجي عزت وڃائي ويهندو آهي ۽ ماڻهو کيس ڪڏهن به سٺو نه سمجهندا آهن. ٻيو اهو ته طلاق جي نتيجي ۾ مالي لحاظ کان به کيس وڏو نقصان ٿيندو آهي ۽ ٻي شاديءَ لاءِ وري جهجهن ڏوڪڙن جي ضرورت پوندي آهي، جيڪا سولائيءَ سان پوري ٿي نه ٿي سگهي. ٽيون اهو ته طلاق کان پوءِ ٻي شاديءَ لاءِ هر عيب کان آجي زال به ملي سگهندي الاڻي جي نا پهرين زال طلاق ڏيڻ کانپوءِ جيڪا بدنامي پلٽي پوندي آهي تنهن جي ڪري گهٽ ڇوڪريون ساڻس شاديءَ لاءِ تيار ٿينديون آهن. فرض ڪريو جيڪڏهن کيس ڪا ڇوڪري ملي به وئي ته ضروري ناهي ته هو پهرينءَ کان وڌيڪ سٺي هجي يا وري منجهس ڪو عيب نه هجي. ائين ٿي ئي نه ٿو سگهي ته ڪنهن کي عيبن کان آجي ۽ هر نقص کان پاڪ زال ملي وڃي. ٻي زال ۾ پڻ ڪيترائي عيب ٿي سگهن ٿا ۽ هو پهرينءَ کان به وڌيڪ خراب ٿي سگهي ٿي. ان صورتحال ۾ ته ويڇاري کي هر حال ۾ ساڻس جالڻو پوندو. توهان کي اهڙا گهٽ مرد ملندا جيڪي ٻي شاديءَ کان خوش هجن پر پنهنجي عزت بچائڻ لاءِ مٺي به مٺي ته مٺي به ماڻ! واري اصول تي عمل ڪري پيا گذاريندا آهن.

پيءُ! توهان ڀلا پنهنجي زال کي عيبن جي عينڪ سان چوڻا ڏسو؟ ننڍڙا ننڍڙا ۽ ليکي ۾ نه ايندڙ عيب اوهان کي وڏا چوڻا نظر اچن؟ ڇا توهان کي اهو احساس ناهي ته ائين ڪرڻ سان اوهان جي ڪٽنب جي زندگي برباد ٿي سگهي ٿي؟ ڇا توهان جي نظر ۾ اهڙي ڪا عورت آهي جيڪا مڙني عيبن کان آجي هجي؟ ڇا توهان ۾ به ڪو عيب ڪونهي؟ توهان هروڀرو اها اميد چوڻا رکو ته زال صفا بي عيب هجي؟ اصولي طور تي انهن ننڍن ننڍن عيبن ۽ خامين جي ڪابه اهميت ڪانهي. تنهن ڪري انهن کي نظر انداز ڪرڻ ۾ ئي اوهان جو ڀلو آهي.

توهان رڳو پنهنجي زال جا عيب ۽ خاميون ڳولڻ ۾ پورا آهيو. توهان کي سندس خوبيون ۽ چڱايون ڇو نه ٿيون نظر اچن؟ توهان جيڪڏهن انصاف جي نظرن سان ڏسندا ته پوءِ توهان کي منجهس ڪيتريون ئي خوبيون نظر اينديون جن جي ڀيٽ ۾ سندس خاميون ته ڪجهه به ناهن ۽ جيڪڏهن توهان سندس خوبيون تي ڌيان ڏيندا ته پوءِ سندس ننڍڙا ننڍڙا عيب ته ڳڻڻ لائق ئي نه هوندا. اسلام ۾ عيب ڪڍڻ کي هڪ اڻ وڻندڙ ۽ هاجيڪار صفت سڏيو ويو آهي ۽ سختيءَ سان ان کان جهليو ويو آهي.

حضور ﷺ جن فرمايو آهي ته، ”مسلمانن جا عيب نه ڪڍو. جيڪو ٻين جا عيب اڳهاڙيندو خدا وري تنهن جا عيب ڪڍندو. پوءِ چاهي اهو ماڻهو گهر ۾ ئي ڇو نه هجي پر خوار خراب ضرور ٿيندو.“

### گلا ڪندڙن جي ڳالهين تي ڪو ڌيان نه ڏيو:

گلا ڪرڻ هڪ اهڙي ٻيڙي عادت آهي جيڪا عام طور ڪيترن ئي ماڻهن ۾ موجود هوندي آهي. ان گندي عادت ڪري دوستن ۽ متن مائتن ۾ دشمني پيدا ٿيندي آهي ۽ اها ڪٽنبن کي تباهه ڪري ڇڏيندي آهي ۽ گهر جي وڻندڙ ماحول جي رونق کي ختم ڪري ڇڏيندي آهي. ڪڏهن ڪڏهن ته ڳالهه وڃي قتل و غارت تائين پهچندي آهي عيب ڪڍڻ ۽ گلا ڪرڻ جا ڪيترائي سبب هوندا آهن. ڪڏهن ساڙ ۾ اچي گلا ڪئي ويندي آهي ته ڪڏهن وري دشمنيءَ ڪري ۽ بدلي وٺڻ خاطر زبان گندي ڪئي ويندي آهي. گڏوگڏ گلا ڪرڻ جو مقصد پاڻ ٻڌائڻ پڻ هوندو آهي. ڪڏهن وري ڪنهن ماڻهوءَ جي گلا غيبت ڪري ڪيس سندس دوستن کان پري ڪيو ويندو آهي ته جيئن سندس توجهه ۽ محبت کي پاڻ ڏانهن موڙي سگهجي. پر اها حقيقت آهي ته جيڪو ٻين جي گلا ڪري سو

ڪنهن جو سڃڻ نه ٿو ٿي سگهي. اهڙي حالت ۾ هڪ هوشيار ۽ سياڻي ماڻهوءَ کي گهرجي ته هو گلا خورن جون ڳالهيون هڪ ڪن کان ٻڌي ٻئي ڪن مان ڪڍي ڇڏي ۽ نهايت خبرداريءَ سان گلا خور جي مقصد کي سمجهي ڪانئس ڏوڪو نه کائي. گڏوگڏ مرد کي اهو نڪتو پڻ ذهن ۾ رکڻ گهرجي ته عام ڪري سندس ماءُ، پيٽر، ڀائر ۽ ڀاڄيون، سندس زال جي باري ۾ ڪا چڱي راءِ نه رکندا آهن. ظاهر ۾ ته سندن لاڳاپا سٺا هوندا آهن پر اندر ئي اندر ۾ اهي هڪ ٻئي کان پيا سڙندا رهندا آهن.

ان ڳالهه جو اصل ڪارڻ اهو هوندو آهي جو شاديءَ کان اڳ چوڪرو پنهنجي ماءُ پيءُ جي ڪٽنب جو ڀاتي سمجهيو ويندو آهي ۽ سندس ڪا ڌار حيثيت نه هوندي آهي. ماءُ پيءُ سالن جا سال پنهنجي چوڪري جي تعليم ۽ تربيت ۽ پالنا جي ڏس ۾ ان ڳڻپون تڪليفون برداشت ڪندا آهن ۽ اها اميد رکندا آهن ته هو پوڙهائپ ۾ سندن سهارو بڻبو. جيتوڻيڪ والدين پنهنجي مرضيءَ سان پٽ کي پرڻائيندا آهن ۽ ظاهر ۾ ته هو هڪ آزاد شخصيت جو مالڪ بڻجي ويندو آهي پر پوءِ به اهي ڪانئس اها اميد رکندا آهن ته اهو آزاد هجڻ جي باوجود به سندس فرمانبردار رهي، پهرين کان وڌيڪ ساڻن محبت ڪري ۽ مڙني معاملن ۾ زال کان وڌيڪ سندن خيال رکي ۽ چيو مڃي.

شاديءَ کان پوءِ چوڪري جي اها خواهش هوندي آهي هو هڪ خوش باش ۽ آزاد زندگيءَ جي شروعات ڪري، جيئن ته هو پنهنجي نئين ڪنوار کي نئين زندگيءَ جو ساٿي سمجهندو آهي، تنهن ڪري ساڻس تمام گهڻو پيار ڪندو آهي ۽ ڏينهن رات محنت ڪندو آهي ته جيئن زندگيءَ جون سموريون ضرورتون پوريون ڪري پنهنجي زال کي سکيور ڪري. جيئن ته ان مقصد لاءِ هو وڏي جاکوڙ ڪندو آهي، تنهن ڪري پنهنجي پهرين زندگيءَ کان صفا ڪٽجي ويندو آهي ۽ کيس پنهنجي گهر ڀاتين خاص ڪري والدين سان پيار محبت ونڊڻ جو موقعو گهٽ ملندو آهي.

اها ڳالهه سندس ماءُ ۽ پيٽرن کي ڪونه وڻندي آهي ۽ سندن ذهن ۾ اهو شڪ ويهندو آهي ته گهر ۾ هڪ ڌاريءَ چوڪريءَ جي اچڻ سان چوڪرو هٿن مان نڪري ويو آهي. چوڪرو پنهنجي زال سان جيتري به محبت ڪندو آهي اوترو ئي اهي سڙنديون رهنديون آهن. کين ڊپ هوندو آهي ته ڪٿي چوڪرو کين وساري ٿي نه ڇڏي ۽ ان ڏس ۾ سڄو الزام سندس زال تي هڻنديون آهن ۽

ننهن چوڻي جي ڪوشش ڪنديون آهن ته جيئن چوڪري جي دل مان زال جي محبت گهٽجي وڃي. ان مقصد لاءِ اهي نئين ڪنوار مان عيب ڪڍڻ شروع ڪنديون آهن، ننڍڙين ننڍڙين خامين کي وڌائي ٻڌائينديون آهن ۽ مڙس سان سندس گلا ڪنديون آهن ته جيئن هو ۽ سندس نظرن ۾ ڪري پئي.

جيڪڏهن مرد سادو سُودو ۽ ڪن جو ڪچو آهي ته پوءِ ماءُ ۽ پيئرن جي ظاهري همدرديءَ کان متاثر ٿي سندن ڳالهين ۾ اچي ويندو آهي ۽ نيٺ زال جون خاميون ۽ ڪچايون ٻڌي ٻڌي ڪانئس بيزار ٿي ويندو آهي پوءِ کيس ننڍي ننڍي ڳالهه به ڳري لڳندي آهي، جنهن ڪري زال ويچارِي سندس ٽوڪ، ٺٺول ۽ تنقيد جو نشانو بڻجي ويندي آهي. اهڙيءَ طرح گهر جو ماحول اڻ وڻندڙ ٿي پوندو آهي ۽ پاڻ ۾ ميٺ محبت بدران چڪتاڻ ۽ بيزاري دلين ۾ اچي جا ۽ والاريندي آهي. اهو حال ڏسي ماءُ ۽ پيئرن جو پيٽ پر جي ويندو آهي ۽ پوءِ اهي پهرين کان به وڌيڪ ڪنوار مان عيب ڪڍڻ لڳنديون آهن. سندن شيطانگيريءَ ڪري زال ۽ مڙس ۾ نفرت وڌي ويندي آهي. ڪي سسُن ۽ ڏيرپاڻيون ويچارِي ڪنوار کي ايڏو ته آزارينديون آهن جو هو ۽ تنگ ٿي آپگهات پڻ ڪرڻ لاءِ تيار ٿي ويندي. سسُن ۽ ڏيرپاڻين جون ستايل اهڙيون ڪيئي عورتون آهن جن آپگهات ڪري پنهنجو انت آڻي ڇڏيو هو. اخبارن ۽ رسالن ۾ اهڙي قسم جون خبرون اوهان به ضرور پڙهندا هوندا. مثال طور تي هيٺيون سچو واقعو پڙهي سگهو ٿا.

هڪ نئين ڪنوار شاديءَ جي ڪجهه ڏينهن کان پوءِ سڻي ڳهي ڇڏي. آپريشن کان پوءِ هن اخبار جي نمائندن کي ٻڌايو ته، ”هڪ هفتو اڳ منهنجي شادي ٿي هئي. شادي کان پوءِ مان ساهرين آيس ته پاڻ کي ڏاڍي خوشنصيب سمجهندي هيس سو منهنجي لاءِ دوزخ نڪري پيو. ٻن ٽن ڏينهن ۾ مڙس جي ماتن مون کي ايڏو ته ستايو جو مان پنهنجي زندگيءَ مان تنگ ٿي ويس ۽ سڻيءَ کي ڳهي پنهنجو انت آڻڻ ٿي چاهيم.“

هڪ عورت پنهنجي ڪپڙن کي باهه ڏني ۽ مرڻ کان ٿورو اڳ ٻڌايو ته، ”منهنجي ڏيرن منهنجو جيئڻ جنجال ڪري ڇڏيو هو تنهن ڪري ڇڏيو هو ڪانئن تنگ اچي مان پنهنجي ڪپڙن کي باهه ڏئي ڇڏي.“

اڪثر ڪري سسُن ۽ نٿانن جي شيطانگيري ڏاڍي خراب ثابت ٿيندي آهي، جنهن ڪري نئين پرڻيل جوڙي جي زندگيءَ جا بنياد لڏي ويندا آهن. تنهن ڪري انهن ڳالهين کي نظرانداز نه ڪرڻ گهرجي پر سياڻپ کان ڪم وٺندي

سس ۽ ڏير پالين جي هلت کي سڌارڻ گهرجي. سندن وات ته بند نه ٿو ڪري سگهجي پر ان جو پيلو حل اهو آهي ته سندن ڳالهين تي ڪوبه ڌيان نه ڏجي. مرد کي اها ڳالهه ذهن ۾ ويهارڻ گهرجي ته ماءُ، پيئرن ۽ ٻين متن مائنن پاران سندس زال جا جيڪي عيب ڪڍيا ويندا آهن، تن جو سبب رڳو ساڙ پيائي ۽ ناجائز فائدو حاصل ڪرڻ هوندو آهي. جيئن ته نئين ڪنوار جي خوشي سس کي پاڻ نه پوندي آهي ۽ هوءَ سمجهندي آهي ته نهن سندن پٽ تي قبضو ڪري ڇڏيو آهي، تنهن ڪري نهن کيس دشمن لڳندي آهي. ڪي ماڻهن وري پٽ جو وجود کائڻ برداشت ڪونه ٿيندو آهي. اهڙين عورتن کي رڳو پنهنجي ڳڻتي لڳل هوندي آهي ۽ پنهنجي فائدي ڪاڻ پنهنجي پٽ ۽ نهن جي زندگين کي پڻ قربان ڪرڻ لاءِ تيار هونديون آهن. ڪين نهن سان ڪا به سڃاڻپ نه هوندي آهي، تنهن ڪري عيب ڪڍي سندن زندگيءَ کي اڻ وڻندڙ بنائي ڇڏڻ ۾ دير نه ڪنديون آهن.

حيرت ته ان ڳالهه تي آهي ته جڏهن اهي ڪنهن چوڪريءَ کي پنهنجي پٽ لاءِ پسند ڪنديون آهن ته سندن واکاڻ ۾ ڌرتي آسمان ملائي هڪ ڪري ڇڏينديون آهن پر اها ئي چوڪري جڏهن نهن بڻجي سندن گهر ايندي آهي ته پوءِ صورتحال بدلجي ويندي آهي ۽ ان چوڪريءَ ۾ سوين عيب نڪري ايندا آهن.

پيارا ڀاءُ! توهان کي ظاهري همدردي ڏسي دوکو نه کائڻ گهرجي. اهي عيب جيڪي توهان جي زال مان ڪڍيا ويندا آهن سي اصل ۾ عيب ئي نه هوندا آهن يا وري صفا ننڍڙا هوندا آهن جن تي هڪ سياڻو ماڻهو ڌيان ئي ڪونه ڏيندو آهي. فرض ڪريو جيڪڏهن توهان جي زال ۾ ڪو عيب آهي ته پوءِ ڪهڙي وڏي ڳالهه آهي؟ ڇا دنيا ۾ ڪو ماڻهو بي عيب آهي؟ جيڪڏهن نه ته پوءِ توهان جي ماءُ ۽ پيئرن، جيڪي توهان جي زال ۾ ڪا ڪمي ڪوتاهي آهي ته پوءِ ڇا ٿي پيو، منجهس خوبيون به گهڻيون هونديون جيڪي توهان کي نظر ڇو ڪونه ٿيون اچن؟ جيڪڏهن توهان ماءُ ۽ پيئرن جي ڳالهين تي لڳندا ته پوءِ گهر ڪونه هلي سگهندو ۽ توهان زال ۽ گهر مان تنگ ٿي ويندا. نه رڳو توهان پر توهان جي زال جو جيئڻ به جنجال ٿي ويندو. ۽ اهڙيءَ طرح زندگيءَ جو گاڏو گڙندو رهيو ته پوءِ هڪ ڏينهن لاءِ به سڪون نه ملندو ۽ جيڪڏهن ڳالهه وڃي طلاق تي دنگ ڪيو ته به چڱو ڪونه ٿيندو. ائين ٿيڻ سان نه رڳو مالي نقصان ۽ ذهني



پريشانين ملنديون پر بدنامي پڻ ٿيندي ان کانسواءِ طلاقيل مرد کي ڪو به پنهنجي ڌيءَ ڏيڻ لاءِ راضي نه ٿيندو آهي. فرض ڪيو ته جيڪڏهن ڀاڳ سان سندن ٻي شادي ٿي به وئي ته پوءِ به سندس ماءُ ۽ پينرون پنهنجا عيب ڪڍڻ جي ”فرضن“ پوري ڪرڻ کان ڪونه مڙنديون ۽ معاملو خراب ٿيندو رهندو. تنهن ڪري چڱو ته ان ۾ آهي ته شروع ۾ ئي کين صاف صاف چئي ڇڏيو ته جيڪڏهن مون سان تعلق رکڻ چاهيو ٿيون ته پوءِ مهرباني ڪري منهنجي زال مان عيب نه ڪيو. منهنجي زال ۾ ڪابه خرابي ڪانهي، هوءُ مون کي پسند آهي ۽ مون کي ساڻس تمام گهڻي محبت آهي. ائين ڪرڻ سان اهي پاڻ هڙتو ٿي چپ ٿي وينديون ۽ توهان کي به روز روز جي مصيبت مان چوٽڪارو ملي ويندو.

اها ڳالهه پڻ ذهن ۾ رکڻ گهرجي ته ڪي ماڻهن ۽ پينرون سولائيءَ سان پنهنجي هٿ ۽ هوڏ تان ڪونه لهنديون آهن ۽ پنهنجي مقصد جي پوراءِ ۽ نهن کان بدلو وٺڻ لاءِ مٿس بيهودا الزام هڻڻ ۾ به دير ڪونه ڪنديون آهن. انهن الزامن کي ٻڌي ڪڏهن ڪڏهن ته مڙس پنهنجا هوش حواس وڃائي ويهندو آهي ۽ تحقيق ڪرڻ کان سواءِ ئي زال کي طلاق ڏئي ڇڏيندو آهي يا وري کيس ماري ڇڏيندو آهي.

گهڻيون طلاقون انهن ئي الزامن جي ڪري ٿينديون آهن. مثال جي طور تي هيٺيان به واقعا ڏجن ٿا:

هڪ نوجوان جوڙو طلاق وٺڻ لاءِ تبريز جي ڪورٽ ۾ حاضر ٿيو. مڙس ڪورٽ ۾ چيو ته، ”منهنجي زال، اصفهان ۾ رهندڙ منهنجي ڀاءُ کي عاشقانه خط لکندي آهي. ڪالهه رات مون کي سندس ڪپڙن جي الماريءَ مان اهڙا ڪجهه خط مليا آهن.“

زال سڌڪا پريندي وضاحت ڪئي ته، ”منهنجي سس ۽ ڏير پاڻي مون کان سڙنديون آهن ۽ مون کي ڏاڍو تنگ ڪري ڇڏيو اٿن. هاڻي جڏهن ڏٺائون ته ڪيڙن ڪيڙ ۽ اعتراضن مان ڪجهه حاصل نه ٿو ٿئي ته خط لکي منهنجي الماريءَ ۾ رکي ڇڏيائون ته جيئن منهنجو مڙس مون کي طلاق ڏي ڇڏي.“

ڪورٽ ٻنهي ۾ ٺاهه ڪرائي ڇڏيو ۽ مڙس کي هدايت ڪئي ته پنهنجي ماءُ ۽ پيءُ کي سمجهائي ته هن ويڃاريءَ جي لاهي پاڻي ڪيڏانهن نه پون.

هڪ 34 سالن جي عورت، سس جي ظلم کان تنگ ٿي پنهنجي مٿان گاسليت هاري باهه ڏئي ڇڏي سندس رڙيون ريهون ٻڌي اوڙي پاڙي وارا پهچي ويا ۽

کيس تهران جي هڪ اسپتال ۾ داخل ڪرايائون. ڪجهه ڏينهن کان پوءِ ان عورت اخبار جي نمائندي سان ڳالهائيندي چيو ته، ”منهنجي سس مونس سان گڏ رهندي آهي ۽ وڏي ڪوڙي، چيڙاڪ ۽ بهاني باز آهي. ٻار هوئي مون تي اعتراض ڪندي رهندي آهي. مون کي پنهنجي مڙس کان مار ڪرائڻ ۾ کيس مزو ايندو آهي. تنهن ڏينهن جڏهن مان سودو سامان وٺڻ ويس ته مون کي بازار ۾ هڪ پراڻي ساهيڙي ملي وئي ۽ ڪجهه دير ويهي حال احوال اورياسين. جڏهن گهر پهتس ته سس پڇيو ”ايتري دير ڪٿي هئين؟“ مان کيس پنهنجي پراڻي ساهيڙيءَ سان اوچتي ملي وڃڻ جي ڳالهه ڪئي. هن ڪنڌ ڏوٽيندي چيو ته تون ڪوڙي ڳالهائين! مان ٻڌو آهي ته تون پاڙي جي ڪاسائيءَ سان عشق ٿي ڪندي وتين. ان ڳالهه مون کي صفا چريو ڪري ڇڏيو تنهن ڪري مان پنهنجو انت آڻڻ لاءِ آپگهات جو فيصلو ڪيو.“

اهڙن موقعن تي مرد کي گهرجي ته هو نهايت صبر، سياڻپ ۽ خبرداريءَ کان ڪم وٺي ۽ معاملي جي چڱيءَ ريت ڇنڊڇاڻ ڪرڻ کان سواءِ ڪوبه تڪڙو قدم نه کڻي.

هتي هڪ ٻي ڳالهه اها چئبي ته ماءُ پيءُ، اولاد جي تعليم ۽ تربيت ۽ پالنا ۾ وڏيون تڪليفون ڏسندا آهن ۽ اها اميد رکڻ ۾ صحيح آهن. اهو شرعي اعتبار کان پڻ ضروري آهي ۽ انسانيت جي به اها تقاضا آهي ته جڏهن اولاد وڏي ٿي وڃي ۽ ڪمائڻ لائق ٿئي ته پوءِ پيءُ ماءُ جي حقن کي صفا وساري نه ڇڏي ۽ زال ۽ ٻارن ۾ پاڻ کي گم نه ڪري ڇڏي. والدين جي خدمت چاڪري ۽ سندن ادب ڪرڻ متس هر حال ۾ واجب آهي. جيڪڏهن اهي محتاج ۽ ضرورتمند آهن ته پوءِ سندن مدد ڪرڻ گهرجي، سندن حال احوال وٺڻ لاءِ وٽن ويجهو رهجي ۽ کين پاڻ وٽ پڻ رهائڻ گهرجي، ڪوبه اهڙو ڪم نه ڪجي جيڪو سندن دل آزاري ڪري، زال ۽ ٻارڙن کي پڻ سندن ادب ۽ خدمت چاڪري ڪرڻ جي هدايت ڪجي ۽ کين اهو پڻ سمجهائڻ گهرجي ته پلوان ۾ آهي ته پنهنجي پيءُ ماءُ ۽ متن مائٽن جا حق به ادا ڪري سگهجن ٿا ته کين خوش به رکي سگهجي ٿو. آخر ۾ اها ڳالهه پڻ ڪنداسين ته زال کي به پنهنجي مڙس مان اميد بنهه نه رکڻ گهرجي ته هو پنهنجي پيءُ ماءُ ۽ متن مائٽن کي صفا وساري ويهي ۽ کانئن لڳ لاڳاپا ٽوڙي ڇڏي. اها ڳالهه صفا غير فطري آهي.

ننهن جيڪڏهن سياڻپ کان ڪم وٺندي پنهنجي سس ۽ نڙان سان سنوورتاءِ

ڪري ته پوءِ اهي سندس همدرد ۽ ساڻس پيار ڪندڙ ٿي سگهن ٿيون. جيڪڏهن هوءَ ساڻن محبت ڪندي ۽ ڪمن ڪارين ۾ ڪانئن صلاح ثواب وٺندي ته پوءِ انهن کان وڌيڪ پيو ڪوبه سندس مددگار نه ٿو ٿي سگهي. ان موضوع تي هن ڪتاب جي پهرين ڀاڱي ۾ تفصيلي بحث ڪري آيا آهيون.

### زال جي ڪوتاهين کي درگذر ڪري ڇڏجي:

انسان جيئن ته خطا جو گهر آهي تنهن ڪري ڪانئس خطائون ۽ ڪوتاهيون پئي ٿينديون رهنديون آهن. هن دنيا ۾ اهڙو ڪوبه نه هوندو جنهن کان زندگيءَ ۾ ڪڏهن ڪا خطا نه ٿي هجي. ڪڏهن ڪڏهن انسان کان اڻڄاڻائيءَ ۽ اڻاڻپ ڪري ڍنگا ڪم ٿي ويندا آهن. ان ڏس ۾ مرد عورت ۾ ڪوبه فرق ڪونهي. مڙس وانگر زال کان به غلطيون ٿينديون آهن. ناداني، لاپرواهي ۽ ڪاوڙ وچان زال کان، مڙس جي بي ادبي ٿي ويندي آهي يا سندس واتان گستاخاڻا به نڪري ويندا آهن. ائين به ٿيندو آهي جو هوءَ ڪڏهن مڙس جي روڪڻ جي باوجود به ڪو ڪم ڪندي آهي يا وري لاپرواهيءَ ڪري ڪو مالي نقصان به ڪري ويهندي آهي. مطلب ته اهڙي قسم جون ڪيتريون ئي ڳالهائون ٿي سگهن ٿيون. پر پوءِ به ضروري آهي ته زال ۽ مڙس هڪٻئي کي خوش رکڻ جي ڪوشش ڪن ۽ اهڙو ڪوبه ڪم نه ڪن جيڪو سندن لاڳاپن خراب ڪرڻ جو سبب بڻجي.

ڪي مرد وري اهو سوچيندا آهن ته زال جي غلطي، پوءِ ڪٿي اهي ننڍيون ئي ڇو نه هجن، کي ڪڏهن به معاف نه ڪجي. شادي ٿيندي ئي زال کي اڪيون ڏيکارڻ شروع ڪجن ۽ کيس مٺ ۾ ڪري رکجي ته جيئن هوءَ ڪا به غلطي نه ڪري سگهي. پر تجربن مان ثابت ٿيو آهي ته اهڙي قسم جي ڳالهين وسيلي گهريل نتيجا ڪونه ملندا آهن. پر گهڻو ڪري معاملن جي ابتڙ ٿي ويندو آهي. ڇو جو زال پنهنجي مڙس جي سختي ۽ دٻاءُ ڪجهه وقت ته برداشت ڪري ويندي آهي پر نيٺ ڪانئس تنگ اچي سندس بي ادبي ڪندي آهي. گڏوگڏ اهو پڻ سوچيندي آهي ته منهنجي مڙس کي ته ٿوري ٿوري ڳالهه تي ڇڙ ۽ ڪاوڙ ٿي اچي ۽ اڻ ڄاڻائيءَ مان مون کان ڪا غلطي ٿي وڃي ٿي ته پوءِ هو مون سان سخت ورتاءُ ٿو ڪري، تنهن ڪري چڱو آهي ته جيئن پاڻ هلي تئين ئي مان به ساڻس هلاڻ. اهڙيءَ طرح هوءَ مڙس کان لاپرواهه ٿي سندس نافرمانن ڪرڻ لڳندي آهي.

اهڙيءَ حالت ۾ مختلف نتيجا نڪري سگهن ٿا. مثال طور مڙس، زال تي سختي ڪرڻ کان ڪونه مڙندو آهي ۽ پوءِ ويڙهه جهيڙ ۽ چڪتاڻ جو سلسلو سدائين پيو هلندو رهندو آهي ۽ جيڪڏهن معاملو ائين هلندو رهيو ته پوءِ ٻنهي کي زندگيءَ ۾ هڪ ڏينهن لاءِ به سڪون ڪونه ملي سگهندو. ٻيو ته ائين به ٿيندو آهي جو مڙس ماڻ ٿي ويندو آهي ۽ زال کي صفا آزاد ڇڏي ڏيندو آهي. ان جو نتيجو اهو نڪرندو آهي جو زال مڙس کان لاپرواهه ٿي ويندي آهي ۽ سندس نظرن ۾ مڙس جو ڪو ٺلهه ئي ڪونه هوندو آهي. يا وري لاڳيتي چڪتاڻ ۽ جهيڙي جهڙي جي ڪري مڙس زال کان تنگ ٿي کيس طلاق ڏئي ڇڏيندو آهي. اهڙي صورت ۾ زال ۽ مڙس ٻنهي جو نقصان آهي. زال جي عيبن ۽ غلطي کي ٻُنجو ڏيڻ لاءِ سختيءَ کان ڪم وٺڻ نسوري چريائپ آهي. سختيءَ وسيلي نتيجا خراب ٿي نڪرندا آهن. تنهن ڪري مڙس لاءِ سنو ان ۾ آهي ته هوسهپ ۽ صبر کان ڪم وٺي ۽ زال جي ننڍين ننڍين غلطي ۽ ڪوتاهين کي نظر انداز ڪري ڇڏي ٻيو ته زال جي غلطي ڪري مڙس ساڻس جهيڙو جهڙو ٻنهن نه ڪري ڇو جو هن اهي غلطيون ڄاڻي وائي نه ڪيون هونديون آهن، تنهن ڪري مڙس ڪنهن مناسب موقعي تي زال کي سنڻ ۽ وڻندڙ لفظن سان سمجهائي ته ”توکان فلاڻي غلطي ٿي هئي، آڻندي ٿورڙو خيال ڪجو ته جيئن اهڙي ڪا غلطي نه ٿي سگهي.“ جيڪڏهن مڙس ائين ڪيو ته پوءِ سندس زال هر ڪم ۾ ڌيان ڏيندي ۽ اهڙيءَ طرح ڪانئس ڪا به غلطي ڪونه ٿيندي ان جو سٺو نتيجو اهو نڪرندو جو مڙس جي به رهجي ويندي ۽ زال جو سڌارو پڻ ٿي ويندو. باقي جيڪڏهن زور زبردستي ۽ سختيءَ کان ڪم ورتو ويو ته پوءِ ته زندگيءَ جو گاڏو ڪونه گهلجي سگهندو.

جيڪڏهن زال پيار ۾ سمجهي وڃي ۽ مڙس جي ڳالهين تي عمل ڪري ته مڙس کي گهرجي ته هو زال جو قدر ڪري ۽ سندس سٺين ڪمن جا ٿورا مڃي ساڻس سٺي نموني پيش اچي. هن کان ڪا غلطي ٿئي ته به ان کي نظر انداز ڪري ڇڏي ۽ کيس ڪنهن غلطيءَ تي معافي وٺڻ تي به مجبور نه ڪري ڇو جو اها حقيقت آهي ته عورتون ضدي ۽ خود غرض ٿينديون آهن. (سنڌ ۾ چوندا آهن ته عورت جو عقل ڪڙيءَ ۾ هوندو آهي) تنهن ڪري مرد صبر کان ڪم وٺي معاملي کي ناري سگهي ٿو. باقي جيڪڏهن چڪتاڻ، ضد ۽ سختي ڪيائين ته پوءِ ان جا اگرا نتيجا نڪري سگهن ٿا. ڳالهه طلاق يا قتل تائين به پهچي سگهي ٿي.

سياڻي ۽ هوشيار مرد جو ڪم آهي ته هو ڪوبه ڪم ڪرڻ کان اڳ ان جي نتيجن تي ضرور ويچارِي ۽ سختي ۽ ڏاڍ جي نتيجن کي معافي ۽ درگذر جي نتيجن سان پيٽائي ته اهي وڌيڪ سٺا هوندا آهن البت معاف ڪرڻ جوڳين غلطين جي سلسلي ۾ مرد بين حڪمت عملين تي عمل ڪري سگهي ٿو. حضرت علي ع فرمايو آهي ته، ”عورتن سان هر حال ۾ نپايو. ساڻن سٺي نموني ڳالهايو. ٿي سگهي ٿو ته ان طريقي سان کانئن سٺا عمل ٿي سگهن.“

حضرت امام زين العابدين رح فرمايو آهي ته، ”توهان تي عورت جو اهو حق آهي ته توهان ساڻس ٻاجه سان پيش اچو ڇو جو هو توهان جي محتاج آهي. سندس کاڌي پيتي ۽ لٽي ڪپڙي جو بندوبست ڪريو ۽ سندس ڪوتاهين کي معاف ڪري ڇڏيو.“

امام جعفر صادق ع کان ماڻهن سوال ڪيو ته زال جو پنهنجي مڙس تي ڪهڙو حق آهي؟

جواب مليو ته، ”مڙس کي گهرجي ته هو زال جي انهن غلطين کي معاف ڪري ڇڏي جيڪي ڪانئنس اڻ ڄاڻائيءَ مان ٿينديون آهن.“

امام جعفر صادق ع اهو به فرمايو آهي ته، ”جيڪو ماڻهو پنهنجي زبردستين جي ننڍڙين غلطين تي ڪين دٻائي تنهن کي پنهنجي بزرگي ۽ عزت قائم رهڻ جي اميد نه رکڻ گهرجي.“

زال جي ماءُ (سُس):

هڪ ٻي ڳالهه جيڪا زال ۽ مڙس جي وچ ۾ رنجش پيدا ڪرڻ ۽ ڪٽنبن جي سڪون کي تباهه ڪرڻ جو ڪارڻ بڻبي آهي، سا آهي زال جي ماءُ جي اجائي مداخلت ۽ روڪ ٽوڪ.

ڪي ماڻهن پنهنجي ڌيءَ کي پرڻائڻ کان اڳ پنهنجي ذهن ۾ هڪ اهڙي ڄاڻي جو خاڪو ٺاهي ڇڏينديون آهن جيڪو مڙس تي خامين ۽ نقصن کان آڄو هوندو آهي. اهي اهڙي ئي آئيڊيل نوجوان سان پنهنجي ڌيءَ کي پرڻائڻ چاهينديون آهن. شاديءَ کان پوءِ مهڙ ۾ ته پنهنجي نئين ڄاڻي کي هڪ آئيڊيل نوجوان سمجهندي سندس خدمت چاڪري ڪنديون آهن ۽ مٿس گهور گهور پئي وينديون آهن ۽ گڏوگڏ دل ۾ اهو پڻ سوچينديون آهن ته جيڪڏهن منجهس ڪو ٽيڙ هوندو ته اهو پاڻ هڙتو اسان جي هدايت ۽ نصيحت سان سدو ٿي ويندو.

جيڪڏهن ڄاتو سندن مرضيءَ تي هليو ته پوءِ ته سنو پر جيڪڏهن ائين نه ٿيو ته پوءِ ڪي ٽڪڙا اُڀاءُ وٺڻ جي ڪوشش ڪنديون آهن ته جيئن هو سندن مرضي پتاندر هٿل لڳي. انهيءَ مقصد کي حاصل ڪرڻ لاءِ اهي هر حيلو هلائينديون آهن. ڪڏهن همدرديءَ ۽ خير خواهيءَ وسيلي پنهنجو ڪم ڪڍڻ چاهينديون آهن يا وري ڏيءَ کي مقصدن حاصل ڪرڻ جو وسيلو بڻائينديون آهن ۽ مڙس زور ڀرينديون آهن ته هو ۽ مڙس سان جهيڙو ڪري چوڪري ويچاري جيڪا زماني جي لاهن چاڙهن ۽ ٿڌيءَ ڪوسيءَ کان اڻ سونهين هوندي آهي. ماءُ کي پنهنجي خير خواه سمجهندي سندس هر حڪم تي اڪيون ٻوتي عمل ڪندي آهي. جيڪڏهن ان طريقي سان ڄاتو مٺ ۾ اچي ويو ته واه واه پر جيڪڏهن ڄاتي سندس مرضيءَ آڏو ڪنڌ نه جھڪايو ته پوءِ ضد ۽ چڪتاڻ جو سلسلو شروع ٿي ويندو آهي. نيٺ ان ضد جو نتيجو طلاق جي صورت ۾ نڪرندو آهي. اهو ئي سبب آهي جو گهڻا ٽٽا ڄاتا زال جي مائرن کان بيزار هوندا آهن ۽ سندن اڃاين مداخلتن ڪري ڏاڍو پريشان رهندا آهن. اهي زال جي اڍنگي هلت ۽ اڻڻڻ جو ذميدار سڏ ڪي ٿي سمجهندا آهن ۽ چوندا آهن ته اها ئي ڏيءَ کي ڪاري خراب ڪري ٿي.

هيٺ نموني جي طور تي ڪجهه ڄاڻن جي دلين جا درد پڙهو:

جواد۔ ملڪي ٿو ته، ”منهنجي سس ڏاڻڻ ۽ ٻه منهن بلا آهي. خدا شل دشمن کي به اهڙي سس نه ڏي. مون کان الائي جي ڪهڙا پاڙ پاڙي رهي آهي. هن مون کي تباھ ڪري ڇڏيو آهي. لڳي ٿو ته مان چريو ٿي ويندس. رڳو مان ئي ناهيان پر اهڙا ڪيترائي نوجوان هوندا جيڪي سس جي ڪري رت روئيندا هوندا. منهنجي خيال ۾ ته هر سؤ مان پنجانوي نوجوان سس جا آزاريل هوندا ۽ باقي پنجن جون سسون ئي ڪونه هونديون.“

محمد۔ ف لڪي ٿو ته، ”منهنجي سس کي، منهنجي ۽ منهنجي زال جي زندگيءَ ۾ دخل ڏيڻ جي عادت آهي. هو ۽ اسان کي هروڀرو تنگ ڪندي رهندي آهي. منهنجي مٿن مائتن جي گلا غيبت ڪندي نه ٿڪي آهي ۽ جڏهن مان زال لاءِ ڪا شيءِ آڻيندو آهيان ته هو ۽ ان مان هزارين عيب ڪڍندي آهي ۽ اهڙيءَ طرح منهنجي زال کي مون کان بي دليو ڪري ڇڏيندي آهي.“

پرويز۔ ڪ لکيو آهي ته، ”سس جي ڪري مان ٽي ڀيرا زال کي طلاق ڏيڻ تي سوچيو آهي. کيس وڃون ۽ وانگر ڏنگ هڻڻ جي عادت آهي. هو ۽ پنهنجي ڏيءَ

کي منهنجي بيعزتي ڪرڻ ۽ گهر جو ڪم ڪار نه ڪرڻ تي مجبور ڪندي رهندي آهي. هوءَ جيستائين اسان جي گهر ۾ هوندي آهي تيستائين اسان جو گهر دوزخ بڻيل هوندو آهي. تنهن ڪري مان کيس نفرت وڃان ڏسندو آهيان.“

ڪي جاتا پنهنجي سسُن جو اثر گهٽائڻ ۽ سندن دخل اندازيءَ کي پنجو ڏيڻ لاءِ ڪائس تعلق توڙي ڇڏيندا آهن، وٽن اچ وڃ گهٽائي ڇڏيندا آهن ۽ زال کي ماءُ پيءُ وٽ ويڃڻ جي موڪل ڪونه ڏيندا آهن، سندن ڪنهن به ڳالهه تي ڪڻ نه ڏيندا آهن ۽ ڪائس لاپرواهي ڪندا آهن. مطلب ته جيترو ٿي سگهندو اٿن، ساڻن سختيءَ سان پيش ايندا آهن.

پر اها ڪا سٺي هلت ناهي. اهڙي هلت جا گهڻو ڪري خراب نتيجا نڪرندا آهن ڇو جو ماءُ ۽ ڌيءَ جي محبت هڪ فطري تعلق آهي جنهن کي ٽوڙڻ هڪ نه ٿيڻي ڳالهه آهي. مرد اها اميد ڪيئن ٿوري سگهي ته هڪ ڇوڪري، جنهن سالن جا سل ماءُ جي هنج ۾ پرورش ورتي آهي ۽ سندس محبت ۽ شفقت جي پاڇي ۾ رهي آهي، ساڻس شادي ڪرڻ کان پوءِ سندس هر ڳالهه بنا ڪنهن چُون چران جي مڃيندي ۽ پنهنجي ماءُ پيءُ جي محبت کي هڪدم وساري تعلق ٽوڙي ڇڏيندي.

ائين ته ٿي ٿي نه ٿو سگهي. ٿورا ڏينهن ڪجهه رنج رسامو ٿي سگهي ٿو پر سدائين لاءِ اها حالت نه ٿي رهي سگهي. مڙس جي زور زبردستيءَ ڪري ٿي سگهي ٿو ٿورو وقت ماڻ ڪري پر نيٺ هڪ ڏينهن پنهنجي سخت ردعمل جو اظهار ڪري ڇڏيندي ٿي سگهي ٿو ته هوءَ مڙس جي سختين مان بيزار هي سندس نافرمانِي يا جهيڙو جهڻو ڪرڻ لڳي. ٻيو ته ماءُ آخر ته ماءُ آهي جيڪا ڪنهن به صورت ۾ ڌيءَ کان لاتعلق رهي نه ٿي سگهي بلڪه ان ڪري نفرت اڃا به وڌي ويندي ۽ هوءَ کيس مڙس کان لاپرواهي ڪرڻ تي سندس همت وڌائيندي. اهڙي صورت حال ۾ طلاق به ٿي سگهي ٿي. ڏٺو ويو آهي ته ڪيتريون ئي طلاقون انهن ڳالهين جي ڪري ٿي ٿينديون آهن.

اها هلت اصولي طور تي انسان جي مفاد ۾ نه آهي ته زال جي والدين سان محبت وڌائڻ بجاءِ انهن کان ناتا ٿي ٽوڙي ڇڏي ۽ اها هلت گهڻو ڪري مسئلن کي منجهائڻ ۽ مشڪلاتن ۾ واڌاري جو ڪارڻ بڻبي آهي.

هندستان جي پوليس رپورٽ مطابق 1972ع ۾ نئين دهليءَ ۾ 146 آپگهات جون وارداتون ٿيون جن جو اصلي ڪارڻ سسُن ۽ جاتن جي وچ ۾ لاڳاپا

خراب هجڻ ٻڌايو ويو آهي.

هڪ ماڻهوءَ پنهنجي سس جي اجائي دخل اندازيءَ کان تنگ اچي هڪ ڏينهن کيس ٽيڪسيءَ کان ٻاهر اڇلائي ڇڏيو.

هڪ شخص سس کي مغز ۾ نونشو هڻي سندس مٿو ڦاڙي وڌو. اهو ڏسي سندس سالي کيس چاقو هڻي رتو ڇاڙ ڪري ڇڏيو ۽ پڇي هليو ويو.

هڪ ماڻهو پنهنجي سس مان ايڏو تنگ ٿي چڪو هو جو هڪ ڏينهن سندس مٿي تي ڪوسي پاڻيءَ سان ڀريل بالٽي هاري ڇڏيائين. هوءَ رڙ ڪري هيٺ پٽ تي ڪري پئي. هڪدم کيس اسپتال پهچايو ويو جتي ڊاڪٽرن چڪاس ڪرڻ کان پوءِ چيو ته جيئن ته هن جي جسم جو گچ حصو سڙي چڪو آهي ۽ سندس حالت خطري ۾ آهي تنهن ڪري کيس تهران نيو وڃي. ڏيءَ پنهنجي ماءُ کي تهران وٺي وڃڻ لاءِ تيار ٿي ۽ مڙس کان گهر ڪيائين ته هو کيس طلاق ڏئي.

اهڙو ورتاءُ ڏاڍو خراب آهي جنهن کان جيترو ٿي سگهي بچڻ جي ڪوشش ڪجي. ڇو جو اهڙي ورتاءُ ڪري مسئلا حل نه ڪونه ٿيندا آهن ويتر انهن ۾ واڌارو ٿي ويندو آهي. جيڪڏهن اوهان ان سلسلي ۾ اطمينان جوڳو رستو اختيار ڪرڻ چاهيو ٿا ۽ مسئلن کان بچڻ گهرو ٿا ته پوءِ هيٺين ٻن نڪتن کي چڱي طرح پڙهي ڏسو:

اها ڳالهه مڃيل آهي ته سس پنهنجي ڄاڻي جي دشمن ڪڏهن به ٿي نه ٿي سگهي. هوءَ پنهنجي ڄاڻي کي ڏاڍو پائيندي آهي ڇو جو هوءَ اها ڳالهه چڱيءَ ريت سمجهندي آهي ته سندس ڏيءَ جي خوشي سندس ڄاڻي جي هٿ ۾ ئي آهي. جيتوڻيڪ هوءَ سندن گهريلو زندگيءَ ۾ دخل ڏيندي آهي پر سندس نيت خراب ڪونه هوندي آهي. هوءَ جيڪو ڪجهه ڪندي يا ڪرڻ گهرندي آهي تنهن ۾ همدرديءَ ۽ خير خواهي ۽ ڪانئس اڻ ڄاڻائيءَ ۽ اڻاڻپ جي ڪري ٿيندي هجي. پر ان کي بدنييتيءَ تي ٻڌل ٻنهن نه ٿو چئي سگهجي.

ماءُ ۽ اولاد جو تعلق هڪ فطري ڳالهه آهي، جنهن کي سولائيءَ سان ٽوڙي نه ٿو سگهجي. جيڪڏهن ڪوان تعلق کي ٽوڙڻ جي ڪوشش ڪندو ته پوءِ اهو هڪ غير فطري عمل هوندو، جنهن جا نهايت اڳرائي نتيجا ڏسڻا پوندا. هونئن به اصولي طور تي اها ڳالهه انصاف کان ڪوهين پري آهي ته ماءُ ۽ ڏيءَ جو تعلق ٽوڙيو وڃي ۽ کين هڪ ٻئي کان جدا ڪيو وڃي. جهڙيءَ طرح مرد آزاد رهڻ ۽ ماءُ پيءُ سان



لاڳاپا قائم رکڻ ۽ وڻن اچڻ وڃڻ چاهيندو آهي ۽ ان ڏس ۾ ڪا به پابندي قبول نه گهرندو آهي. تنهن ڪري کيس سوچڻ گهرجي ته سندس زال جي دل به جذب ۽ احساسن کان خالي ناهي ۽ هوءَ به چاهيندي آهي ته پنهنجي ماءُ پيءُ ۽ ٻين ويجهن متن مائٽن وٽ ايندي ويندي رهي.

مٿين ڳالهين جي روشنيءَ ۾ ان مسئلي جو سنو حل اهو آهي ته زال جي ماءُ پيءُ ۽ ٻين مائٽن سان سٺا اخلاق ۽ وڻندڙ هلت وسيلي سندن پيار حاصل ڪيو وڃي. زماني جي ڪمن ڪارين ۾ ساڻن صلاح ثواب ڪيو وڃي. پنهنجا مسئلا ۽ معاملا ٻڌائي کانئن راءِ ورتي وڃي. سندن آڏو زال جي ڳلا غيبت نه ڪئي وڃي ۽ اهڙي هلت هلجي جيئن کين پڪ ٿي وڃي ته هو سندن ڏيءَ جو وفادار آهي ۽ کيس ڏاڍو پائين ٿو. ها! جيڪڏهن سندن ڪا راءِ عمل جوڳي ناهي ته پوءِ اهو نه سمجهڻ گهرجي ته اها ڪا بدنيتي پيا ڪن. اهڙي صورتحال ۾ سندن لفظن ۾ ثبوتن ۽ دليلن وسيلي کين ان شيءِ جي هاجيڪار نتيجن بابت ٻڌائڻ گهرجي. سندن رايي کي ڪاوڙيا لاپرواهيءَ مان رد نه ڪرڻ گهرجي. ٻيو ته جيڪڏهن زال سان ڪا اڻٻڻ ٿي وڃي ته ان جي کين دانھن نه ڏجي پر مدد وٺڻ جي مقصد سان ان بابت ساڻن ڳالهه بولڻ ڪرڻ گهرجي. ان کانسواءِ مڙس کي اها ڳالهه پڻ دماغ ۾ ويهارڻ گهرجي ته زال جي ماءُ پيءُ ۽ ڀائرن ۽ ڀينرن سان محبت ڪرڻ ۽ سندن خيال رکڻ ازدواجي زندگيءَ جو هڪ تمام وڏو راز آهي. ان جو نتيجو اهو نڪرندو آهي جو ساھڙا پنهنجي ڄاڻي تي ڀروسو ڪندا آهن ۽ مڙس ساھه صدي پيا ڪندا آهن ۽ اهڙيءَ طرح زندگيءَ جا ڪيترائي مسئلا پاڻ ۾ ٽوٽل ٿي ويندا آهن.

توهان به ڏٺو ٻڌو هوندو ته گھڻا ڄاڻا سسُن جا ستايل هوندا آهن، پر ان جو مطلب اهو ناهي ته ان ۾ سڄو ڏوهه سسُن جوئي هوندو آهي پر اهي پاڻ به بي قصور ڪونه هوندا آهن. ڇاڪاڻ ته هو پنهنجي غير عقلمند روش سبب پنهنجي هڪ حقيقي خیر خواهه کي مخالف سمجهي وٺندا آهن.

اوهان ضرور اهڙا ڄاڻا به ڏٺا هوندا جيڪي زال جي ماءُ پيءُ ۽ ڀائرن ۽ ڀينرن سان سٺا لاڳاپا رکندا آهن ۽ سندن شفقت ۽ محبت جو مزو مائيندا رهندا آهن. هيٺيون مثال پڙهو:

منوچر لکي ٿو ته ”منهنجي سسُ ته ملائڪن کان به پلي آهي. مان کيس پنهنجي ماءُ کان به وڌيڪ پائيندو آهيان. هوءَ ڏاڍي باجهاري پيار ڪندڙ نيڪ ۽ سياڻي عورت آهي. منهنجي گھريلو زندگيءَ جا هڙتي مسئلا هوءَ ئي حل ڪندي

آهي. سندس هٿ اسان جي ڪٽنب لاءِ پاڳ جو سبب آهي.“  
 ٿي سگهي ٿو ته ڪي سسٽون ضدي ۽ هنيليون هجن، ڪين سوچ سمجهه ۽ عقل نه هجي ۽ جن جي اجاين مداخلتن مان آڇيو حاصل ڪرڻ ڏکيو هجي پر تنهن هوندي به سائن جهيڙو جهڻو ڪرڻ يا سختيءَ سان پيش اچڻ ڪا سٺي ڳالهه ناهي. چڱو ته ائين ٿيندو ته سائن نرميءَ، محبت ۽ خوش اخلاقيءَ سان پيش اچي. ائين ڪرڻ سان ڪين سڌاري ته نه ٿو سگهجي پر پوءِ به سندن ضد ۽ اعتراضن کي وڌي حد تائين ڪنٽرول ڪري سگهجي ٿو ۽ اهڙيءَ طرح ازدواجي زندگيءَ جي تاج محل کي ڊاهڻ واري خطري کي تاري سگهجي ٿو.

ان ڏس ۾ مڙس کي گهرجي ته هو زال سان ويجهڙائپ رکي دل سان سندس ادب ڪري ۽ پيار ۽ محبت جي اظهار وسيلي سندس دل کي فتح ڪري ۽ اعتماد حاصل ڪري. ان کان پوءِ سس جي اجائي مداخلت جي باري ۾ زال سان سٺن لفظن ۾ ڳالهه ٻولهه ڪري ۽ دليلن سان ڪيس سمجهائي ته سندس ماءُ جي هلت جا سٺا نتيجا ڪونه نڪري سگهندا. اهڙيءَ طرح جيڪڏهن مڙس پنهنجي زال کي سمجهائڻ ۾ سوڀارو ٿيو ته پوءِ هڙتي مسئلا پاڻ هڙتو حل ٿي ويندا. مڙس کي اها ڳالهه پنهنجي نه وسارڻ گهرجي ته زندگيءَ جا سمورا مسئلا نرميءَ، خوش اخلاقيءَ ۽ ڏاهپ وسيلي حل ڪري سگهجن ٿا.

حضرت علي رضه جو هي به فرمان آهي ته، ”جيڪو ماڻهو توهان سان سختيءَ سان پيش اچي، تنهن سان توهان نرميءَ واري هلت ڪيو. ٿي سگهي ٿو ته ائين ڪرڻ سان هو سٺو ٿي وڃي.“

### خيال رکڻو:

عورت ڏاڍي جذباتي ٿيندي آهي ۽ احساس ۽ جذبا سندس عقل تي چاٽيل رهندا آهن. مرد جي پيٽ ۾ هوءَ جلد يقين ڪري ويهندي آهي ۽ جلد ئي دوکو کائي ويندي آهي. حساس ۽ لطيف روح جي مالڪيائي هئڻ ڪري ڳالهين جو تڪڙو اثر وٺندي آهي ۽ ظاهري شين کان پڻ دوکو کائي ويندي آهي. جڏهن سندس جذبا پڙڪندا آهن ته پوءِ ڪنهن به ڳالهه جي نتيجي تي سوچڻ کان سواءِ ئي فيصلو ڪري ڇڏيندي آهي. تنهن ڪري مڙس جيڪڏهن زال جي هلت ۽ ڪردار تي نظر رکي ته پوءِ ڪيترن ئي ايندڙ خطرن کان بچي سگهجي ٿو. اهو ئي سبب آهي جو اسلام ۾ مرد کي ڪٽنب جو سرپرست مقرر ڪيو ويو آهي ۽ ڪيس

ٽي ذميواريون ڏنيو ويون آهن.

قرآن مجيد ۾ الله تعاليٰ فرمايو آهي ته:

”مرد عورتن جا سرپرست آهن ڇو جو خدا ڪن ماڻهن کي ڪن ٻين تي مٿي راءِ ڏني آهي. جيئن مرد عورتن تي پنهنجو مال خرچ ڪندا آهن تنهن ڪري پاڳ واريون زالون مڙس جي فرمانبرداري ڪنديون آهن ۽ سندن پر پٺ جهڙيءَ طرح خدا حفاظت ڪئي آهي، اهي به هر شيءِ جي حفاظت ڪنديون آهن.“

مڙس کي جيئن ته ڪٽنب جو سرپرست مقرر ڪيو ويو آهي تنهن ڪري هو پنهنجي زال کي چڙواڳ نه ٿو ڇڏي سگهي. پراها سندس خاص ذميواري آهي ته هو سدائين مٿس نظر رکندو اچي ته جيئن هوءَ پنهنجي سادگي ۽ جذباتي طبيعت جي ڪري غلط واٽ تي نه هلي پئي. جيڪڏهن ڏسي ته هوءَ خراب عورتن سان نه اٿي ويهي ٿي ته پوءِ کيس نرميءَ سان روڪي ڇڏي ۽ گڏوگڏ اهڙي تعلق جي نقصانن کان پڻ آگاهه ڪري ڇڏي. مڙس کي گهرجي ته هو زال کي جسم ظاهر ڪندڙ ويس وڳا پائڻ ۽ هار سينگار ڪري گهران نڪرڻ جي موڪل نه ڏئي. ڇاڪاڻ ته ڌارين جي خراب نظرن جو نشانو بڻبي. جيڪڏهن هو زال کي آزاد ڇڏي ڏيندو ۽ اينگين عورتن سان ملڻ جلڻ تي پابندي نه هڻندو ته پوءِ شيطان کيس اخلاقي چڙواڳيءَ جي ڏهڻ ۾ ڦاسائي ڇڏيندو.

مڙس کي گهرجي ته هو انهن بي گناهه عورتن جي انگن اکرن تي نظر وجهي جيڪي پنهنجي مڙسن جي لاپرواهيءَ ڪري دوکي باز ۽ مڪار ماڻهن جي چار ۾ ڦاسي بدڪاريءَ ۽ گمراهيءَ جي دڳ تي هلي پيون آهن. ان کان اڳ جو سندس معصوم زال به اهڙي چار ۾ ڦاسي پئي، کيس ڪو تڪڙو قدم کڻڻ گهرجي.

اهڙيون ڪيتريون ئي پاڪ دامن گهريلو عورتون ٻڌيون آهن جيڪي وهانءَ شاديءَ جي پارٽين ۽ پروگرامن ۾ دوکو کائي مڙس جي عزت ۽ پنهنجو گهر گهاٽ وڃائي ويٺيون. جيڪو مڙس پنهنجي زال کي ڇڏي ڏي ٿو ته جيڏانهن وڌي ۽ جڏانهن وڃي ۽ جنهن سان چاهي تعلق رکي، سو ڇڻ ته پاڻ سان ۽ پنهنجي زال سان تمام وڏي خيانت ۽ دوکو ڪندو آهي. ڇو جو مڙس جي ئي لاپرواهيءَ ڪري بي گناهه زال ان ٻڙين خطرن ۾ ڦاسي پوندي آهي جتان وري جان ڇڏائڻ سولو ڪم بنهه ناهي هوندو. ڪيڏا اڃا آهن اهي مرد جيڪي زالن ۽ ڌيئرن کي ان وڻندڙ ويس وڳا پارائي هار سينگار ڪرائي بازارن ۾ گهمائيندا ڦيرائيندا آهن

۽ اهڙيءَ طرح شوقين نوجوانن جي نظرن جي اُچ اجهائيندا آهن ۽ پوءِ وري اميد اها رکندا آهن ته ڪوبه مٿن غلط نظر نه وجهندو ۽ اهي شرافت سان گهر موٽي اينديون.

غير ضروري آزاديءَ ڪري نهايت خراب نتيجا نڪري سگهن ٿا. جيڪڏهن زال پنهنجا ناجائز مطالبات مڃائڻ ۾ ڪامياب ٿي وئي ۽ مڙس کي پنهنجي ڪنٽرول ۾ آڻي وئي ته پوءِ سندس مطالبات ۽ خواهشون ڏينهن ڏينهن وڌنديون رهنديون. اهڙيءَ طرح نه رڳو پاڻ کي پر پنهنجي مڙس ۽ ٻارن کي به نياڳ ۽ اونڌاهيءَ جي ڪوهه ۾ ڪيرائي ڇڏيندي.

اهوئي سبب آهي جو حضور ﷺ جن فرمايو آهي ته، ”مرد پنهنجي ڪٽنب جو سرپرست هوندو آهي ۽ هر سرپرست پنهنجي هٿ هيٺ رهندڙن جو ذميوار هوندو آهي.“

پاڻ ﷺ جن وڌيڪ فرمايو آهي ته، ”عورتن کي سنا ڪم ڪرڻ لاءِ ڇڻو ان کان اڳ جواهري توهان کي بچڙا ڪم ڪرڻ تي مجبور ڪن.“

امام جعفر صادق ع فرمايو آهي ته، ”مرد لاءِ پلو آهي ته هو پنهنجي ڪٽنب جو واقعي سرپرست رهي.“

پيغمبر ﷺ جن فرمائين ٿا ته، ”جيڪو شخص پنهنجي زال جي فرمانبرداري ڪندو، خدا تنهن کي باهه ۾ اڇلائي ڇڏيندو؟“ ماڻهن پڇيو ته، ”الله جا رسول! توهان ڪهڙي فرمانبرداريءَ جي باري ۾ فرمايو پيا؟“

فرمايائون ته، ”زال پنهنجي مرضيءَ سان شادي وهانءَ جي محفلن، عيدن برادن ۽ موتي فوتيءَ جي ميڙن ۾ پيڪيدار ۽ انگ اگهاڙا ڪندڙ لٽا ڪپڙا پائي وڃي ۽ مڙس کيس ائين ڪرڻ جي موڪل ڏي.“

پاڻ سڳورن ﷺ وڌيڪ فرمايو آهي ته، ”هر اهو مرد جنهن جي زال هار سينگار ڪري گهران نڪري سو بي غيرت آهي ۽ جيڪو به ماڻهو کيس بي غيرت چوندو سو ڏوهي هرگز نه ٿيندو ۽ جيڪا عورت هارسينگار ڪري ۽ خوشبوءِ هڻي گهر کان ٻاهر نڪري ۽ سندس مڙس ان ڳالهه تي راضي رهي ته خدا سندس هر وڪ تي مڙس لاءِ دوزخ ۾ گهر اڏيندو.“

هيٺ ٻه ڳالهيون ٻڌائڻ ضروري ٿيون سڄهن:

اهو صحيح آهي ته مڙس کي پنهنجي زال تي نظر رکڻ گهرجي پر اهو ڪم کيس وڏي سياڻپ ۽ خبرداريءَ سان ڪرڻ گهرجي. ان ڏس ۾ کيس ڪاوڙ ۽

سختي پنهنجي نه ڪرڻ گهرجي. جيڪڏهن هن زال تي غير ضروري سختي ڪئي ته پوءِ کيس پنهنجي آزادي ڪسجڻ ۽ قيد جو احساس ٿيندو ۽ ٿي سگهي ٿو ته پوءِ ان جي نتيجي ۾ هوءَ پنهنجو سخت رد عمل به ڏيکاري. تنهن ڪري سنو طريقو اهو آهي ته مڙس خوش اخلاقيءَ ۽ محبت جي اظهار وسيلي زال جو اعتماد حاصل ڪري. گذرڻ وڌيڪ مڙس کي هڪ ٻاجهاري سرپرست وانگر نرم لهجي ۾ کيس ٻري پلي کان سونهون ڪرڻ گهرجي ته جيئن هوءَ پاڻ هُرومُرو خوشيءَ سان سٺن ڪمن ڏانهن لاڙو کائي ۽ اڍنگن ڪمن کان نفرت ڪري.

مرد کي وڃڻاڻ کان ڪم وٺڻ گهرجي. جيئن عورت کي ڇڙواڳ ڇڏي ڏيڻ مناسب ناهي، تيئن مڙس سختي ۽ شڪ شهبو ڪرڻ به سنو ناهي. عورت به مرد وانگر آزاد پيدا ٿي آهي، کيس به آزاديءَ جو حق آهي. کيس پنهنجي پيءُ ماءُ، ڀائرن پيئرن ۽ ٻين مٿن مائٽن وٽ ويڃڻ ۽ سٺين عورتن سان تعلق رکڻ جي آزادي هجڻ گهرجي. جهل پل ۽ پابنديءَ هڪ حد تائين هجڻ گهرجي. جيڪڏهن اهي حد ٽپي ويون يا سختي حد کان وڌي وئي ته پوءِ ان جا ڏاڍا خراب نتيجا نڪرندا جهڙوڪ: دلين ۾ نفرت پيدا ٿي ويندي ۽ ڪٽنب جي لاڳاپن ۾ ڌار پئجي ويندا. ائين به ٿي سگهي ٿو ته گهڻي پابنديءَ ۽ سختيءَ ڪري زال طلاق جي گهر ڪري هينئون واقعو پڙهو:

هڪ نوجوان عورت ڪورٽ ۾ آئي ۽ روزاني اطلاعات جي نمائيندي کي ٻڌايائين ته، ”پنج سال اڳ منهنجي شادي ٿي هئي. مان ان وقت ڏاڍو خوش هيس پر اها خوشي دائمي ثابت نه ٿي. مون کي هڪ پٽ ۽ هڪ ڌيءُ به آهي. ڪجهه ڏينهن کان منهنجو مڙس مون کي شڪ جي نظرن سان ڏسڻ لڳو آهي، جنهن ڪري اسان ٻنهي جي زندگي نهايت اڻ وڻندڙ ٿي وئي آهي. هو مون کي ڪنهن سان به ملڻ جي موڪل نه ٿو ڏي. جڏهن گهر کان ٻاهر ويندو آهي ته دروازي کي ٻاهران تالو هنيو ويندو آهي. مون کي پنهنجي ماءُ پيءُ سان ملڻ جي موڪل به نه ٿو ڏي. اهي به سندس عادت ۽ هلت ڪري مون سان ملڻ نه ٿا اچن. منهنجي دل ڏک وڃان ڦاٽڻ لڳي آهي. هڪ پاسي مون کي پنهنجي ٻارڙن جي آنندي جو خيال ٿو سٽائي ته ٻئي پاسي وري اهڙيءَ طرح جيئڻ ڏکيو ٿي پيو آهي. مان انڪري ڪورٽ ۾ طلاق وٺڻ آئي آهيان.“

اهڙي قسم جي مردن جو هڪ وڏو انگ آهي جيڪي زالن تي اجايو شڪ ڪندا آهن ۽ مٿن ايڏي سختي ڪندا آهن جو اهي ويچار يون پنهنجي زندگيءَ

مان ئي بيزار ٿي وينديون آهن. ڀلا اها ڪهڙي مڙسي آهي ته مڙس پنهنجي طاقت ڏيکارڻ لاءِ زال تي ظلم ۽ ڏاڍ ڪري ۽ کيس ماءُ پيءُ ۽ متن مائٽن سان ملڻ جو حق به نه ڏئي؟ ڇا توهان ڪڏهن ان ڳالهه تي ويچارو آهي ته اهڙيون سختيون ۽ ڏاڍايون پاڪدامن عورتن جي پٽن کي وڃڻ جو سبب بڻبيون آهن؟ ڇا توهان کي اهو احساس ناهي ته اهڙي قسم جي سختين ۽ پابندين جي نتيجي ۾ ڪٽنب تباهه ٿي سگهي ٿو؟

فرض ڪيو ته ڪا سياڻي ۽ وفادار عورت اهڙين حالتن ۾ به نپائيندي اچي، ته به گهر مان سڪون ۽ محبت ختم ٿي ويندي ڀلا هڪ عورت جيڪا پاڻ کي مجبور ۽ قيدي سمجهندي هجي سا ڪيئن گهر گهات، ٻارڙن ۽ مڙسن سان محبت ڪري سگهندي ۽ شوق ۽ دلچسپيءَ سان گهر جو ڪم ڪار ڪندي رهندي؟

### فهمائش ڪرڻ:

زال ۽ مڙس جيئن ته هڪ گڏيل ڪٽنبي زندگيءَ جي جوڙجڪ ڪندا آهن، تنهنڪري گهر جي ڪمن ڪارين ۾ ٻنهي جي ڪوشش ۽ شرڪت نهايت ضروري آهي. اها به حقيقت آهي ته ڪن معاملن ۽ مسئلن جي باري ۾ ٻنهي جا نظريا ڌار ڌار هوندا آهن. مرد ڇاهيندو آهي ته گهر جا هڙئي ڪم ڪار سندس مرضيءَ ۽ خواهش پٽاندڙ ٿيندا رهن ۽ ان ڏس ۾ زال سندس ٻڌي ٻانهي هجي. مڙس وانگر زال جي پٽ اهڙي ئي خواهش هوندي آهي.

اهڙي صورتحال ۾ ٻنهي ڌرين پاران حڪم هلائڻ ۽ وري انهن جي ابتڙ هلڻ جو سلسلو شروع ٿي ويندو آهي، جنهن جي نتيجي ۾ مخالفت ۽ چڪتاڻ پيدا ٿي پوندي آهي. اهڙي مٿي جي سور کان چوٽڪارو حاصل ڪرڻ جو ڀلو طريقو اهو آهي ته زال ۽ مڙس هڪ ٻئي تي حڪم هلائڻ ۽ روڪ ٽوڪ ڪرڻ جو سلسلو هڪدم بند ڪري ڇڏين ۽ گهر جا هڙئي معاملن ۽ مسئلا گڏيل صلاح ثواب وسيلي حل ڪن. جيڪڏهن ڏاڍ، هٿ ۽ هوڏ کان ڪم ورتو ويو ته پوءِ مسئلا اڃا به وڌي ويندا. ان ڏس ۾ مرد ڪجهه اڳرائي ڪندا آهن ڇو جو اهي پاڻ کي گهر جو سرپرست سمجهڻ ڪري پاڻ مڙهڻ ۽ پاڻ مڃائڻ جي ڏس ۾ زبردستي ڪرڻ پنهنجو حق سمجهندا آهن. اهي اهو پڻ سمجهندا آهن ته زال جو فرض آهي ته هو سندن هر حڪم مڃي ۽ ڪنهن به صورت ۾ سندن حڪم جي ابتڙ نه

هلي. جيڪڏهن هوءَ سندن حڪم جي ابتڙ هلندي آهي ته پوءِ مڙس ڏاڍ ۽ ڏمر ڪيو ويندو آهي کيس گهٽ وڌ ڳالهايو ويندو آهي ۽ ٻڻ ڊيڄاريو ڏمڪايو ويندو آهي. ائين ڪرڻ کي اهي پنهنجو شرعي حق سمجهندا آهن، ايستائين جو اهي ڪڏهن ڪڏهن زالن کي ماريندا ڪٽيندا به آهن.

مرد کي اهو حق هرگز حاصل ناهي ته هو پنهنجي زال کي ستائي ۽ کيس مارڪٽ ڪري جهالت واري دور ۾ مرد، ٻاجه ۽ انسانيت جهڙن گڻن کان وانجهيل هئا، تنهن ڪري پنهنجي زالن کي ماري ڪٽي ساڻو ڪري ڇڏيندا هئا. اسلام اچڻ کان پوءِ پاڻ سڳورن ﷺ ان غلط ۽ بيهودي رسم کي ختم ڪيو ۽ فرمايو ته، ”جيڪو مرد پنهنجي زال کي مڙهن تي ٿڌ هڻندو ته قيامت ڏينهن خدا دوزخ جي ملائڪ کي حڪم ڏيندو ته هو به سندس مڙهن تي ٿڌ وهائي ڪڍي ۽ جيڪو مرد ڪنهن مسلمان عورت جي وارن ۾ هٿ وجهندو (يعني وار پٽيندو) ته قيامت ڏينهن سندس هٿن ۾ باهه جا ڪوڪا هنيا ويندا.“

پاڻ ﷺ جن اهو ٻڻ فرمايو آهي ته، ”جيڪڏهن ڪو مرد پنهنجي زال کي ماري ٿو تن پيرن کان وڌيڪ کيس ڌڪي ٿو ته قيامت ڏينهن خدا سڄي مخلوق اڳيان کيس خوار خراب ڪندو ۽ پهرين ۽ پوءِ جي مخلوق اهڙي مرد جو تماشو ڏسندي.“

حضور ﷺ جن وڌيڪ فرمائين ٿا ته، ”مون کي اهڙي مرد تي حيرت آهي جيڪو پنهنجي زال کي ماريندو آهي، جيتوڻيڪ زال کان وڌيڪ هونئو مار ڪڍڻ جي لائق آهي. اي ماڻهو! پنهنجي زالن کي لڪڻ سان نه ماريو، ڇو جو ان جو قصاص آهي.“

جيڪو مرد پنهنجي زال کي ماريندو ۽ مڙس ظلم ڪندو سو نه رڳو هن دنيا ۾ پر آخرت ۾ ٻڻ سزا پوڳيندو. هوءَ ويڄاري الائي جي ڪهڙيون اميدون ڪڍي مڙس جي گهر ايندي آهي ۽ سوچيندي آهي ته مڙس جي گهر ۾ سندس زندگي عزت سان گذرندي، مڙس کيس پيار ڪندڙ ۽ غم غلط ڪندڙ هوندو ۽ مشڪلاتن ۾ سندس مدد ڪندو.

عورت خدا پاران مرد کي سونپيل هڪ امانت آهي. ڇا اهڙي خدائي امانت سان بيهودو ورتاءُ ڪرڻ هڪ مرد کي سونهين ٿو؟

حضرت علي رضه فرمايو آهي ته، ”عورتون، مردن کي امانت طور ڏنل آهن. اهي پنهنجي فائدي ۽ نقصان جون ذميوار ناهن. اهي توهان وٽ خدا جي امانت

آهن، ڪين ڪا به تڪليف نه ڏيو ۽ مٿن ڪا به سختي نه ڪريو.“  
زال کي مارڻ ڪٿڻ سان سندن دل ۾ جيڪا نفرت جي ڳنڍ پئجي ويندي آهي تنهن کي کولڻ نهايت ڏکيو ڪم آهي. مون کي اها ڳالهه اڄ تائين سمجهه ۾ ڪونه آئي آهي ته جيڪي مرد زالن کي ماريندا ڪٽيندا ۽ ڪين سدائين ذليل ۽ بي عزتو ڪندا رهندا آهن سي ڪيئن پنهنجا ازدواجي لاڳاپا قائم رکي سگهندا آهن؟

حضور ﷺ جن فرمايو آهي ته، ”اي ماڻهو! توهان مان جيڪي زالن کي ماريندا آهن، پر پوءِ اهي ڪهڙي منهن سان ڪين ٻانهن ۾ آڻيندا آهن؟“  
شرعي، اخلاقي ۽ قانوني طور تي مرد کي اهو حق حاصل ناهي ته هو زال کي ڪنهن ڪم تي مجبور ڪري ۽ نافرمانيءَ جي صورت ۾ کيس ڌڪا ۽ داب ڏي ۽ مارڪٽ ڪري مثال طور: شرعي طور تي زال تي اها ذميداري ناهي ته هوءُ گهر جا ڪم ڪار ڪري جهڙوڪ: گهر جي صفائي ڪرڻ، رڌ پچاءُ ڪرڻ، ٿانو ۽ لتا ڪپڙا ڌوئڻ، ٻار پالڻ وغيره. اهي سمورا ڪم عورت تي شرعي طور تي واجب ناهن. جيتوڻيڪ عورتون گهر جا ڪم ڪار وڏي شوق ۽ دلچسپيءَ سان ڪنديون آهن ۽ ان ڏس ۾ ڪا به شڪايت ڪونه ڪنديون آهن، پر شريعت عورت کي اهي ڪم ڪار ڪرڻ تي پابند نه ٿو ڪري. تنهن ڪري مڙس کي گهرجي ته هو انهن ڪمن تي زال جا ٿورا مڃي ۽ سندس قدر ڪري. ائين ڪرڻ سان سندس زال ۾ همت پيدا ٿيندي ۽ سندس گهر گهاٽ ۾ دلچسپي وڌي ويندي. پر جيڪڏهن هوءُ ڪم ڪري نه ٿي ڪري يا چڱي نموني نه ٿي ڪري سگهي ته پوءِ مرد کي اهو حق هر گز ناهي ته هو زال کي بي عزتو ڪري يا وري کيس ماري ڪٽي.

اسلام رڳو ان صورت ۾ فهمائش ڪرڻ کي جائز ٻڌايو آهي جتي مرد جا حق مرندا هجن. جهڙوڪ:

مڙس کي شرعي ۽ قانوني طور تي اهو حق حاصل آهي ته هو پنهنجي زال سان جنسي لاڳاپا قائم رکي ۽ زال تي پڻ اها شرعي ۽ قانوني ذميداري آهي ته هوءُ مڙس جي جنسي خواهش جو پورا ڪري ۽ ان ڏس ۾ پنهنجو پاڻ کي مڙس جي حوالي ڪري ڇڏي جيڪڏهن زال، مڙس جي ان خواهش کي پوري ڪرڻ کان لنوائي يا وري صفا انڪاري ٿي بيهي ته پوءِ مرد کيس نرميءَ سان سمجهائي کيس خوش رکڻ جي ڪوشش ڪري، پر جيڪڏهن هو محسوس ڪري ته



سندس زال اجايو ضد ٻڌيو بيٺي آهي ۽ ڪنهن به طريقي سان راضي نه ٿي ٿئي ته پوءِ مڙس کي فهمائش ڪرڻ جو پورو پورو حق حاصل آهي. ان ڏس ۾ قرآن پاڪ ۾ فرمايو ويو آهي ته، ”توهان جون زالون جيڪڏهن توهان جي جنسي خواهش جي پوراءِ کان روڪين ته پهرين ڪين سمجهايو. جيڪڏهن نه مڃين ته پوءِ سائن سمهڻ ڇڏي ڏيو ۽ ان کان پوءِ به جيڪڏهن نه مڃين ته ڪين مار ڏيو (پر ايڏو نه، جو ڪانئن رت وهي يا ڪو عضوو ڀڄي پوي). جيڪڏهن اهي توهان جي ڳالهه مڃين ته پوءِ مٿن ظلم ڪرڻ جائز ناهي. خدا ته سڀني کان پاڪ ۽ مٿانهون آهي.“

الله پاڪ هن آيت سڳوريءَ ۾ مڙس کي موڪل ڏني آهي ته جيڪڏهن تنهنجي زال، تنهنجي جائز گهر پوري نه ڪري يعني تنهنجي جنسي اڃا جهڙڻ کان لنوائي ۽ ان لنوائڻ جو مقصد هروڀرو توهان کي تنگ ڪرڻ هجي ته پوءِ اهڙي حالت ۾ توهان کي ڪيس فهمائش ڪرڻ جو حق ڏنو ويو آهي جنهن جا ٽي مرحلا آهن:

سمجهاڻ ۽ پيار ۽ محبت وسيلي زال کي راضي ڪرڻ.  
 سمجهاڻ سان ڪم نه هلي ته پوءِ ڪانئس ڌار سمجهي ۽ ان طرح ڪاوڙ جو اظهار ڪجي.

جيڪڏهن اهو طريقو به اثرائتو نه ٿئي ۽ زال پنهنجي ضد تي اڙيو بيٺي هجي ۽ مڙس کي پنهنجي حق پورو ڪرڻ نه ڏئي ته پوءِ اهڙي صورت ۾ مڙس کي حق آهي ته هو ڪيس ڏک چنبا هڻي سگهي ٿو. پر پوءِ به مرد کي اهو حق حاصل ناهي ته هو حد کان ٽپي وڃي ۽ زال کي رتوڇاڻ ڪري ڇڏي. ان ڏس ۾ هيٺيان نڪتا ذهن ۾ رکڻ گهرجن:

ڏک هڻڻ جو مقصد بدلو وٺڻ نه، پر سڌارو ڪرڻ هجي.  
 ڏک هڻي ته هٿ سان يا سنهي لڪڻ سان هڻي. روايتن ۾ آيو آهي ته ان ڪم لاءِ ڏندڻ جيترو سنهڙو لڪڻ ڪتب آڻڻ گهرجي.  
 ڏک ائين هڻي جو سندس زال جو بدن ڪارو يا ڳاڙهو نه ٿي وڃي، نه ته ڏند جي طور تي ڪيس قصاص ڏيڻو پوندو.

نازڪ هنڌن جهڙوڪ: اک، مٿي ۽ پيٽ تي ڏک نه هڻجي.  
 ڏک هروڀرو ايڏا به نه هڻو جو زال، مڙس کان نفرت ڪرڻ لڳي.  
 مڙس کي اها ڳالهه پڻ ذهن ۾ رکڻ گهرجي ته هو جنهن عورت کي ماري رهيو آهي سان سندس زال آهي جنهن سان ڪيس سڄي جمار گهارڻي آهي. تنهن ڪري

پيار ۽ محبت وسيلي هو زال جو وجود مان فائدو پرائي سگهي ٿو. حيض جي حالت، رمضان ۾ روزن رکڻ جي حالت، احرام جي حالت ۾ هجڻ ۽ بيمار هجڻ جي حالت ۾ مڙس کي ڪو حق ناهي ته هو پنهنجي جنسي اُچ جهانڻ لاءِ زال کي مجبور ڪري يا کيس ڌڪ چنبا هڻي. زال جيڪڏهن گهر کان ٻاهر وڃڻ گهري ته پوءِ کيس مڙس کان موڪل وٺڻ گهرجي. جيڪڏهن هو موڪل نه ڏئي ته پوءِ شرعي طور تي کيس گهران نڪرڻ جو ڪو حق ناهي ۽ جيڪڏهن موڪل کانسواءِ ٻاهر ويندي ته پوءِ هوءَ گنهگار ٿيندي.

حضور ﷺ جن فرمايو آهي ته، ”جيڪا زال پنهنجي مڙس جي موڪل کان سواءِ گهران نڪري ٿي ته سمورا آسماني ملائڪه، جن ۽ انسان تيستائين مٿس لعنت هڻندا تا رهن جيستائين هوءَ گهر واپس موٽي نه ٿي اچي.“ پر مرد کي ان ڏس ۾ گهڻي سختي نه ڪرڻ گهرجي ۽ پنهنجي ان حق جي وسيلي زال کي هروڀرو آزار نه گهرجي. سٺو آهي ته جيڏانهن وڃڻ ۾ ڪو نقصان ناهي ته اتي وڃڻ جي کيس خوشيءَ سان موڪل ڏئي ڇڏجي. مڙس کي اهو حق، پنهنجي طاقت ڏيکارڻ ۽ زال تي اجايو دٻاءُ وجهڻ لاءِ ڪونه ڏنو ويو آهي پر ان حق جو مقصد رڳو اهو آهي ته مڙس پنهنجي زال کي نامناسب هنڌن تي وڃڻ کان جهلي ۽ سندس عزت جي حفاظت ڪري.

اجايون سختيون ڪرڻ نهايت هاجيڪار ڪم آهي. ائين ڪرڻ سان ڪٽنب جي ڀاتين جو هڪ ٻئي مٿان اعتبار ڪجي ويندو آهي ۽ پاڻ ۾ پيار محبت به نه رهندي آهي. ها! جيڪڏهن مڙس ڏسي ته سندس زال نامناسب هنڌن تي وڃي ٿي ته پوءِ کيس سختيءَ سان روڪڻ گهرجي ۽ عورت تي به اهو واجب آهي ته هوءَ مڙس جي فرمانبرداري ڪري ۽ اڻ وڻندڙ محفلن ۾ وڃڻ کان پاسو ڪري.

جيڪڏهن زال، مڙس جي حڪمن جي خلاف ورزي ڪري ۽ سندس موڪل کانسواءِ گهر کان ٻاهر نڪري ته پوءِ مڙس کي اهو حق حاصل آهي ته هو کيس فهمائش ڪري. تنهن هوندي به هوءَ ڪجهه حالتن ۾ مڙس جي موڪل کانسواءِ ٻاهر وڃي سگهي ٿي. جهڙوڪ:

1. دين جون ضروري ڳالهيون سکڻ لاءِ گهر کان ٻاهر وڃڻ.
2. حج تي وڃڻ.

3. قرض ادا ڪرڻ لاءِ گهر کان ٻاهر وڃڻ. (جيڪڏهن گهر ٻاهر وڃڻ کانسواءِ ممڪن نه هجي).

### شڪي مرد:

اهو صحيح آهي ته مڙس کي پنهنجي زال جي نگراني ڪرڻ گهرجي پر هروڀرو ايتري به نه جوشڪ شهبو ٿيڻ لڳي. ڪي مرد وهم ۽ شڪ جي بيماريءَ ۾ ڦاٿل هوندا آهن ۽ بنا ڪنهن سبب جي زال تي شڪ ڪندا رهندا آهن ۽ سمجهندا آهن ته هوءَ سندس وفادار ناهي.

جيڪي مرد شڪ جهڙي گندي روڳ ۾ ورتل هوندا آهن سي پنهنجي ۽ پنهنجي گهريائين جي زندگيءَ کي نهايت اڻ وڻندڙ بنائي ڇڏيندا آهن. هروڀرو بهانا ڳوليندا ۽ اعتراض ڪندا رهندا آهن. پنهنجي زال جي اڻڻ ويهڻ کي شڪ جي نظرن سان ڏسڻ لڳندا آهن ۽ پاڇي وانگر سدائين سندس پويان لڳل هوندا آهن. جن ڳالهين کي خيانت ۽ بي وفائي نه ٿو چئي سگهجي تن کي اهي پنهنجي وهم ۽ شڪ ڪري زال جي بي وفائي سمجهندا آهن، مثال طور: فلاڻي مرد کيس خط لکيو آهي، تنهن ڪري پڪ سان پنهني جي دوستي رهي هوندي، فلاڻي مرد کيس سلام ڪيو هو ۽ خير خبريت پڇي هئي تنهن ڪري هوءَ مون سان وفادار ناهي. پاڙي جي فلاڻي نوجوان تنهن ڏينهن گهرجي ڇت تي چڙهي کيس ڏٺو هو، تنهن ڪري ڀانئجي ٿو ته ٻئي هڪ ٻئي کي چاهين ٿا، هن فلاڻي مرد جي واکاڻ ڪئي هئي، جنهن جو مطلب رڳو اهو ئي ٿي سگهي ٿو ته هوءَ مٿس موٽ آهي، تنهن ڏينهن هڪ خط مون کان لکائي ٿي پڙهيائين گهڻو ڪري اهو خط سندس عاشق جو هوندو. پهرين جي پيٽ ۾ هاڻي مون کي گهٽ ٿي پائين تنهن ڪري ٿي سگهي ٿو ته کيس ٻيو ڪو وڻندو هجي ۽ منهنجي ڏيءَ جي شڪل مون جهڙي ناهي ان مان خبر پئي ته هن مون سان خيانت ڪئي آهي.

مطلب ته شڪي مرد اهڙي قسم جي معمولي ڳالهين کي خيانت سمجهندي زال تي شڪ ڪندا آهن. معاملو ته اڃا به خراب تڏهن ٿيندو آهي جڏهن سندس ماءُ، پيءُ يا پاڙي جي ڪا ساڙيلي عورت، ساڙيا ٻي ڪنهن سبب ڪري سندس ها ۾ ملائينديون آهن ۽ اهڙيءَ طرح سندس شڪ بختو ٿي ويندو آهي. جيڪي نياڳا ڪتب شڪ جهڙيءَ بيماريءَ ۾ وڃڻي ويندا آهن تن کي ڪڏهن به سڪون ملي ڪونه سگهندو آهي. مرد جاسوس پوليس وانگر سدائين زال جي هر ڪم جي

نگراني ڪندو آهي ۽ ٿورين ٿورين ڳالهين تي شڪ ڪرڻ لڳندو آهي ۽ اهڙيءَ طرح پاڻ کي پريشانيءَ جي ڌڻي ۾ ڦاسائي ڇڏيندو آهي. سندس ويڄاري زال به سدائين هڪ بي گناهه ڏوهاريءَ وانگر ذهني عذاب پئي پيوڳيندي رهندي آهي ۽ سخت پابنديءَ جي حالت ۾ جيئن تيئن زندگي گذارڻ تي مجبور هوندي آهي. اهڙن ڪنهن جا بڻ بنياد سدائين پيا ڏڏندا رهندا آهن ۽ هر وقت طلاق جي تلوار ڪنڌ تي لڙڪيل رهندي آهي طلاق ته ٺهيو پر شڪ شڪهي جي ڪري ڳالهه وڃي زال کي قتل ڪرڻ تائين پهچندي آهي. اهڙن مردن جو وڏو انگ آهي جن پنهنجي بي گناهه زالن کي شڪ جي بنياد تي قتل ڪري پاڻ آپگهات ڪري ڇڏي آهي.

تنهن ڪري زال ۽ مڙس کي هٿ ۽ هوڏ ڇڏي ڏيڻ گهرجي ۽ اڻ وڻندڙ حادثن تپڻ کان اڳ ئي سڻاڻپ کان ڪم وٺندي انهن جو گڏجي ڪري ڪو حل ڳولڻ گهرجي. جيڪڏهن مڙس ۽ زال چاهين ته شڪ جي مسئلي جو حل سولائيءَ سان لپي سگهي ٿو. مڙس کي گهرجي ته اجائي شڪ ۽ وهم کان پنهنجو ذهن صاف ڪري ڇڏي. ڪنهن تي هرو ڀرو شڪ ڪرڻ ڪا چڱي ڳالهه ناهي. جيستائين پڪين ثابتين ۽ دليلن سان خيانت ثابت نه ٿئي تيستائين ڪنهن تي الزام هڻي نه ٿو سگهجي.

قرآن پاڪ ۾ الله تعاليٰ فرمايو آهي ته، ”اي ايمان آڻيندڙو! ڪيترن ئي شڪ شڪن کان بچو ڇو جو ڪيترائي شڪ گناهه هوندا آهن.“  
حضور ﷺ جن فرمايو آهي ته، ”جيڪو ماڻهو پنهنجي زال تي بنا ڪنهن سبب جي زنا جو الزام هڻندو آهي، تنهن کان سندس مڙس نيڪين جو ثواب ائين ڌار ٿي ويندو آهي جيئن نانگ جي ڪل سندس جسم کان ڌار ٿي ويندي آهي ۽ سندس بدن جي هر وار جيترا هزارين گناهه سندس اعمال نامي ۾ لکيا ويندا آهن.“

پاڻ ﷺ جن وڌيڪ فرمايو آهي ته، ”جيڪو ماڻهو ڪنهن مؤمن مرد يا عورت تي ٻڌڻ هڻندو تنهن کي خدا تعاليٰ قيامت ڏينهن باهه جي بڻيءَ ۾ اڇلائيندو ته جيئن هو پنهنجي ڏوهه جي سزا پوڳي.“

جيستائين زال جي خيانت شرعي طرح تي دليلن ۽ ثابتين وسيلي ثابت نه ٿي ٿئي تيستائين مرد کي ڪو حق ناهي ته هو کيس ڏوهه ڏي زال تي ڪوڙو الزام هڻڻ ايترو وڏو گناهه آهي جو اسلام ۾ ان جي سزا آسي ڪوڙا مقرر ڪئي وئي

آهي.

رڳو وهڻ ۽ شڪ ۽ خيالي امڪانن جي بنياد تي اهڙي موضوع کي ثابت نه ٿو ڪري سگهجي. ڪنهن جو خط لکائي پڙهڻ يا وري ڪنهن جو فوتو سانڍي رکڻ خيانت جو دليل بنهه نه ٿو ٿئي سگهي.

اهو صحيح آهي ته اهڙي قسم جو ڪم بنهه نه ڪرڻ گهرجي. ٿي سگهي ٿو ته سادگيءَ يا اڻڄاڻائيءَ ڪري ڪانئس ائين ٿي ويو هجي. جيڪڏهن ڪو مرد کيس خط موڪلي ته اهو وٺڻ نه گهرجي پر جيڪڏهن خط وصول ڪيائين ۽ مڙس جي ڊپ کان لکائي رکيائين ته پوءِ رڳو ان خط کي خيانت جو دليل نه ٿو چئي سگهجي. جيڪڏهن ڪنهن ڌارئي مرد کي سلام ڪيائين ۽ ڪانئس خير خيريت پڇيائين ته اهو به سندس خيانت جو دليل نه ٿو ٿئي سگهي. جيتوڻيڪ ڌارئي مرد سان گرمجوشيءَ جو اظهار ڪرڻ سٺي ڳالهه ناهي. ٿي سگهي ٿو ته اهو مرد سندس پيءُ يا ڀائرن جو دوست هجي يا وري ڪنهن مٿي مائٽيءَ جي حوالي سان ساڻس اڳ ۾ ئي ڄاڻ سڃاڻ رهي هجي. جيڪڏهن مرد جي سٺي اخلاق ۽ هلت کان متاثر ٿي سندس واکاڻ ڪيائين ته پوءِ ان جو مطلب اهو ٿوروئي آهي ته هوءَ مٿس موٽ آهي. جيتوڻيڪ زال کي اها ڳالهه ڪونه ٿي ٺهي ته هوءَ پنهنجي مڙس آڏو ڪنهن ڌارئي مرد جي واکاڻ ڪري پر پوءِ به رڳو ايتري ننڍڙي ڳالهه کي خيانت جي نشاني نه ٿو چئي سگهجي.

جيڪڏهن هوءَ خط کي لکائي رکي ٿي يا ڪوڙ ٿي ڳالهائي ته به ان ڳالهه کي خيانت نه ٿو چئي سگهجي. ٿي سگهي ٿو ته اهو خط کيس ڪنهن ساهيڙيءَ لکيو هجي جنهن ۾ شخصي قسم جي اهڙي ڪا ڳالهه لکيل هجي جيڪا هوءَ پنهنجي مڙس کان لکائڻ چاهيندي هجي. جيڪڏهن هوءَ پهرين جي پيٽ ۾ پيار محبت گهٽائي وئي آهي ته پوءِ ائين ٿوروئي آهي ته هن ٻئي ڪنهن سان دل لڳائي آهي. ان جا ٻيا ڪيترائي سبب ٿي سگهن ٿا. ٿي سگهي ٿو ته هوءَ ڪنهن ڳالهه تان مڙس سان ڪاوڙيل هجي، بيمار رهندي هجي يا وري مڙس جي بي ڌيانيءَ جي ڪري مايوس ۽ ڪو ماڻهه هجي. مطلب ته اهڙين ڳالهين کي خيانت هر گز نه ٿو چئي سگهجي. ٿوري ۾ ائين ڪٿي چئجي ته جيڪي ڳالهيون شڪ شڪي جو ڪارڻ هونديون آهن تن تي جيڪڏهن نيڪ نيتيءَ سان ويچارو ويڃي ته پوءِ اهي صفا ننڍڙيون لڳنديون.

پيارا ڀاءُ! خدا ڪارڻ، شڪن ۽ وهڻن کي ذهن مان ڪڍي ڇڏيو ۽ هڪ

انصاف پسند جج وانگر پنهنجي زال جي خيانت جي دليلن ۽ ثابتين جو ڌيان ۽ انصاف سان جائزو وٺو ۽ چڱيءَ ريت سوچي سمجهي انهن دليلن ۽ ثابتين کي پرکيو ۽ ڏسو ته ڇا توهان جو شڪ صحيح آهي يا رڳو اهو اوهان جو وهم آهي. اسان اهو نه ٿا چئون ته توهان بي پرواهه ۽ بي غيرت ٿي وڃو پر اسان جو مقصد رڳو ايترو آهي ته جيڪا ڳالهه چڱيءَ ريت ثابت ٿي وڃي تنهن تي ئي ويساهه رکو.

اجاين الزامن ۽ شاهدين تي ڳنڍ پڌي اوهان پنهنجي ۽ پنهنجي ڪٽنب وارن جو جيئڻ ڇو ٿا حرام ڪريو؟ جيڪڏهن اهڙي قسم جي خيالي ثابتين جي بنياد تي اوهان تي ڪو الزم هنيو وڃي ته پوءِ اوهان تي ڇا گذرندو؟ انصاف ۽ ضمير جي تقاضا ڇا آهي؟ ڇو پنهنجي ۽ پنهنجي زال جي عزت ڏور ۾ ملائڻ تي سندرو ٻڌيو بيٺا آهيو؟ ڇا سندس حالت تي اوهان کي ڪو ترس نه ٿو اچي؟ ڇا توهان اهو نه ٿا سوچيو ته ٿي سگهي ٿو ته هو انهن ڪوٺن الزامن کان بيزار ٿي ڪنهن غلط واٽ تي پتڪڻ لڳي؟

حضرت علي رضه پنهنجي پٽ امام حسن رضه کي چيو ته، ”ان ڳالهه جو خيال رهي ته جتي ضرورت نه هجي اتي غيرت نه ڏيکارجانءِ، ڇو جو اهو عمل صحيح ماڻهن کي گمراهيءَ ڏانهن ۽ پرهيز گارن کي گناهه ڏانهن لاڙيندو آهي.“

جيڪڏهن توهان کي پنهنجي زال تي شڪ آهي ته پوءِ اها ڳالهه هر ڪنهن کي به ٻڌايو ڇو جو ٿي سگهي ٿو ته ڪي ماڻهو دشمنيءَ يا اڻاڻپ ڪري يا وري سڃاڻپ ڏيکارڻ لاءِ توهان سان ها ۾ ها ملائين ۽ ڪجهه بي بنياد ڳالهين جو پڻ واڌارو ڪن. جيڪڏهن ائين ٿيو ته پوءِ اوهان جو شڪ پڪ ۾ بدلجي ويندو ۽ اهڙيءَ طرح توهان جي دنيا به تباهه ٿي ويندي ته آخرت پڻ. خاص ڪري مائرن ۽ پيئرن سان ته هرگز ڳالهه نه ڪرڻ گهرجي ڇو جو عام ڪري سس ۽ ٽٽائون، ٺٺهن سان ته خدا ڪارڻ وڻر رکنديون آهن ۽ اهڙا وجهه پيون ڳولينديون آهن جن وسيلي ٺٺهن کي بيعزتو ڪرائي سگهن. پوءِ اهي سوچ سمجهه کانسواءِ توهان جي شڪ کي پڪ ۾ تبديل ڪرڻ جا سمورا سبب فراهم ڪنديون. جيڪڏهن توهان کي ٻئي ڪنهن جي مدد گهرجي ته پوءِ ڪنهن تجربڪار سياڻي ۽ خير خواه دوست سان صلاح ٿواب ڪريو. پر ڀلو ته ائين ٿيندو ته زال جي جن ڪمن ۽ ڳالهين تي توهان کي شڪ آهي، تن بابت نهايت نرميءَ ۽ پيار مان زال کان ئي وضاحت پڇي وٺو. وضاحت پڇڻ مهل توهان جو مقصد پنهنجي شڪ کي ثابت

ڪرڻ نه هجي، پر وقتي طور تي شڪ شبهي کي پنهنجي ذهن مان ڪڍي ڇڏيو ۽ هڪ عادل جج وانگر پنهنجي زال جي وضاحتن کي ڌيان سان ٻڌو ۽ انهن کي هڪدم غلط نه سمجهو. ٿوريءَ دير لاءِ فرض ڪريو ته جيڪڏهن توهان جو پيٽيو پيو پنهنجي زال جي اهڙي ئي قسم جي شڪايت کڻي اچي ته پوءِ توهان ڪيئن فيصلو ڪندا؟ پنهنجي زال جي معاملي ۾ پڻ اهڙي هلت ڪريو. توهان جي زال جا ايلاز منهن ۽ دليل ۽ ثبوت توهان جي پٿر دل تي ڀلا اثر ڇو ڪونه ٿا ڪن؟ توهان کي سندس ڳالهين تي اعتبار ڇو نه ٿو اچي؟ ٿورو سياڻا ٿيو هروڀرو آڀي کان ٻاهر نه نڪرو. متان انهن شڪن شبن جي بنياد تي زال کي طلاق ڏئي پاڻ کي تباھ ڪري ڇڏيو. فرض ڪيو جيڪڏهن توهان زال کي طلاق ڏئي بي شادي ڪري ورتي ته پوءِ توهان وٽ ڪهڙي گارنٽي آهي ته هوءَ ڪانس پلي هوندي؟ توهان کي پنهنجي انهن ابهر ٻارڙن جو خيال ڇو نه ٿو ٿئي؟ ڀلا انهن معصومڙن جو ڪهڙو ڏوهه آهي؟ ڇو ٿا انهن ويچارن کي پنهنجي شڪ ۽ عوهر جي باهه ۾ ساڙيو؟ انهن جا ڪوماڻيل چهره ۽ نمائين نظرون اوهان تي اثر ڇو نه ٿيون ڪن؟ متان وري آپگهات ڪري ويهيو زال کي قتل ڪري ڇڏيو. آپگهات ڪيو ته پوءِ يعني جهان خراب ڪري ويهندو ۽ جيڪڏهن زال کي قتل ڪيو ته پوءِ آخرت ۾ به دوزخ ٺهي پئي اٿو ته هيءَ دنيا به برباد ٿي ويندو! ڀلا خون ۽ ڪٿوري لڪي ته ڪونه ٿا سگهن. هڪ ڏينهن توهان جو ڏوهه ظاهر ٿيندو. پوءِ يا ته توهان کي ڦاسيءَ تي تنگيو ويندو يا وري سڄي ڄمار جيل ۾ گذارڻي پوندي.

اهڙي قسم جي شڪي ۽ وهمي مردن جي، زالن تي وڏي ذميداري پوي ٿي. کين گهرجي ته پنهنجي ۽ پنهنجي ٻارڙن ۽ مڙس جي چڱائيءَ کان صبر، سهڻ ۽ قربانيءَ کان ڪم وٺن. اهڙن ئي ڏکين وقتن ۾ عورتن جي سمجهه، عقل ۽ سياڻپ جي پرک ٿيندي آهي.

پياري پيڙا سڀ کان پهرين توهان اها ڳالهه سمجهو ته توهان جو مڙس هڪ خطرناڪ نفسياتي بيماريءَ جي ور چڙهيل آهي. هروڀرو ڪير پنهنجي زندگي زهر ڪندو آهي پر اصل ۾ هو بيمار آهي. جي ها! شڪ جو مرض به خطرناڪ بيمارين ۾ ڳڻيو ٿو وڃي. تنهن ڪري بيمار جو علاج ٿيڻ گهرجي ته جيئن سندس مرض دور ٿئي. توهان ڪوشش ڪري ساڻس ايڏو ته پيار ڪريو جو کيس پڪ ٿي وڃي ته توهان جي دل ۾ رڳو سندس لاءِ ئي جاءِ آهي. جيڪڏهن هو اعتراض ۽ بهانا ڪري ته پوءِ توهان کڻي صبر ڪيو. ڪاوڙ ڏيکاري يا ڊڙڪا ڏي ته مات

ٿي رهجي. سندس سختين کي برداشت ڪجي. رڙيون ڪوڪون نه ڪجن ۽ جهيڙو جهٽو نه ڪجي. ڪا به ڳالهه ڪانئس ڳجهي نه رکجي ۽ روزاني جا حال احوال سچائيءَ سان ۽ دل کولي ٻڌائجن، جيڪڏهن هو ڪنهن ڳالهه جي وضاحت پڇي ته حقيقت ٻڌائي ڇڏجي ۽ ڪوڙ ڳالهائڻ يا ڪانئس ڪا ڳالهه لڪائڻ کان پاسو ڪجي ڇو جو جيڪڏهن هڪ ڀيرو توهان جو ڪوڙ پڌرو ٿي پيو ته پوءِ هو ان کي اوهان جي ڏوهه جو آخري ثبوت ۽ سند سمجهندو.

جيڪڏهن هو چئي ته فلاڻي ماڻهوءَ سان نه ملو يا فلاڻو ڪم نه ڪريو ته پوءِ توهان بنا چوڻ چرن جي سندس چيو مڃيو ۽ ساڻس ضد يا بحث نه ڪيو، نه ته سندس شڪ وڌي ويندو. مطلب ته هر ان ڪم کان پاسو ڪيو جيڪو شڪ پيدا ڪرڻ جو ڪارڻ بڻجي.

حضرت علي رضه فرمايو آهي ته، ”جيڪڏهن ڪو ماڻهو شڪي حالت ۾ گهيريڻ آهي ته پوءِ مٿس شڪ شبهو ڪندڙن کي ملامت نه ڪرڻ گهرجي.“

جيڪڏهن توهان جو مڙس پلي اوهان جي رشتيدارن مان ٿي ڪنهن ماڻهوءَ بابت شڪي آهي يا ڪانئس نفرت ڪري ٿو ته پوءِ توهان ان سان ملڻ جلڻ ختم ڪري ڇڏيو. ڪن خاص ماڻهن سان لاڳاپا قائم رکڻ جي پيٽ ۾ ڇا اهو چڱو ناهي ته توهان ڪانئس منهن موڙي پنهنجي ۽ پنهنجي مڙس جي زندگي تباهه ٿيڻ کان بچائي وٺو. پنهنجي دل ۾ اهو صفا نه سوچيو ته، ”ڇا مان پنهنجي مڙس جي زرخريد نوڪريائي آهيان جو ايڏيون پابنديون ۽ سختيون سهان؟“ جي نه توهان نوڪريائي نه پر هڪ بيمار مرد جي زال آهيو. جڏهن توهان شادي ڪئي هئي ته ڄڻ اهو واعدو ڪيو هو ته ڏک سک ۾ هڪ ٻئي جو ساٿ نڀائينداسين هر مسئلي ۽ پریشانيءَ کي گڏجي ڪري منهن ڏينداسين. تنهن ڪري ڇا وفاداري اها آهي ته توهان پنهنجي بيمار مڙس سان چڪتاڻ رکو ۽ جهيڙو لايو وينيون هجو. مهرباني ڪري اجاين خيالن کان ذهن کي صاف ڪري ڇڏيو ۽ سياڻپ کان ڪم وٺو. پڪ ڄاڻو ته ڪتنب جي خاطر توهان جي قرباني هڪ اهم ۽ واکاڻ جوڳي ڳالهه آهي. پلي عورت ته اها آهي جيڪا اهڙين ڏکين ۽ نازڪ حالتن ۾ اهڙن وهمي ۽ شڪي مردن سان ساٿ نڀائي.

امام جعفر صادق ع فرمايو آهي ته، ”عورت جو جهاد ته اهو آهي ته جيڪڏهن مڙس کيس آزاري ته هو ۽ بردباريءَ کان ڪم وٺي.“ اهڙو ڪوبه ڪم نه ڪريو جنهن سان توهان جي مڙس کي شڪ ٿئي يا سندس شڪ ۾ واڌارو ٿئي. ڌارين مردن خاص



ڪري انهن ماڻهن جي جيڪي توهان جي مڙس کي ڪونه ٿا وڻن، سندس آڏو واکاڻ نه ڪريو. گڏوگڏ نا محرم مردن کي به نه ڏسو.

حضور ﷺ جن فرمائين ٿا ته، ”جيڪا پرڻيل عورت نامحرم مردن کي چاهيندڙنظرن سان ڏسندي تنهن تي خدا تعاليٰ سخت عذاب نازل ڪندو.“  
 ڌارين مردن سان ڪو وڙ واسطو نه رکو ۽ نه ئي ساڻن ڳالهايو. پنهنجي مڙس جي موڪل کانسواءِ ڪنهن جي به گهر نه وڃو. ڪنهن ڌارئي مرد کان ڪار جيلفت نه وٺو. توهان جي حياردار ۽ عزت دار هجڻ ئي ڪافي ناهي پر انهن مڙني ڳالهين کان صفا پري رهڻ به ضروري آهي، جن جي ڪري شڪ پيدا ٿيڻ جو انديشو هجي. ٿي سگهي ٿو ته سادگيءَ يا اڻ ڄاڻائيءَ ڪري توهان کان ڪا اهڙي ڳالهه ٿي وڃي جيڪا توهان جي مڙس کي شڪ جي چار ۾ ڦاسائي ڇڏي هينيون واقعو ڌيان سان پڙهو:

هڪ ستاويهن سالن جي چوڪريءَ ڪورٽ ۾ ٻڌايو ته، ”اٺ سال اڳ سياري جو هڪ برفاني ڏينهن مون لاءِ اڻ ڳڻيون مصيبتون ڪٽي آيو. تن ڏينهن ۾ مان ڪاليج ۾ پڙهندي هيس ۽ ان واقعي کان رڳو ٻه مهينا اڳ منهنجو نڪاح ٿي چڪو هو. اصل ۾ ڳالهه هيءَ آهي ته هڪ ڏينهن مان نوٽس وٺڻ لاءِ پنهنجي هڪ ڪلاس فيلو ساهيڙيءَ جي گهر ويس. موٽڻ مهل سخت برفباري شروع ٿي وئي تنهن ڪري منهنجي ساهيڙيءَ مون کي چيو ته منهنجو مامو توهان کي پنهنجي ڪار ۾ گهر ڇڏي ايندو. اتفاق سان جڏهن مان گهر جي ڀرسان پهتس ته منهنجو مڙس گهٽيءَ جي ڪنڊ تي بيٺو هو. مان کيس ڏسي ڊڄي ويس ۽ پنهنجي ساهيڙيءَ جي مامي کي چيو ته مون کي هتي ئي لاهيو ۽ ٽڪڙا واپس هليا وڃو. هو ويچارو منهنجي ڳالهه سمجهي ويو هڪدم واپس هليو ويو. اها ڳالهه منهنجي مڙس کي مون کان شڪي ڪرڻ جو سبب بڻي. پوءِ وري جڏهن هن اعتراض ڪيو ته مون ڊپ کان بلڪل انڪار ڪري ڇڏيو. ان ڳالهه جي ڪري ويتر به منهنجي مڙس جو شڪ پختو ٿي ويو. پوءِ ته منهنجي ساهيڙيءَ ۽ سندس گهر وارن جي شاهدي به کيس مطمئن نه ڪري سگهي ۽ سندس شڪ به ختم ڪونه ٿيو. ان کان پوءِ منهنجو مڙس مون کي نه ته پاڻ سان رهائڻ تي راضي ٿو ٿئي ۽ نه ئي وري طلاق ٿو ڏي. ان ڳالهه کي پورا اٺ سال ٿي ويا آهن ۽ مان ائين ئي زندگي گذاريندي پئي رهان.“

پڙهندڙو! توهان جي خيال ۾ اصل قصور وار ڪير آهي؟ منهنجي خيال ۾ ته سڄو ڏوهه زال جوئي آهي جنهن پنهنجي اياڻپ ۽ پورڙائيءَ ڪري پنهنجي ۽

پنهنجي مڙس لاءِ مصيبت ڪري ڇڏي.

پهريون غلط ڪم ته اهو ڪيائين جو هڪ ڌارئي مرد جي ڪار ۾ سوار ٿي. جيڪڏهن مڙس کيس نه ڏسي ها ته به اخلاقي طور تي هڪ ڌاري مرد جي ڪار ۾ عورت جو ويهڻ هڪ غلط ۽ هاڻيڪار ڪم آهي.

خير... مڃون ٿا ته هوءَ اڻڄاڻائيءَ مان ڌاري مرد جي ڪار ۾ ويئي. پر جيڪڏهن مڙس کي گهڻيءَ جي ڪُنڊ تي بيٺل ڏٺو هئائين ته پوءِ کيس گهربو هو ته ساهيڙيءَ جي مامي کي پنهنجي مڙس جي ڀر سان ڪار جهلڻ جو چوي ها ۽ ڪار مان لهي مڙس سان گڏ گهر وڃي ها ۽ کيس پيرائتو حال احوال ڪري ٻڌائي ها.

وڏي غلطي اها ڪيائين جو ساهيڙيءَ جي مامي کي هڪدم واپس ٿيڻ جو چيائين.

چوٿين غلطي اها ڪيائين جو ان واقعي کان صفا انڪار ڪري ڇڏيائين. سنو ٿئي ها ته مڙس کي سڄي ڳالهه ٻڌائي ڇڏي ها ۽ پنهنجي غلطي باسي ڇڏي ها.

ان ڏس ۾ مرد به بي قصور ناهي. رڳو ايتري ننڍڙي ڳالهه کي خيانت جو قطعي دليل نه ٿو چئي سگهجي. کيس اها ڳالهه ذهن ۾ ويهارڻ ڪپندي هئي ته سندس زال کان لاپرواهيءَ يا مجبوريءَ مان اها غلطي ٿي وئي آهي ۽ پوءِ وري الزام جي ڊپ کان هن ساهيڙيءَ جي مامي کي هڪدم موٽي وڃڻ جو چيو. سياڻپ جي تقاضا ته اها آهي ته انصاف ۽ غير جانبداريءَ سان ان واقعي جي پوري ڇنڊ ڇاڻ ۽ تحقيق ڪري ها ۽ هر پاسي کان دلچاءُ ڪري سندس غلطيءَ کي معاف ڪري ڇڏي ها ۽ ائين کيس درٻار نه ڪري وڃي ها.

**بدڪردار عورت:**

جيڪڏهن شاهدين ۽ دليلن وسيلي قطعي طور تي ثابت ٿي وڃي ته زال جي چال چلت سٺي ناهي ۽ ڌارين مردن سان سندس لاڳاپا آهن ته پوءِ مرد ويچارڻ لاءِ وڏو مسئلو ٿي ويندو آهي. هڪ پاسي سندس عزت ڏوڏ ۾ ملي ويندي آهي ته ٻئي پاسي وري اهڙي بيعزتيءَ جي ڳالهه برداشت ڪرڻ سندس لاءِ ڏکيو بڻجي ويندو آهي. اهڙي حالت ۾ مرد لاءِ ان مسئلي مان جان چڙائڻ ڏاڍو ڏکيو ۽ خطرناڪ ڪم ٿي ويندو آهي.

اهڙي موقعي تي مرد آڏو هيٺيان رستا هوندا آهن:

پنهنجي ڪٽنب جي عزت ۽ پرم رکڻ لاءِ دل تي پٿر رکي زال جي خيانت کي وساري ساڻس پڇاڙيءَ تائين نپائيندو رهي. هي رستو صحيح ناهي ڇو جو ڪو به غيرتمند مرد زال جي بدڪرداريءَ ۽ حرامي ٻارن جي وجود کي پنهنجي برداشت نه ٿو ڪري سگهي. غيرت، مرد جي هڪ پسنديدہ صفت آهي ۽ بي غيرت مرد، خدا ۽ سندس رسول ﷺ جي نظرن ۾ ذليل ۽ خوار خراب هوندو آهي. اهڙن مردن جي زندگي حقيقت ۾ شرم جوڳي هوندي آهي جيڪي اهڙي بي عزتي چپ ڪيو برداشت ڪندا رهندا آهن. اهڙا مرد، مرد نه هوندا آهن، پر جانور کان به خراب هوندا آهن.

حضور ﷺ جن فرمايو آهي ته، ”بن قسمن جا ماڻهو بهشت جي خوشبوءِ کان وانجهيل هوندا آهن. هڪ پيءُ ماءُ جا نافرمان ۽ ٻيا بي غيرت مرد.“ ڪنهن پڇيو ته، ”اي الله جا رسول ﷺ! بي غيرت مرد ڪير آهي؟“ فرمايائون ته، ”بي غيرت اهو آهي جنهن کي خبر هجي ته سندس زال زناڪار آهي.“ (۽ هو پوءِ به خاموش آهي)

پنهنجي زال يا سندس عاشق کي ماري ڇڏي. اهڙي طريقي سان بدلي جي باهه وڌيڪ ڦهلائي ۽ سامي ته سگهي ٿي پر اهو ڪم ڏاڍو خطرناڪ آهي ۽ جنهن جا سخت نتيجا پوڳڻا پوندا ڇو جو خون جو ڏوهه گهڻو عرصو لڪي نه سگهندو آهي. هو هڪ نه هڪ ڏينهن پڪڙجي سگهي ٿو ۽ ڪيس سخت سزا ملي سگهي ٿي. ڪورٽ ۾ به زال جي بدڪرداري سولائيءَ سان ثابت ٿوروئي ٿي سگهي ٿي، تنهن ڪري سندس چوٽڪاري جي اميد گهٽ هوندي آهي. پوءِ يا ته ڪيس موت جي سزا ٻڌائي ويندي آهي يا وري عمر قيد ڪاٽڻو پوندو آهي. اهڙيءَ طرح سندس زندگي تباهه ٿي ويندي آهي ۽ ٻار ٻچا به دريدر ٿي ويندا آهن. تنهن ڪري اها سياڻپ ناهي ته انسان جوش ۾ اچي پنهنجي نفس جي تسليءَ ۽ ساڙ جي باهه کي وسائڻ لاءِ اهڙو خطرناڪ ڪم ڪري ويهي ۽ پوءِ وري سڄي عمر سزا پوڳيندو رهي.

مرد کي سياڻپ ۽ بردباريءَ کان ڪم وٺڻ گهرجي. ڪيس پاڻ تي ايترو ڪنٽرول هجي جو هو ابھرائيءَ ۾ ڪو جذباتي ڪم نه ڪري ۽ ڪيس ڪو مسئلو آڏو اچي ته ان کي سياڻپ سان حل ڪري.

آپگهات ڪري ڇڏي. نه هوندو ٿي نه ئي وري زال جي بدڪرداريءَ کي

پنهنجي اکين سان ڏسندو. پر اهو به سڀاڻن ماڻهن جو ڪم ناهي. پهرين ته پنهنجي زندگيءَ کي ختم ڪرڻ شرعي لحاظ کان هڪ وڏو ڏوهه آهي جنهن جي سزا ۾ کيس سڌائين دوزخ ۾ رهڻو پوندو. ٻيو ته پنهنجو پاڻ کي ختم ڪرڻ صحيح ڪم نه آهي. اها ڪهڙي سياڻپ آهي ته ماڻهو ٻين کان بدلو وٺڻ لاءِ پنهنجي دنيا آخرت خراب ڪري ويهي؟ ۽ ان سان زال کي خراب ڪم جي مڪمل آزادي ملي وڃي تنهن ڪري اهو سڀ کان خراب ڪم آهي.

جڏهن زال جي بدڪرداريءَ جي پڪ ٿي وڃي ۽ ڏسي ته هوءَ ناجائز ڪمن کان نه ٿي مڙهي ته پوءِ ڀلوان ۾ آهي ته کيس طلاق ڏئي کانئس چوٽڪارو حاصل ڪري هي نهايت سياڻپ وارو قدم آهي جنهن ۾ ڪو به خطرو ڪونهي. اهو صحيح آهي ته طلاق جي ڪري زندگي تباهه ٿي ويندي آهي ۽ ڪيترائي نقصان برداشت ڪرڻا پوندا آهن. خاص ڪري جيڪڏهن ٻارڙا آهن ته پوءِ ته ڳالهه ڳري ٿي ويندي آهي. پر ان کانسواءِ ٻيو چارو به ڪونهي. انڪري سنو طريقو اهو آهي ته زال کي طلاق ڏئي ٻارڙن کي پاڻ وٽ رهائي چو جا اوبهم ٻارڙن کي هڪ بدڪردار عورت جي حوالي ڪرڻ مناسب نه ٿيندو. جيتوڻيڪ ٻارڙن کي پالڻ ڏاڍو ڏکيو ڪم آهي پر مرد کي اها دلچاءِ رکڻ گهرجي ته هن خدا جي راضي لاءِ اهو ڪم ڪيو آهي. تنهن ڪري خدا به سندس مدد ڪندو ۽ جلد ئي کيس هڪ حياتدار ۽ پيار ڪندڙ زال ملي ويندي ۽ پوءِ هو پنهنجي باقي زندگي عزت ۽ سڪون سان گذاريندو.

### ڌارين عورتن کي نه ڏسجي:

شاديءَ کان اڳ مرد وڏي ڳولها ڦولها ڪندو آهي ته جيئن کيس سٺي گهر واري ملي سگهي. ڏسي وائسي ۽ جانچي پر کي شادي ڪرڻ سٺي ڳالهه آهي چو جو شاديءَ کان پوءِ ماڻهوءَ جي نئين زندگيءَ جي شروعات ٿيندي آهي ۽ آڻندي جو ڀاڳ ۽ نڀاڳ به اتان ئي شروع ٿيندو آهي. پر شاديءَ کان پوءِ مرد کي اها ڳالهه نه ٿي سونهين ته هو ڌارين عورتن ڏانهن واجهائيندو وڃي. ٻين مڙني عورتن کي وساري ڇڏي ۽ رڳو پنهنجي زال ۾ ئي دلچسپي وٺي ۽ ٻئي ڪنهن جو به خيال دل ۾ نه آڻي. هڪ معصوم چوڪري پنهنجي مڙس لاءِ پنهنجو ماءُ پيءُ ۽ گهر گهاٽ ڇڏي سوڀن اميدون کڻي وٽس ايندي آهي ته جيئن مڙس جي ساٿيائي ۽ غم ونڊيندڙ بنجي زندگي گذاريندي رهي.

سياڻا مرد ٻاراڻيون حرڪتون ۽ هوس پرستي ڇڏي پنهنجو سڄو ڌيان پنهنجي نئين زندگي ۽ گهر گهات تي ڏيندا آهن، وڏي دلچسپي ۽ محنت سان روزي ڪمائيندا آهن ته جيئن زال ۽ ٻارڙن سان خوش گذاري سگهن ۽ روحاني سکون ۽ پيار ۽ محبت جهڙي وڏي نعمت مان مزو وٺي سگهن. جيڪي ماڻهو خوش زندگي گذارڻ چاهين تن کي گهرجي ته شاديءَ کان پوءِ گذريل حرڪتون ڇڏي ڏين ۽ هيڏي هوڏي دل لڳائڻ ۽ واجهه وجهڻ کان پاسو ڪن.

هڪ پريٽيل مرد لاءِ اهو سنو ناهي هو ڪنهن ڌاريءَ عورت سان وڏي پابوه سان ملي، ساڻس پوڳ نڪاءَ ڪري يا منجهس دلچسپي وٺي. جيڪڏهن مڙس پنهنجي زال کي ڪنهن ڌاري مرد سان ڪل پوڳ ڪندي ڏسندو آهي ته کيس باهه لڳي ويندي آهي ۽ سندس غيرت جوش ۾ اچي ويندي آهي. پر ان ڳالهه کان هو ڇو غافل آهي ته سندس زال وٽ به اهڙائي جذبا ۽ احساس آهن ۽ کيس به پنهنجي مڙس جو ڌارين عورتن سان ڪل پوڳ ڪرڻ خراب لڳندو آهي. اهو عمل هڪ قسم جي خيانت ۽ بي وفائي آهي. جڏهن زال پنهنجي مڙس کي ڌارين عورتن سان پوڳ نڪاءَ ڪندي ڏسندي آهي ته سندس غيرت ۽ ساڙ جا جذبا پيڙڪي اٿندا آهن ۽ پوءِ هو بدلو وٺڻ لاءِ ٻهه پتي پڇائيندي آهي. نه رڳو اهو ته مڙس لاءِ سندس دل ۾ عزت ۽ محبت ۾ گهٽتائي پڻ اچي ويندي آهي پر گهر گهات ۽ پنهنجي زندگيءَ ۾ پڻ سندس دلچسپي ختم ٿي ويندي آهي. ايسٽائين جو ائين به ٿي سگهي ٿو ته هوءَ مڙس کان بدلو وٺڻ لاءِ ٻئي ڪنهن مرد ۾ دلچسپي وٺڻ شروع ڪري ۽ مڙس کان ڌار رهڻ پسند ڪري هڪ عورت تهران جي ڪورٽ ۾ درخواست ڏئي ته هوءَ پنهنجي مڙس کان ڌار ٿيڻ تي چاهي. ٽيٽيه سال اڳ سندس شادي ٿي هئي. ان عورت ٻڌايو ته، ”منهنجي مڙس جي اها عادت آهي ته کيس جيڪا به عورت ملندي آهي تنهن سان پوڳ نڪاءَ ۾ شروع ٿي ويندو آهي.“

هڪ عورت ڪورٽ ۾ دائيهيندي چيو ته، ”منهنجو مڙس منهنجي ساهيڙين ۾ دلچسپي وٺندو آهي، سندس ان بچڙي عادت جي ڪري مان پنهنجي ساهيڙين کي گهر اچڻ جي ڪوٺ ڪون ڏيندي آهيان. اهي سڀ چونديون آهن ته تنهنجو مڙس اسان کي ڀائيندو آهي ۽ منهنجي لاءِ شرمساريءَ ۽ پريشانيءَ جو ڪارڻ بڻبي آهي.“

هڪ پريٽيل مرد جو ڌارين عورتن کي تڪڻ هڪ شرم جهڙي ڳالهه آهي. ان

ديدار بازيءَ جو سواءِ دلي بي چينيءَ، ذهني ڪمزوريءَ ۽ گهر گهات ۽ ڪٽنب کان بي ڌيانيءَ جي ٻيو ڪو به نتيجو ڪونه نڪرندو آهي. قرآن پاڪ ۾ الله تعاليٰ فرمايو آهي ته، ”نامحرم عورتن کي ڏسڻ کان پنهنجون نظرون بچايو.“

امام صادق ع فرمايو آهي ته، ”نظر، شيطان پاران اڇلايل هڪ زهريلي تير وانگر ٿيندي آهي. نظر حسرت ۽ ڏک جو سبب بڻبي آهي.“

نفسيات جا ڄاڻو ٻڌائين ٿا ته عورتن کي ڏسڻ هڪ نفسياتي بيماري آهي. جيڪي اڪيون ان بچڙي عادت ۾ ڦاسي پونديون آهن سي ڪڏهن به ڍاڍي ڪونه سگهنديون آهن. ان عادت جي ڪري ڪيترائي سٺا نوجوان پنهنجي پاڪائي ته عزت وڃائي ڏلت ۽ گمراهيءَ جي دڳ تي هلي پوندا آهن، ڇو جو لالچي نظرون دل کي بچڙائيءَ ڏانهن لڙينديون آهن. هڪ ڀيرو ٻه ڀيرا يا وڌيڪ ڏهه ڀيرا ماڻهو پنهنجو پاڻ تي ڪنٽرول رکي سگهي ٿو پر نيٺ نفس جو لغام هٿ مان ڇڏائجي ويندو آهي ۽ پوءِ ماڻهو نفسياتي خواهشن جو ڀڄندو ٻانهو بڻجي ويندو آهي.

امام صادق ع فرمايو آهي ته، ”ٻين کي بار بار لالچي نظرن سان ڏسڻ سان دل ۾ شهوت پيدا ٿيندي آهي ۽ اها ئي شيءِ بد نظر ماڻهن کي ڀٽڪائي ڇڏيندي آهي.“

اسلام جيئن ته ديدار بازيءَ جي بچڙن نتيجن کان واقف آهي تنهن ڪري ان عمل جي سختيءَ سان جهل ڪري ٿو.

بازار ۾ يا دڳ وات تي جيڪڏهن مرد جي نظر اوچتو ڪنهن نا محرم عورت تي پئجي وڃي ته پوءِ کيس گهرجي ته پنهنجيون نظرون جهڪائي ڇڏي يا وري يعني پاسي ڌيان ڏئي. گهڻن ئي مردن کي ائين ڪرڻ شايد ڏکيو لڳي پر جيڪڏهن خدا جو ڀڳت دل ۾ رکي اها عادت وڌي ويندي ته پوءِ اها ڳالهه آسان ٿي پوندي.

سياڻا ماڻهو اهو چڱيءَ ريت ڄاڻن ٿا ته اهڙي خراب حرڪت جي نتيجي ۾ خون خرابو، آپگهات، طلاق، بيماريون، نفسياتي روڳ، پریشانين، مونجهارا ۽ ڪٽنبي جهيڙن جھٽن جھڙا خطرا آڏو اچي سگهن ٿا. تنهن ڪري اهڙن خطرن کان بچڻ لاءِ ضروري آهي ته ان بچڙي حرڪت کان پنهنجا پلئ آجا ڪيا وڃن. ان ۾ ئي ماڻهوءَ جو پنهنجو ڀلو آهي.

نوجوانيءَ جا ڏينهن ڏاڍا جوشيل ٿيندا آهن. اهڙيءَ حالت ۾ عورتن کي آزاد ۽ ٺهيل جُڙيل ڏسي دل هرڪجي پوندي آهي ۽ کائنن نظرون بچائڻ ڏکيو ٿي پوندو

آهي، پر تنهن هوندي به پاڻ بچائڻ وڏي ڀاڱ جي ڳالهه آهي. جيڪڏهن مرد صبر کان ڪم وٺي ۽ دل ۾ خدا جو خوف ڌاري ته پوءِ اها عادت پاڻ هرتو ختم ٿي سگهي ٿي ۽ موت ۾ انهن وقتي لذتن جي بدلي ۾ کيس دائمي ذهني سکون ۽ گهر ڀاتين پاران پيار ۽ محبت جهڙي نعمت ملي سگهي ٿي.

پيارا ڀاءُ! جيڪڏهن زندگيءَ ۾ سکون ۽ سچي خوشي جهڙين نعمتن جا مزا ماڻڻ چاهيو ٿا ته شاديءَ کان پوءِ پنهنجي زال کانسواءِ ٻين عورتن کي ڏسڻ ڇڏي ڏيو. زال جي سامهون ڪڏهن به ڌارين عورتن جي واکاڻ نه ڪيو ۽ ائين هرگز نه چئو ته جيڪر منهنجي شادي فلاڻي چوڪريءَ سان ٿئي ها يا فلاڻيءَ چوڪريءَ ته مون کي شاديءَ جي آڇ ڪئي هئي ۽ فلاڻي چوڪري ته مون تي موٽ ٿي پئي هئي يا وري فلاڻي چوڪري ته توکان وڌيڪ سهڻي سڀيتي هئي. اهڙيون ڳالهيون ڀلجي ڪري به زال سان نه ڪريو ڇو جو اهڙين ڳالهين سان زال جي دل ۾ شڪ پئجي سگهي ٿو ۽ مڙس سان سندس محبت ۾ گهٽتائي اچي سگهي ٿي. ٿي سگهي ٿو ته هوءَ به موت ۾ ائين ڪري جيئن توهان ڪريو ٿا. ۽ ڌارين مردن جي توهان آڏو واکاڻ ڪري يا پنهنجي اڳلن خواهشمندن جي ڳالهه ڪري ان جو نتيجو اهو ٿيندو جو هڪ ٻئي کان نفرت ۽ ڌڪار چوٽ چڙهي ويندي ۽ سدائين پيو جهيڙو جهڻو هلندو رهندو. ڪيڏا نڀاڱا ۽ اڻاڻا آهن اهي ماڻهو، جيڪي پنهنجي پريهيزگار، پيار ڪندڙ ۽ معصوم زالن کي ڇڏي ڪجهه گهڙين جي عيش ڪارڻ وتن ٿا بيهودين عورتن جي ڪڍ لڳندا. اهڙن مردن کي زال ۽ ٻارن سان محبت، گهر گهات ۾ دلچسپي ۽ ڪٽنب جي عزت جي ڪابه پرواهه ڪونه هوندي آهي. اهي جانورن وانگر رڳو ڪاٺ پيئڻ، سمهڻ ۽ جنسي آڇ اجهائڻ کان سواءِ ٻيو ڪجهه ڪونه ڄاڻيندا آهن ۽ سندن دليون انسانيت، اخلاق، شرافت، جذبن ۽ احساس کان صفا وانجهيل هونديون آهن.

**شڪر گذار بڻجو:**

ٿي سگهي ٿو ته ڪن مردن کي گهر جا ڪم ڪار اهم نه لڳندا هجن، پر حقيقت ۾ گهر جا ڪم ڪار ڏکيا ۽ ٽڪائيندڙ هوندا آهن. هڪ گهريلو عورت جيڪڏهن صبح کان رات تائين گهر جو ڪم ڪري تڏهن به ڪي ڪم کانئس رهجي ويندا آهن. رڌپچاءُ ڪرڻ، گهر جي چنڊ ڦوڪ ڪرڻ، ڪپڙا لٽا ڌوئڻ ۽

ٻارڙن جي پالنا ڪرڻ ۽ سندن پرگهولھڻ سولا ڪم ٿورڻي آهن. تنهن ڪري ويچارڻي عورت سموري ڄمار اهي ڪم ڪار ڪندي گذاري ڇڏيندي آهي. مرد سمجهندو آهي ته جيڪو ڪاڌو ٿي وقت سندس اڳيان رکيو ويندو آهي سو نهايت سولائيءَ سان رڌيو ويندو آهي يا گهر جا ننڍا وڏا ۽ سنڀال ڪم ته ائين پيا ٿيندا رهندا آهن. ٻارڙن جي پرورش ۽ سار سنڀال کي ته هي ليکي ۾ ئي ڪونه آڻيندا آهن. جيڪڏهن مرد رڳو هڪ مهينو گهر ۾ رهي اهي ڪم ڪار ڪري ۽ ٻار پالي ته پوءِ ڪيس خبر پئجي ويندي ته گهڻي ويهين سئو ٿيندو آهي.

زال ويچارڻي اهي هڙتي تڪليفون خوشيءَ سان سَهندي رهندي آهي ۽ ڪابه شڪايت نه ڪندي آهي. پر مڙس مان ان ڳالهه جي اميد ضرور رکندي آهي ته هو انهن تڪليفن جي موت ۾ قدر ڪري ۽ سندس ٿورا پڻ مڃي. گڏوگڏ هوءَ اهو پڻ چاهيندي آهي ته مڙس سدائين ڏانهس ڌيان ڏيندو رهي ۽ سندس ڪم ڪار کي قدر جي نگاهه سان ڏسندو رهي.

پيار پاءُ! جڏهن توهان ٺهيل سينگاريل ۽ صاف سُٿري گهر ۾ داخل ٿيو ۽ پنهنجي زال جي ڪم ڪار جي واکاڻ ڪيو ته ڇا ٿي پوندو؟ جيڪڏهن توهان ڪڏهن ڪڏهن سندس رڌيل ڪاڌي جي ساراهه ڪندا ته پوءِ توهان جو ڇا ويندو؟ ڪهڙي اربعا خطا ٿي پوندي جڏهن توهان ٻارڙن جي پرورش جهڙي ڏکڻي ڪم کي سٺي نموني نڀاڻڻ تي سندس ٿورا مڃيندا؟ ڇا توهان اهو ڪونه ٿا ڄاڻو ته توهان جي ائين ڪرڻ سان منجهس ڪيڏو حوصلو پيدا ٿيندو. جيڪڏهن توهان زال جي ڪمن ڪارين کي ليکي ۾ ئي ڪونه آڻيندا ته پوءِ آهستي آهستي گهر جي ڪمن ڪارين مان سندس دلچسپي گهٽجي ويندي ۽ هوءَ پنهنجي دل ۾ سوچيندي ته جتي گهر ۾ منهنجو قدر ڪونهي اتي ڇو ايڏيون تڪليفون وٺي سهان؟ پوءِ هڪ اهڙو وقت به ايندو جڏهن ڪنهن به ڪم ۾ سندس دل ڪونه لڳندي. تڏهن توهان واپس ڪندا ته منهنجي زال ڪنهن به ڪم ۾ دلچسپي ڪونه ٿي وئي ۽ هو نه ٿي ڪري وغيره. جيڪڏهن ڳالهه ان حد تائين پهچي وڃي ته پوءِ ڪوبه حيلو ڪونه هلي سگهندو. ڏوهه اصل ۾ توهان جو پنهنجو آهي، ڇو جو توهان زال سان سٺي نموني نڀاڻڻ جي طريقن کان اڻ ڄاڻ آهيو. هڪ پراڻو ماڻهو جيڪڏهن توهان جو ڪو معمولي ڪم ڪندو آهي ته پوءِ توهان سندس بار بار ٿورا پيا مڃيندا آهيو پر زال جي ڏينهن رات جي تڪليفن کي ته توهان ڏسوئي ڪونه ٿا پيا. هوند ڪيڏو نه سنو ٿئي جو توهان



”مهرباني“ يا ”شڪرتي“ جو هڪ لفظ چئي سندس سڄي ڏينهن جي ٽڪاوت لاهي ڇڏيو!

هيٺيون واقعو ڏيان سان پڙهو:

هڪ اوڻٽيهن سالن جي گهريلو عورت تهران کان لکي ٿي ته، ”منهنجي مڙس ڪڏهن به منهنجو قدر ناهي ڪيو. مان صبح کان شام تائين گهر ۾ هڻ هڻان ڪندي آهيان: لتا ڪپڙا ۽ ٿانوَ ڌوئڻ، رڌو پڪو ڪرڻ، گهر جي صفائي سَٿرائي ڪرڻ، ڪپڙا سبڻ، ٻارڙن جي پرورش ڪرڻ ۽ اهڙا ٻيا ڪيترائي ڪم مان اڪيلي سر ڪندي آهيان. جڏهن هو گهر ايندو آهي ته ڪنهن به ڳالهه تي ڪو ڌيان ڪونه ڏيندو آهي ۽ پنهنجي ورتاءَ مان ائين ظاهر ڪندو آهي ته جڻ مان سڄي ڏينهن ۾ ڪو ڪم ئي ڪونه ڪيو آهي. استري ٿيل ڪپڙا، صاف سُٿري ٿاءِ ۽ پالڻ ڪيل چمڪندڙ بوت هر وقت سندس لاءِ تيار پيا هوندا آهن، پر هن ڪڏهن به شڪرتي جو لفظ واتان ڪونه ڪڍيو آهي. جيڪڏهن مان پاڻ ڪجهه چوندي آهيانس ته مون کي دڙڪا داب ڏئي ماڻ ڪرائيندو آهي ۽ چوندو آهي ته ڪهڙا ڦاڙها ماريائڻي؟ آسمان تان تارا لاهي ڪونه آئي آهي؟ مان گهر ۾ جيتري محنت ٿي ڪيان تنهن جي مون کي ئي خبر آهي. گهر جا ساڪ پت ته منهنجي ڪري ئي آهي.“

ڪي مرد، زال ۽ سندس ڪمن ڪارين کان لاپرواهي ڪرڻ پنهنجي مڙسي سمجهندا آهن ۽ چوند آهن ته جيڪڏهن زالن جي واکاڻ ڪنداسين ته پوءِ مٿي تي چڙهي وينديون. ڪي مرد وري ان خيال جا هوندا آهن ته شڪريو ته ڌارين ماڻهن جو مڃيو ويندو آهي، زال ۽ مڙس جي وچ ۾ اهڙيءَ رسم جي ڪهڙي ضرورت آهي؟ اهو خيال صفا غلط آهي ڇو جو هر احسان ڪندڙ جي نفسياتي طور تي قدردانيءَ جو خواهشمند هوندو آهي، ۽ قدر داني شوق جي جذبي جو سبب بڻبي آهي. خاص ڪري گهرو عورتون ته قدر جي معاملي ۾ وڌيڪ حقدار آهن ڇو جو اهي ويچارين ته سڄو ڏينهن گهر جو ٽڪائيندڙ ڪم ڪنديون رهنديون آهن.

قدرداني حوصلو وڌائيندي آهي. اهوئي سبب آهي جو اسلام ۾ قدردانيءَ ۽ شڪر گذاريءَ کي سني اخلاق ۾ ڳڻيو ويو آهي.

پاڻ سڳورن ﷺ جن فرمايو آهي ته، ”جيڪو ماڻهو ڪنهن مسلمان جو ادب ڪندو آهي، ساڻس اخلاق سان هلندو آهي ۽ کيس دلچاءِ ڏيندو آهي ۽ سندس

ڏک ڏولاوا ختم ڪندو آهي ته اهڙي ماڻهوءَ تي سدائين خدا ٻاجه ڪندو رهندو آهي.“

امام جعفر صادق ع فرمايو آهي ته، ”جيڪو ماڻهو ڪنهن مسلمان جي واکاڻ ڪندو تنهن جي خدا تعاليٰ قيامت ڏينهن واکاڻ ڪندو.“

**گهر ۾ به صاف سترو رهجي:**

صفائي ستيرائيءَ جو خيال رکڻ هر هڪ لاءِ ۽ هر هنڌ ضروري آهي. ماڻهوءَ کي گهرجي ته هو پنهنجو بدن ۽ لباس صاف سترو رکي، روزانو وهنجي، ڏينهن ۾ به ٽي ڀيرا صابن سان هٿ مٿن ڌوئي، صبح جو ۽ رات جو سمهڻ مهل ڏنڊن يا بُرش ڪري، وارن کي ڦٽي ڏي، مٿي ۽ ڏاڙهيءَ جا وار ٺاهي، صاف بُوٽ پائي ۽ پنهنجي مالي سگهه مطابق صاف سترو لباس وڳا پائي.

اسلام ۾ صاف ستري رهڻ ۽ صفائيءَ تي تمام گهڻو زور ڏنو ويو آهي. حضور ﷺ جن فرمايو آهي ته، ”صفائي اڌ ايمان آهي.“

ڀاڻ سڳورن ﷺ هڪ ماڻهوءَ کي وڪريل وارن ۽ گنديءَ حالت ۾ ڏسندي فرمايو ”خدا جي نعمتن مان فائدو وٺڻ ايمان جو جائزو آهي.“

حضور ﷺ جن فرمايو آهي ته، ”گندو ماڻهو ٻيڙو ماڻهو هوندو آهي.“

ڀاڻ ﷺ جن اهو به فرمايو آهي ته، ”جبرائيل مون کي ڏنڊن هڻڻ لاءِ ايڏو زور ڀريو جو مون کي پنهنجي ڏندن جي ڏاڍي ڳڻتي رهندي آهي.“

حضرت علي رضه فرمايو آهي ته، ”خدا ڀاڻ خوبصورت آهي ۽ خوبصورتيءَ کي پسند ڪندو آهي ۽ پنهنجي نعمتن جا نشان پنهنجي ٻانهن ۾ ڏسڻ چاهيندو آهي.“

صفائي سترائي ۽ خوبصورتِي رڳو عروتن لاءِ ناهي پر مردن کي به ڀاڻ کي نيڪ ناڪ رکڻ ۽ صاف سترو رهڻ گهرجي. ڪيترائي مرد پنهنجي لٽي ڪپڙي ۽ صفائيءَ تي ڪو ڌيان ڪونه ڏيندا آهن، مهيني ماسين ويهجندا آهن. مٿي ۽ ڏاڙهيءَ جا وار وڌڻ جي ڪين ڪا ڳڻتي ناهي هوندي، ميرن ڪپڙن ۾ ۽ گندن وارن سان ٻاهر پيا گهمندا ڦرندا رهندا آهن ۽ سندن پگهر ۽ پيرن جي ڌڀ کان ماڻهوءَ وٺڻ پيا ويندا آهن. ان جي ابتڙ ڪي مرد وري صاف سترو رهڻ، سٺا ڪپڙا پائڻ ۽ هار سينگار ڪرڻ جا شوقين هوندا آهن پر سندس اهو شوق گهر کان ٻاهر ئي هوندو آهي پر گهر ۾ انهن ڳالهين تي ڪوبه ڌيان ڪونه ڏيندا آهن. جڏهن آفيس، بازار يا ڪنهن وهانءَ شاديءَ ۾ ويندا آهن ته ٺهي جڙي ۽ سٺا ڪم ڪپڙا پائي

گهران نڪرندا آهن پر جڏهن گهر موٽي ايندا آهن ته اهي ڪپڙا لاهي ڪو ميرو سيرو وڳو پاڻي ڇڏيندا آهن. صبح جو اٿندا آهن ته منهن تي پاڻيءَ جا ٻه چنڊا هڻڻ جي به تڪليف نه ڪندا آهن ۽ چين ۾ تهليل اڪين سان ئي نيرن ڪرڻ ويهجي ويندا آهن. اتفاق سان جيڪڏهن ڏينهن ۾ گهران نڪرڻ نه ٿيندو اٿن ته پوءِ ان ئي گندي حالت ۾ رهندا آهن ۽ چوندا آهن ته گهر ۾ ويٺا آهيون، ڪو ڏسندو ٿوروئي! سندن خيال ۾ صفائي سٿرائي ۽ هارسينگار رڳو گهر کان ٻاهر ۽ ٻين ماڻهن کي ڏيکارڻ لاءِ ڪيو ويندو آهي.

پيارا پاءُ! جهڙيءَ ريت ميرن ۽ بدبودار ڪپڙن ۾ توهان کي پنهنجي زال سٺي نه لڳندي آهي ۽ توهان چاهيندا آهيو ته هوءَ گهر ۾ صاف سُٿري ۽ اڇي اجري رهي. تيئن هوءَ به اوهان مان اها ئي اميد رکندي آهي، کيس به گندو ۽ گدلو مڙس ڪونه وٺندو آهي. هوءَ به چاهيندي آهي ته سندس مڙس سدائين صاف سُٿرو ۽ سمارت ۽ وڻندڙ نظر اچي.

جيڪڏهن توهان گهر ۾ ڪرپ ڏياريندڙ شڪل صورت بنايو ويٺا هوندا ۽ توهان جي زال ٻاهر سمارت ۽ صاف سُٿرن مردن کي ڏسندي ته سوچيندي ته اهي شايد ڪنهن ٻي دنيا کان آيا آهن. جڏهن انهن جي توهان سان ڀيٽ ڪندي ته کيس ضرور صدمون پهچندو. تنهن ڪري توهان گهر ۾ اڇا اُجرا لڳا ويٺا هجو ته جيئن توهان جي زال سمجهي ته توهان به ٻين کان گهٽ ناهيو. ان سان سندس محبت ۾ واڌ ايندي، سندس دل خوش رهندي ۽ گهر ۾ گهڻي دلچسپي وٺڻ لڳندي. ڀلارڳو ڌارين عورتن ۽ مردن لاءِ هارسينگار ڪرڻ ۽ ويس وڳا پائڻ مان اوهان کي ڪهڙو پتو ڪو ملندو؟ توهان جو ساڻن ڇا وڃي؟ هارسينگار ته توهان کي پنهنجي زال لاءِ ڪرڻ گهرجن ڇو جو هوءَ ئي توهانجي زندگيءَ جي ساٿيائي آهي. توهان کي جيڪڏهن سندس محبت ڪپي ته پوءِ سدائين اڇا اجرا رهو. پڪ ڄاڻو ته اها ڳالهه توهان جي فائدي جي آهي.

اسان جي دين اسلام ۾ مردن کي هدايت ڪئي وئي آهي ته اهي پنهنجي زالن لاءِ هارسينگار ڪن.

حضور ﷺ جن فرمايو آهي ته، ”مرد تي واجب آهي ته هو پنهنجي زال جي کاڌ خوراڪ ۽ لٽي ڪپڙي جو بندوبست ڪري ۽ بچڙي شڪل صورت ۾ سندس آڏو نه اچي. جيڪڏهن هن ائين ڪيو ته پوءِ ڄڻ پنهنجي زال جو حق ادا ڪري ڇڏيو.“

ڀاڻ ﷺ جن وڌيڪ فرمايو آهي ته، ”مردن کي گهرجي ته پنهنجي زالن اڳيان سٺي شڪل صورت ۾ رهن، ائين جيئن ڀاڻ چاهيندا آهن ته سندن زالون سندن لاءِ سنواريل هجن ڪن.“

اما رضا ۽ فرمايو آهي ته، ”بني اسرائيل جون عورتون ان ڪري پنهنجي پاڪائي ۽ عزت وڃائي ويٺيون جو سندن مرد ڍنگ سان نه رهندا هئا ۽ خوبصورتيءَ جو ڪو به خيال نه رکندا هئا.“ وڌيڪ فرمايائون ته، ”جنهن ڳالهه جي اميد توهان زالن مان رکو ٿا تيئن اهي به توهان مان اهڙي ئي اميد رکن ٿيون.“

### بيمار زالن جي پر گهور لهڻ:

زال ۽ مڙس کي سدائين هڪ ٻئي جي سهڪار ۽ محبت جي ضرورت پوندي آهي پر اها ضرورت ڪنهن وقت شديد ٿي ويندي آهي. ماڻهوءَ کي بيماريءَ ۽ پريشانيءَ ۾ پهرين کان وڌيڪ ڏيان ۽ دلچاءِ جي ضرورت پوندي آهي. بيمار لاءِ جيتري قدر ڊاڪٽر ۽ دوائن جي گهرج هوندي آهي، ايتري ئي کيس پر گهور لهڻ جي ضرورت هوندي آهي. دلچاءِ ڏيڻ ۽ سندس خيال رکن سان کيس سکون ملندو آهي ۽ اهائي ڳالهه منجهس جيئن جو حوصلو پيدا ڪندي آهي. زال به بيماريءَ مهل مڙس مان اها اميد رکندي آهي ته هو سندس علاج ڪرائي ۽ ماءُ پيءُ کان به وڌيڪ پر گهور لهي. هوءَ سندس مهربانيءَ ۽ نوازش کي پيار ۽ خلوص جي نشاني سمجهندي آهي. هوءَ ويچاري ڏينهن رات هڪ نوڪريائيءَ وانگر گهر جو ڪم ڪار ڪندي رهندي آهي ۽ اڻ ڳڻيون تڪليفون ڏسندي رهندي آهي، تنهن ڪري جڏهن بيمار ٿيندي آهي ته مڙس مان اها اميد رکندي آهي ته هو سندس علاج لاءِ پچ ڊڪ ڪري ۽ سندس پر گهور لهي.

ڊاڪٽر جي في ۽ دوا جو خرچ زندگيءَ جي انهن ضرورتن ۾ شامل آهي جنهن جو هر حال ۾ بندوبست ڪرڻ مڙس تي واجب آهي.

ڇا عورت، جيڪا ڏينهن رات بنا ڪنهن لالچ جي گهر جو ڪم ڪار ڪندي رهندي آهي، ان ڳالهه جي حقدار ناهي ته بيماريءَ ۾ مڙس سندس دوا دارون ڪرائڻ تي پئسو ڏوڪڙ خرچ ڪري؟ ڪي مرد ان ڏس ۾ لاپرواهه هوندا آهن. سچ پچ ته اهڙا مرد جذبن ۽ احساسن کان وانجهيل هوندا آهن تنهن ڪري پنهنجي زال تي کين ڪو قهقواءَ ڪونه ايندو آهي. جڏهن سندن زال خوش چڱيءَ ڀلي هوندي آهي ته پوءِ سندس وجود مان گهڻي کان گهڻو فائدو وٺندا آهن ۽ جڏهن ويچاري بيمار ٿيندي آهي ته پوءِ کيس ليکيندا ٿي ڪونه آهن ۽ سندس علاج تي پئسا

خرج ڪرڻ کان پيا لنوائيندا رهندا آهن.  
 ڇا ان کي وافتاداري جو نالو ڏيندو؟ ڇا اها ئي ”مڙسي“ آهي؟  
 هي واقعو پڙهو:

هڪ عورت پنهنجي مڙس جي شڪايت ڪندي چيو ته، ”مان ورهين کان ڏک سک ۾ پنهنجي مڙس سان ساٿ نپايو آهي ۽ سندس خدمت چاڪري ڪئي آهي. هاڻي جڏهن مان بيمار ٿي پئي آهيان ته مون کي گهر مان تڙي ڇڏيو اٿائين ۽ چوي ٿو ته مون کي بيمار زال نه گهرجي.“

مانوارا پاءُ! جيڪڏهن توهان ۾ انسانيت جو اکر آهي ۽ توهان کي پنهنجو گهر پيارو آهي ته پوءِ جڏهن به توهان جي زال بيمار ٿئي پئي ته توهان کيس سگهوئي ڊاڪٽر وٺ وٺي وڃو ۽ جيئن ڊاڪٽر چئي ٿيئن ڪيو. رڳو ڊاڪٽر ۽ دوائون ئي ڪافي ناهن پر اهڙي موقعي تي ٻاجهارن والدين وانگر توهان سندس پرگهور لهو. هوءَ پيءُ ماءُ جو گهر ڇڏي اوهان وٽ آئي آهي ۽ ان اميد سان هن پنهنجو پاڻ توهان جي حوالي ڪري ڇڏيو آهي ته توهان کيس ماءُ پيءُ کان به وڌيڪ پائيندا. هوءَ توهان جي ساٿياڻي، توهان جي ٻارڙن جي ماءُ ۽ توهان جي ٻانهن بيلي آهي. تنهن ڪري بيماريءَ ۾ پهرين کان به وڌيڪ ساڻس محبت ۽ همدرديءَ جو اظهار ڪريو ۽ کيس دلچاءُ ڏيندا رهو. ڊاڪٽر سندس لاءِ جيڪا به کاڌ خوراڪ ڏسي آهي تنهن جو هڪدم بندوبست ڪريو. جيڪڏهن ڪو خاص کاڌو يا ميوو کيس وڻندو هجي ۽ ان کان ڊاڪٽر نه جهليو هجي ته پوءِ اهو وٺي ڪاريوس. کاڌو ۽ دوا به پنهنجي هٿ سان ڏيو ڇو جو توهان جي اها ڳالهه کيس خوشي ۽ حوصلو ڏيندي. ان کان سواءِ ٻارڙن کي به ڇو ته اهي گوڙگهمسان نه ڪن. پنهنجو بسترو سندس بستري ڀرسان رکڻ ۽ رات جو جاڳي سندس سنڀال لهندا رهو. رات جو جيڪڏهن جاڳي ته ڪانئس طبيعت جو پڇو. جيڪڏهن تڪليف جي ڪري رات جو کيس نند نه ايندي هجي ته پوءِ توهان به جاڳندا رهو. جيڪڏهن گهڻي اوجاڳي ڪري اوهان کي نند ايندي هجي ته پوءِ گهر جي ڪنهن ڀاتي يا پنهنجي وڏي ٻارڙي کي سندس پرگهور لاءِ ويهاريو. ائين نه ٿئي ته توهان ته سڄي رات مزي سان سمهيا پيا هجو ۽ توهان جي زال تڪليف وگهي چنگهندي رهي.

جيڪڏهن اهڙي ڏکئي وقت ۾ توهان پنهنجي زال جي چڱيءَ ريت پر گهور لڏي ۽ هڪ محبت ڪندڙ مڙس جو فرض ادا ڪيو ته پوءِ اها ڳالهه منجهس حوصلو

پيدا ڪندي ۽ گڏوگڏ ڪيس توهان جي محبت تي پورو پورو ويساهه ٿي ويندو. اهڙيءَ طرح چڱيءَ ڀلي ٿيڻ کان پوءِ هوءَ پهرين کان به وڌيڪ گهر تي ڌيان ڏيڻ لڳندي ۽ سندس دل ۾ توهان لاءِ محبت ۾ پڻ واڌارو ٿي ويندو.

حضور ﷺ جن فرمايو آهي ته، ”توهان مان سٺو ماڻهو اهو آهي جيڪو پنهنجي گهر وارن لاءِ سٺو هجي. مان پنهنجي ڪٽنب وارن لاءِ سڀ کان سٺو آهيان!“

ڀاڻ ﷺ جن وڌيڪ فرمائين ٿا ته، ”جيڪو ماڻهو ڪنهن بيمار کي خوش ڪرڻ لاءِ ڪوشش ڪندو پوءِ ڪٿي اهو پنهنجي ڪوشش ۾ ڪامياب ٿئي ٿو، ته پوءِ اهو پنهنجي گناهن کان ائين پاڪ ٿي ويندو جيئن ٻار ماءُ جي پيٽان بي گناهه پيدا ٿيندو آهي.“ هڪ انصاريءَ کانئن پڇيو ته، اي الله جا رسول! جيڪڏهن بيمار گهر جو ڀاتي هجي ته ڇا گهڻو ثواب نه ملندو؟ فرمايائون ته، ”ها ها! ڇو نه!“

### گهر جو خرچ پڪو:

زال جون زندگيءَ جون سموريون ضرورتون (نان نفقو) مهيا ڪرڻ مڙس تي واجب آهي يعني قانوني ۽ شرعي طور تي مرد تي ان ڳالهه جو ذميدار آهي ته ڪٽنب جو هڙتي خرچ پڪو پورو ڪري يعني لٽي ڪپڙي، کاڌي پيئي ۽ دوا دارونءَ جو بندوبست ڪري ۽ جيڪڏهن هن اها ذميواري پوري نه ڪئي يا ڪا ڪوتاهي ڪئي ته پوءِ شرعي لحاظ کان ڪانئس پڇاڻو ٿيندو.

زال ۽ ٻارڙن کي سدائين اهو چئي تاري نه ٿو سگهجي ته ”مون وٽ ته ڪجهه ئي ڪونهي.“ ڪين هر حال ۾ سڀ ڪجهه ملڻ گهرجي، سندن خواهشون هونديون آهن جيڪي ضرورت واري حد تائين پوريون ٿيڻ گهرجن.

هڪ سڀاڻو مرد گهر جي خرچ پڪي جو حساب ڪتاب رکندو آهي ۽ زندگيءَ جي مڙني ضرورتن جي درجي بندي ڪندو آهي. زندگيءَ جي وڌيڪ اهم ضرورتن جهڙوڪ: کاڌي پيئي ۽ لٽي ڪپڙي کي سڀني کان مٿي رکندو آهي، پنهنجي آمدنيءَ جو ڪجهه حصو اوڪيءَ ويل لاءِ لاڙي رکندو آهي ۽ ڪجهه حصو وري مسواڙ بجلي، پاڻي، ٽيليفون، ٽيڪس ۽ ٻارن جي اسڪول جي فيءَ لاءِ بچائي رکندو آهي، گهر جي ضروري سامان لاءِ به ڪجهه بچائيندو آهي ۽ گڏوگڏ اجاين خرچن کان پڻ پاسو ڪندو آهي.

سيالڻو ماڻهو سدائين سَوڙ آهر پير ڊگهي ريندو آهي. جيڪي ڪٽنب، پنهنجي آمدنيءَ ۽ خرچ جي بجيت ٺاهيندا آهن ۽ سيالڻ سان آمدنيءَ جو لحاظ رکندي پئسو ڪپائيندا آهن سي قرض جهڙي مرض کان بچيل رهندا آهن ۽ اهڙيءَ طرح خوشحال زندگي گذاريندا آهن.

الله سائينءَ وچترائپ کي ايمان جي نشاني ٻڌايو آهي. قرآن پاڪ ۾ فرمايو ويو آهي ته، ”جيڪي ماڻهو اجايا خرچ ڪن ۽ نه ڪنجوسيءَ کان ڪم وٺن، سي ئي وچترا ماڻهو هوندا آهن.“

امام جعفر صادق ع هڪ ٻئي موقعي تي فرمايو آهي ته، ”چئن ماڻهن جي دعا قبول ناهي ٿيندي، جن مان هڪڙا اهي آهن جيڪي پنهنجي مال متاءَ فضول وڃائي چوندا آهن ته اي خدا اسان کي رزق عطا ڪر. خدا کين فرمائيندو آهي ته ڇا مان توهان کي حڪم نه ڏنو هيو ته پنهنجي خرچن تي ڪنٽرول رکو.“

عبدالله بن ابان چيو آهي ته، ”مان هڪ پيري امام موسيٰ ڪاظم ع کان ڪٽنب تي خرچ ڪرڻ جي باري ۾ سوال پڇيو. پاڻ فرمايائون ته، ”فضول خرچي ڪرڻ ۽ ڪنجوسي ڪرڻ ٻئي مکروه آهن. وچترائپ کان ڪم وٺڻ گهرجي.“

سيالڻا ۽ دوراندیش ماڻهو قرض وٺڻ ۽ اوڌر تي سودو سامان وٺڻ کان پاسو ڪندا آهن ۽ اهڙيءَ طرح اجاين خرچن لاءِ پنهنجو پاڻ کي قرض جي ڪوڙڪيءَ ۾ ڪو نه ڦاسائيندا آهن. جيڪي پئسا ڏوڪڙ بينڪن ۽ ٻين ادارن پاران وياج تي ڏنا ويندا آهن سي شرعي ۽ عقلي اعتبار کان مناسب نه هوندا آهن. قسطن تي سامان وٺڻ ممڪن ته آهي پر حقيقت ۾ اهو ڪم ڪٽنب جون خوشيون ڪسڻ جو سبب بنبو آهي. ماڻهو قسطن تي گهر، قسطن تي فرج، قسطن تي ٽي وي، قسطن تي فون، قسطن تي غاليجا ۽ ٻيو لائڻي ڇا ڇا وٺندا آهن. ڀلا غير ضروري شين کي وڌيڪ قيمت تي وٺڻ ۽ قسطن ڀرڻ لاءِ پنهنجي آمدنيءَ جو ڳچ حصو هر مهيني ادا ڪرڻ ڪا سٺي ڳالهه ته ڪانهي. ڇا اهو چڱو ناهي ته ٿورڙو صبر ڪجي ۽ جڏهن مالي حالت سٺي ٿي وڃي ته پوءِ اهي شيون گهٽ قيمت تي ۽ روڪ پئسا ڏئي خريد ڪجن.

اهو صحيح آهي ته پئسا ڪمائنڻ نهايت ڏکيو ڪم آهي پر ان کان اهم ڳالهه پئسن کي صحيح طريقي سان خرچ ڪرڻ آهي. ڪيترائي اهڙا ڪٽنب اوهان به ضرور ڏٺا هوندا جيڪي پنهنجي چڱي چوڪي آمدني هوندي به سدائين قرضي ۽ پريشان هوندا آهن. ان جي ابتڙ ڪي ڪٽنب وري ٿوري آمدنيءَ جي باوجود به

نهایت سکون ۽ عزت سان زندگي گذاريندا آهن. انهن ٻنهي ۾ فرق فقط اهو هوندو آهي ته هو آمدنيءَ کي ڪهڙيءَ طرح خرچ ڪن ٿا. تنهن ڪري ڪٽنب جو پيلوان ۾ آهي ته مرد نهايت خبرداريءَ ۽ سياڻپ سان يا ته ذاتي طور تي گهر جو خرچ پڪو هلائڻ جي ذميداري کڻي يا جيڪڏهن اهو ڪم ٻئي ڪنهن تي آهي ته پوءِ انجي نگراني ڪري.

هڪ ٻي ڳالهه به اوهان کي ذهن ۾ رکڻ گهرجي ته جيتوڻيڪ خبرداريءَ سان خرچ ڪرڻ سٺي ڳالهه آهي پر اجائي سختي يا ڪنجوسي به ڪٽنب جي پلي ۾ ناهي. جيڪڏهن مرد جي مالي حالت چڱي آهي ته پوءِ کيس زال ۽ ٻارڙن تي چڱيءَ ريت خرچ ڪرڻ گهرجي ۽ پنهنجي آمدنيءَ پٽاندڙ سندن کاڌي پيتي، لٽي ڪپڙي ۽ ٻين ضرورتن جو پورا ڪري.

پئسا ڌوڪڙ، خرچ ڪرڻ ۽ زندگيءَ جي ضرورتن کي پوري ڪرڻ لاءِ هوندا آهن نه ڪي گڏ ڪرڻ لاءِ ورثي ۾ چڏڻ لاءِ. ڀلا ان ۾ ڪهڙي چڱائي آهي ته ماڻهو ڏينهن رات هڪ ڪري ڪمائي ۽ وري پنهنجي ڪٽنب کي ڏکيو رکي ۽ پئسا ڌوڪڙ گڏ ڪري هن دنيا مان هليو وڃي ۽ مرڻ کان پوءِ چڏيل دولت تي ماڻهو ويڙهائي ناس ڪري؟

جيڪڏهن خدا ماڻهوءَ کي دولت ڏني آهي ته پوءِ کيس گهرجي ته پنهنجو آمدنيءَ پٽاندڙ ڪٽنب جي زندگيءَ جو معيار مٽانهون ڪري، کين سٺو گهر ناهي ڏي، لٽن ڪپڙن ۽ کاڌي پيتي جو بندوبست ڪري ۽ موسم آهر کين ميوا به ڪرائي.

ڀاڻ ﷺ سڳورن فرمايو آهي ته، ”اهو شخص اسان مان ناهي جيڪو آسودو هجي پر زال ۽ ٻارڙن کي ڏکيو رکي.“

حضرت موسيٰ بن جعفر ع فرمايو آهي ته، ”ڪٽنب جا ڀاتي مرد وٽ قيدين وانگر هوندا آهن، تنهن ڪري خدا جيڪي ڪجهه کيس ڏنو آهي سو دل کولي قيدين تي خرچ ڪري نه ته خدا کانئس اهي نعمتون کسي وٺندو.“

امام جعفر ع فرمايو آهي ته، ”سٺوائين آهي ته مرد پنهنجي گهر ڀاتين تي چڱيءَ ريت خرچ ڪري ته جيئن اهي سندس مرڻ جو انتظار نه ڪن.“

حضرت علي رضه فرمائين ٿا ته، ”هر جمعي تي پنهنجي گهر ڀاتين لاءِ ميوا وٺي اچو ته جيئن اهي جمعي ڏينهن اچڻ تي خوش ٿين.“



### گهر جي ڪم ڪار ۾ زال جو هٿ وٺڻ گهرجي:

اهو صحيح آهي ته گهر جي مڙني ڪمن ڪارين جي ذميداري عورتن مٿان هوندي آهي پر حقيقت ۾ اها ذميداري نڀائڻ ڏاڍي هوندي آهي. گهر جو ڪم ڪار ايڏو ته گهڻو هوندو آهي جو هڪ گهريلو عورت صبح کان شام تائين هٿ هٿان پئي ڪندي آهي، پر تنهن هوندي به ڪيترائي ڪم ڪانس رهجي ويندا آهن. گهر ۾ جڏهن مهمان ايندا آهن ته پوءِ ته ڪمن جو بار ويڇاريءَ کي ٽڪائي ڇڏيندو آهي.

گهر جي ڪمن ڪارين کان زال ويڇاري لٺائڻ جو ته سوچي ئي نه ٿي سگهي پر هوءَ مڙس مان اها اميد ضرور رکندي آهي ته هو ڪڏهن ڪڏهن سندس هٿ وٺائي.

جڏهن مرد گهر ۾ اچي ۽ ڏسي ته سندس زال گهر جي ڪمن ۾ ڦاٿل آهي ته پوءِ کيس اهو ڪونه ٿو سونهين ته پاڻ وڃي لٽ ڏئي سمهي پئي يا ان ڳالهه جو انتظار ڪري ته سندس زال هڪدم چانهه پائي ڪٽي وٽس ايندي. محبت ۽ انسانيت جي اها تقاضا آهي ته اهڙي موقعي تي هو زال جي مدد ڪري ۽ ڪانس جيڪو ڪجهه پڇي سگهي سو ڪري. گهر ۾ آرام سان ويهي حڪم هلائڻ، اعتراض ۽ روڪ ٽوڪ ڪرڻ مڙسي ٿورو ئي آهي.

گهر ڪو ڪمانڊ هيڊڪوارٽر ناهي جتان رڳو حڪم جاري ڪجن پر گهر محبت ۽ خلوص جو مرڪز آهي. اهو هرگز نه سوچيو ته جيڪڏهن مان گهر جو ڪم ڪندس ته منهنجي عزت گهٽجي ويندي ۽ منهنجو رعب ۽ ڊاٻو پڻ گهٽ ٿي ويندو. اهو خيال صفا غلط آهي ۽ توهان جي اهڙي هلت توهان کي پنهنجي زال جي نظرن ۾ ڪيرائڻ جو ڪارڻ پڻ بنجي سگهي ٿي. سٺو آهي ته توهان گهر جي ڪمن ڪارين ۾ زال جو هٿ وٺايو. ائين ڪرڻ سان نه رڳو زال جي دل ۾ توهان جي لاءِ عزت ۽ محبت وڌي ويندي پر ٻيا ماڻهو به توهان کي هڪ مهربان ۽ هڏ ڏوڪي ماڻهو سمجهندا.

حضور ﷺ جن پنهنجي ايڏي عظمت، بزرگي ۽ اعليٰ رتبي جي باوجود به گهر ۾ ڪم ڪار ڪندا هئا.

ام المؤمنين حضرت عائشه رضه فرمائي ٿي ته ”جڏهن پاڻ سڳورن ﷺ کي واندڪائي هوندي هئي ته پنهنجا ڪپڙا پاڻ سبندا هئا، پنهنجي جُتي پاڻ ڳنڍيندا هئا ۽ ٻين عام مردن وانگر گهر جو ڪم ڪار ڪندا هئا.“

### گهر سا جهر اچڻ گهرجي:

مرد شاديءَ کان اڳ آزاد هوندو آهي، وڻيس ته ساجهر اچي يا وڻيس ته دير سان اچي. کيس ڪا جهل پل ڪونه هوندي آهي. پر شاديءَ کان پوءِ کيس پنهنجو پروگرام بدلائڻ گهرجي ۽ ساجهر گهر اچڻ گهرجي.

مڙس کي اها ڳالهه ذهن ۾ رکڻ گهرجي ته سندس زال صبح کان شام تائين گهر ۾ هڻ هڻان ڪندي رهندي آهي. گهر جا ڪم ڪار لاهي شام جو مڙس جي اوسيٽري ۾ هوندي آهي ته جيئن ساڻس ويهي ڳالهيون ٻولهيون ڪجن. ٻارڙا به پيءُ لاءِ پيا واجهائيندا رهندا آهن. تنهن ڪري اها ڳالهه بنهه سٺي ناهي ته مرد رات جو گهمڻ ڦرڻ ۽ دوستن وٽ وقت ڪاٽڻ يا پيوڳ نڪاءُ ڪرڻ لاءِ هليو وڃي ۽ جڏهن ته ويچاري زال ۽ ٻارڙا سندس اوسيٽري ۾ ويٺا رهن. ڇا مڙس جو فرض رڳو اهو آهي ته زال لاءِ ڪاڏي پيتي ۽ لتي ڪپڙي جو بندوبست ڪري؟ زال، زندگيءَ جي سائيائي هوندي آهي. نه ڪي پگهاردار نوڪريائي. هوءَ مڙس جي گهر ۾ ان ڪري نه ايندي آهي ته ڏينهن رات محنت ڪري ۽ موت ۾ کيس مانيءَ ڳيو ملي. پر هوءَ مڙس وٽ اها اميد ڪئي ايندي آهي ته ٻئي سدائين هڪ ٻئي جا ڏک وٺيندڙ ساٿي ۽ هڏ ڏوڪي بنجي زندگي گذاريندا. ڪي مرد انسانيت، جذبن ۽ احساسن کان سڪڻا هوندا آهن. اهي پنهنجي پرهيزگار زال ۽ ابهر ٻارڙن کي گهر ۾ ته اڪيلو ڇڏيندا آهن پر پاڻ وڃي اڌ رات تائين سير سڀاڻو، ڪچهريون ڪندا رهندا آهن.

اهي پئسا ڏوڪڙ جيڪي گهر ۾ خرچ ٿيڻ ڪپن سي گهر کان ٻاهر اڏائيندا رهندا آهن. اصل ۾ انهن ويچارن سڄي محبت جو مزو چڪيو ٿي ناهي هوفضول ۽ بيهودي عياشيءَ کي تفريح سمجهندا آهن. کين ايترو به خيال ناهي ته ان هلت ڪري سندن عزت ۽ حيثيت ڏوڙ ۾ ملي سگهي ٿي. ائين ڪري نه رڳو هو پاڻ کي خوار خراب ڪن ٿا ۽ پر ويچاري بي گناهه زال ۽ ٻارن کي به بدنام ڪن ٿا. نيٺ تنگ ٿي زال ڪائنس طلاق جي گهر ڪندي آهي ۽ اهڙيءَ طرح شادي، شده زندگيءَ جا بخيائي اڏڙي وڃن ٿا.

عبرت ڀرائڻ لاءِ هيٺيان واقعا پڙهو:

هڪ ماڻهوءَ جنهن پنهنجي زال کي طلاق ڏئي ڇڏي هئي، ڪورٽ ۾ چيو ته، ”شاديءَ جي مهڙين ڏهاڙن ۾ مان جوانيءَ جي نشي ۾ مست لڳو پيو هوندو هوس ۽ هر رات پنهنجي زال کي اڪيلو گهر ۾ ڇڏي خراب سنگتئين سان عياشي ڪرڻ هليو ويندو هوس ۽ صبح جو سوڀر گهر موٽي ايندو هوس. اهو سلسلو ڪيترا ئي

سال هلندو رهيو. نيٺ منهنجي زال انهن حرڪتن کان تنگ ٿي مون کان طلاق گهري. مان ائين ئي ڪيو. اسان کي پارڙا به هئا جن لاءِ اهو طئي ٿيو ته مان مهيني ۾ ٻه ڀيرا ساڻن ملندس. ڳچ وقت تائين ائين ئي ٿيندو رهيو. پر ڪجهه عرصي کان اهي پنهنجي ماءُ سان گڏجي اٿئي جي ڪيڏانهن هليا ويا آهن ۽ مان ڪين ڏسڻ لاءِ ماندو آهيان.“

هڪ عورت ٻڌايو ته، ”مان اڪيلائيءَ کان تنگ ٿي چڪي آهيان. منهنجي مڙس کي منهنجي ۽ منهنجي اڪيلائيءَ جو ڪو احساس ئي ڪونهي. هو روزانو گهمي ڦري ۽ دوستن سان ڪچهريون ڪري اڌ رات ڌاري گهر موٽندو آهي.“

محترم ڀاءُ! توهان خير سان ٻارن ٻچن وارا آهيو، تنهن ڪري هاڻي توهان کي پهرين وانگر آزاديءَ سان گهمڻ ڦرڻ جو ڪو حق ناهي. پنهنجي آئندي ۽ پنهنجي ڪٽنب جي ڪا ڳڻ ڳوٺ ڪريو. اجايو رلڻ پنڻ ۽ عياشيءَ کان پاسو ڪريو. واندن ۽ واهيات دوستن کان جان چڙايو ۽ ڪم ڪار کان واندڻ ٿي سڌو گهر اچو. پنهنجي زال ۽ ٻارڙن سان ويهو ۽ اهڙيءَ طرح زندگيءَ جو حقيقي مزو وٺو. جيڪڏهن توهان سندن دوستن سان اٿو ويهو ٿا ۽ سندن ڪچهريءَ ۾ وقت گذاريو ٿا ته اها سٺي ڳالهه آهي پر اڌ رات تائين گهر کان ٻاهر رهڻ ٻنهن سٺو ناهي. اها ڳالهه سچ پچ ته توهان جي لاءِ هاجيڪار آهي.

### وفادار ٿجي:

جڏهن مرد ۽ عورت ازدواجي ٻنڌڻ ۾ بڌبا آهن ته پوءِ سندن شخصي زندگي گڏيل زندگيءَ ۾ بدلجي ويندي آهي. ان مقدس ٻنڌڻ جي معنيٰ آهي ته زال ۽ مڙس اهو واعدو ڪندا آهن ته سڄي عمر گڏجي گذارينداسين ۽ گڏجي ڪري زندگيءَ جو انتظام هلائينداسين ۽ ان ڏس ۾ هڪ ٻئي سان پورو پورو سهڪار ڪنداسين. هڪ ٻئي کي سکيو رکڻ جي ڪوشش ڪندا سين ۽ ڏک سک ۾ هڪ ٻئي جو ساٿ نڀائينداسين. انسانيت ۽ شرافت جي تقاضا آهي ته زال ۽ مڙس پڇاڙيءَ تائين ان مقدس ٻنڌڻ کي نڀائيندا رهن ۽ زندگيءَ جي ڏکڻ سڪن ۽ لاهن چاڙهن ۾ هڪ ٻئي سان گڏ بيٺا هجن. هڪ نوجوان چو ڪري پنهنجي وجود کي پنهنجي مڙس جي حوالي ڪري ڇڏيندي آهي ۽ اها اميد رکندي آهي ته هوءَ سڄي جمار پنهنجي مڙس جي آجھي ۾ گذاريندي، تنهن ڪري اها مڙسي هر گز ناهي ته جواني ختم ٿيڻ ۽ خوبصورتيءَ ۾ گهٽتائي اچڻ کان پوءِ مڙس زال

کي ڇڏي، وڃي عياشي ڪندو.

غربت ۽ محتاجيءَ جا ڏينهن ته ويڇاري زال صبر سان نڀائيندي رهندي آهي. ڪڏهن سندس پيٽ بکيو هوندو آهي ته ڪڏهن اڏي ڇوڙي ۽ لٽي ڪپڙي جي ڪوٽ به. هوءَ اميد رکندي آهي ته ڏکيا ڏينهن جلد گذري ويندا. تنهن ڪري اها وفاداري ناهي ته جڏهن مرد جي مالي حالت سٺي ٿي وڃي ۽ وٽس ڪجهه پئسا ڏوڪڙ گڏ ٿي وڃن ته هو به شاديءَ لاءِ ڀر ساهي يا زال کي گهر ۾ اڪيلو ڇڏي پاڻ وڃي عياشي ڪندو ۽ مڙس مائيندو.

اها ڪهڙي انسانيت آهي ته چڱيلائيءَ ۾ ته زال ويڇاري سندس خدمت ڇاڪري ڪندي رهي ۽ جڏهن هوءَ بيمار يا ڪمزور ٿئي ته مڙس ويجهو به نه وڃي. جڏهن ته اهڙي وقت ۾ مڙس تي فرض آهي ته هو سندس ڀر گهور لهي ۽ کيس دلچاءِ ڏي. ڪي مرد مڙسيءَ، جذبن ۽ احساسن کان صفا ڪورا هوندا آهن. جڏهن سندن زال جوان، خوش چڱي پلي ۽ خوبصورت هوندي آهي ته پوءِ هو سندس وجود مان پورو پورو فائدو وٺندا آهن. پر جڏهن سندس زال جواني ٽپي پوڙهي ڏانهن وڌندي آهي ته مرد کيس ڇڏي عياشي ڪرڻ لڳندو آهي يا وري بيهودا ۽ اڻ وڻندڙ بهانا گهڙي کيس طلاق ڏئي ڇڏيندو آهي. هيٺين واقعن کي ڏيان سان پڙهو:

هڪ مرد پنهنجي زال کي نيت نڀاڳي چئي طلاق ڏئي ڇڏي ڇو جو شاديءَ کان پوءِ سندس پيءُ گذاري ويو هو ۽ سندس مامي کي ڪاروبار ۾ نقصان پهتو هو.

هڪ شخص پنهنجي زال کي طلاق ڏيڻ جو ڪارڻ ٻڌائيندي چيو ته، ”مون کي زال سان ڪابه محبت ڪانهي، جيتوڻيڪ اسان محبت جي شادي ڪئي هئي.“

هڪ عورت مڙس جي دانهن ڏيندي چيو ته، ”مان سالن جا سال پنهنجي مڙس سان ڏک سک ۾ گڏ گذاريو آهي ۽ نهايت خلوص ۽ پيار مان سندس خدمت ڇاڪري ڪئي آهي. هاڻي جڏهن مان بيمار ٿي پئي آهيان ته مون کي گهر مان ڪڍي ڇڏيو اٿائين ۽ چئي ٿو ته مون کي بيمار زال نه گهرجي.“

ادا سائين! توهان جانور ناهيو جو رڳو ڀرڻ ۽ جنسي اڃا جهڙڻ جي ڳڻتي هجي. توهان انسان آهيو ۽ انسان کي باجهه، پيار ۽ محبت ۽ قربانيءَ جهڙين صفتن سان ڀريل هجڻ گهرجي. هڪ معصوم ڇوڪريءَ پنهنجو اباڻو گهر پيءُ،

ماءُ، ڀائر پيٽر ۽ ٻيا مٿ ڇڏي پنهنجي جوانيءَ کي توهان جي حوالي ڪيو. نوڪرن کان به وڌيڪ توهان جي خدمت چاڪري ڪئي، تڪليفون برداشت ڪيون ۽ ڏک سک ۾ ساٿ ڏنو تنهن ڪري ڇا اوهان کي اها ڳالهه سونهين ٿي ته توهان کيس اڪيلو ڇڏي پنهنجي منهن سان وتو عيش ڪندا؟ توهان ائين ڪري، مٿس ظلم ڪري رهيا آهيو جنهن جي سزا توهان کي ضرور ملندي. جيڪڏهن توهان ڪنهن ٻي عورت جي ڪڍ آهيو ته پوءِ ياد رکو ته توهان کي نه رڳو سوين ذهني پریشانيون ملنديون پر توهان جي عزت به ڏوڙ ۾ ملي ويندي ۽ ماڻهو توهان کي زاني، خود غرض ۽ بد اخلاق جي لقب سان ياد ڪندا. توهان جا ٻار توهان کان پيڙار ٿي ويندا ۽ ڏينهنون ڏينهن مسئلا ۽ مونجهارا وڌندا رهندا.

جيڪڏهن توهان جي زال بيمار آهي ته پوءِ سندس پورو پورو علاج ڪرايو ته جيئن هو جلد چاق ٿي وڃي. ان ڏس ۾ توهان کي ڪا به ڪوتاهي نه ڪرڻ گهرجي. جيڪڏهن خدا نه ڪري سندس مرض لاعلاج آهي ته پوءِ پنهنجي مڙسيءَ ۽ وفاداريءَ جو ثبوت ڏيو ۽ جيستائين هوءَ جيئري آهي تيستائين ٻي شادي هرگز نه ڪيو. ڇا توهان جو ضمير توهان کي ان ڳالهه جي موڪل ڏئي ٿو ته توهان هڪ بيمار کي ڏکارو ڪيو؟ جيڪڏهن توهان سندس جاءِ تي هجوها ۽ بيمار هجوها ته پوءِ منجهائينس ڪهڙي اميد رکوها؟ اهائي نه، جيڪا هوءَ توهان مان رکي ٿي؟

فرض ڪيو جيڪڏهن توهان بيمار آهيو ۽ توهان جي زال توهان کان طلاق گهري ٿي ته پوءِ توهان مٿان ڇا گذرندي؟ ڇا سندس اهو ڪم صحيح ليکيو ويندو؟ جيڪڏهن توهان وٽ وفاداريءَ ۽ قربانيءَ جو ڪو قدر آهي ته پوءِ توهان به هر حال ۾ زال سان نڀايو ۽ ساڻس دغا نه ڪيو.

### تعليم ۽ تربيت:

هڪ چوڪري جڏهن پرڻجي مڙس وٽ ايندي آهي ته مٿس گهر هلائڻ جي ذميداري پوندي آهي. گهر هلائڻ لاءِ ڪيترين ئي ڳالهين جو ڄاڻڻ نهايت ضروري هوندو آهي. جهڙوڪ: رڌو پڪو ڪرڻ، ڪپڙا ۽ ٿانو ڌوئڻ، استري ڪرڻ، سلائي ڪرڻ، گهر جي سامان کي ٺاهي رکڻ، مڙس جو خيال رکڻ ۽ ٻارڙن جي پالنا ڪرڻ. مڙس پنهنجي نئين ڪنوار مان اها اميد رکندو آهي ته هوءَ اهي سمورا ڪم ڄاڻيندي هوندي. پر سندس اها اميد ان وقت ڏوڙ ۾ ملي ويندي آهي جڏهن کيس خبر پوندي آهي ته سندس زال ڪجهه ڪين ٿي ڄاڻي.

هاڻي ڏيو منهن! اسان جي معاشري جي اها وڏي خامي آهي جو نه ماءُ پيءُ چوڪري کي ڪجهه سيکاريندا آهن ۽ نه ئي وري اسڪول يا ڪاليج جي نصاب ۾ اهڙي قسم جي تعليم ۽ تربيت شامل هوندي آهي. اڃاين ڳالهين سيڪارڻ کان پلو آهي ته چوڪرين کي گهر هلائڻ جي سکيا ڏني وڃي جيڪا ڪين ڪم به ايندي. خير جيڪو ٿيو سو گذريو. هاڻي ان ڳالهه جو ڪو حيلو ٿيڻ ڪپي. مرد کي جيئن ته سڄي ڄمار زال سان گذارڻي هوندي آهي تنهن ڪري مڙس ضروري آهي ته هو سندس تعليم ۽ تربيت جو بندوبست ڪري اهو ڪم مڙس ئي ڪري ته هوند چڱو، ڇو جو اهو عام ڪري زال کان وڏو هوندو آهي تنهن ڪري کيس تجربو به گهڻو هوندو آهي ته وٽس ڄاڻ به گهڻي هوندي آهي.

جيڪڏهن مڙس ٿورڙي صبر ۽ همت کان ڪم وٺي ته زال جي خامين کي درست ڪري کيس پنهنجي مرضيءَ پٽاندڙ سندس تربيت ڪري سگهي ٿو. سندس زال کي جيڪي ڪم نه ٿا اچن سي کيس سيکاري ان ڏس ۾ گهر جي تجربڪار عورتن جهڙوڪ: ماءُ، پينرن، ڀاڄين، چاچين، ماسين ۽ پڦين کان به مدد وٺي سگهي ٿو. ان کانسواءِ کاڌي رڌڻ، مهمان نوازيءَ ۽ اٿڻ ويهڻ جي طور طريقي تي لکيل ڪتاب به کيس پڙهائڻ گهرجن. جيڪڏهن سندس زال بداخلاق ۽ اڍنگي آهي ته پوءِ کيس نرميءَ ۽ همدرديءَ سان سمجهائڻ گهرجي، ان جي ابتڙ جيڪڏهن مڙس اعتراض ۽ توڪون ٺٺوليون ڪيون ويون ته پوءِ گهريل نتيجا ڪونه نڪري سگهندا.

مرد جيڪڏهن شاديءَ جي ٻه سال ٻن ۾ ٿورو صبر ۽ همت کان ڪم وٺي ۽ دانائيءَ سان سندس تربيت ڪندو ته پوءِ هوءَ هڪ سگهڙ زال بڻجي سگهي ٿي. اهو صحيح آهي ته ان ڪم لاءِ وقت، صبر ۽ حوصلو گهرجي پر ان ڏس ۾ هو جيتري محنت ڪندو اوترائي سٺا نتيجا نڪرندا.

هڪ ٻي خاص ڳالهه جنهن تي مرد کي ڌيان ڏيڻ گهرجي سا اها آهي ته زال ماشاءِ الله هڪ مسلمان چوڪري آهي، تنهن ڪري کيس پنهنجي دين اسلام جي چڱي ڄاڻ هجڻ گهرجي. شرعي مسئلا ته ٺهيو، پر ڪيتريون ئي چوڪريون اسلام جي ابتدائي تعليم جهڙوڪ: نماز، وضو، غسل ۽ تيمم جهڙن حڪمن کان ان ڄاڻ هونديون آهن. تنهن ڪري ماءُ پيءُ تي اهو فرض آهي ته اهي پنهنجي نياڻين کي اسلام جي تعليم ڏيارڻ ۾ ڪابه ڪوتاهي نه ڪن. جيڪڏهن کانئن ائين نه ٿي سگهيو آهي ته پوءِ هاڻي مڙس تي اهو فرض آهي ته هو کيس اسلام

جون بنيادي ڳالهين ۽ ديني مسئلا سمجھائي، جيڪڏهن هو پاڻ پڙهيل آهي ته پوءِ کيس ديني ڪتاب خريد ڪري ڏيو ۽ ضرورت پوي ته هڪ ديندار عورت يا قابل اعتماد مرد کي سندس تعليم ۽ تربيت لاءِ مقرر ڪيو.

زال کي سٺين ڳالهين ڏانهن لاڙڻ، غلط واٽ تي هلڻ کان جهلڻ ۽ سندس رهنمائي ڪرڻ مڙس تي فرض آهي. جيڪڏهن هن پنهنجو اهو فرض پورو ڪيو ته پوءِ هڪ ديندار مهربان، خوش اخلاق، سباحي ۽ سياڻي عورت سان سندس زندگي گذرندي ۽ آخرت ۾ پڻ ان جو کيس وڏو اجر ملندو. ۽ جيڪڏهن پنهنجي فرض ۾ هن ڪا ڪوتاهي ڪئي ته پوءِ کيس هڪ جاهل ۽ ڪمزور ايمان واري عورت سان جالڻو پوندو جيڪا ديني ۽ اخلاقي اصولن کان اڻ ڄاڻ هوندي ۽ قيامت جي ڏينهن به کائنس ان ڏس ۾ ڀڄا پڪڙ ٿيندي خدا تعاليٰ قرآن پاڪ ۾ فرمايو آهي ته، ”اي ايمان وارو! پنهنجو پاڻ کي ۽ پنهنجي ڪٽنب وارن کي دوزخ جي ان باهه کان بچايو جنهن جو ٻارڻ ماڻهو ۽ پٽر هوندا.“

امام جعفر صادق ع فرمائي ٿو ته، ”جڏهن قرآن پاڪ جي اها آيت نازل ٿي ته ان کي ٻڌي هڪ مسلمان روئڻ لڳو ۽ چيائين ته مان پنهنجي نفس کي باهه کان بچائي نه ٿو سگهان ته گهر وارن کي وري ڪيئن بچائي سگهندس؟“ اهو ٻڌي حضور ﷺ جن فرمايو ته، ”تون جيڪي ڪم ڪرين ٿو اهڙائي ڪم ڪرڻ جي ڪين هدايت ڪر ۽ جيڪي ڪم نه ٿو ڪرين تن کي ڪرڻ کان ڪين به جهل.“

ٻارڻ سڳورن ﷺ فرمايو آهي ته، ”هر سرپرست تي پنهنجي هٿ هيٺ رهندڙن جي ذميداري هوندي آهي.“

حضور ﷺ جن عورتن کي چيو آهي ته، ”ان کان اڳ جواهي (مڙس) توهان کي بچڙا ڪم ڪرڻ تي مجبور ڪن، توهان کين سٺا ڪم ڪرڻ ڏانهن لاڙيو.“

### ٻارڙن جي پيدائش:

هڪ ڳالهه جيڪا زال مڙس ۾ اختلاف پيدا ڪندي آهي سا آهي ٻار جي پيدائش. اهو اختلاف هيئن ٿيندو آهي جو ڪڏهن زال چاهيندي آهي ته ٻار پيدا ٿئي ۽ مڙس وري ان جي مخالفت ڪندو آهي يا وري ڪڏهن ان جي ابتڙ ٿيندو آهي. ڪڏهن ڪڏهن اها چڪتاڻ ايڏي خطرناڪ ٿي ويندي آهي جو ڳالهه وڃي طلاق تي دنگ ڪندي آهي.

هڪ عورت ڪورٽ ۾ ٻڌايو ته، ”مان ستاويهن سالن جي ڄمار ۾ پنهنجي پسند تي يونيورسٽيءَ جي هڪ استاد سان شادي ڪئي هئي. پر منهنجو مڙس ٻار

جڻڻ جو مخالف آهي. سندس ان ڳالهه مون کي سخت پريشان ۽ بي چين ڪري ڇڏيو آهي. اصولي طور تي اسان ٻئي خوش چڱا ڀلا آهيون ۽ ٻار جڻي سگهون ٿا ۽ پئسي پائيءَ جي ڪا به پاڻ وٽ ڪوٽ ڪونهي. مطلب ته هر لحاظ کان اسان ٻار جڻڻ ۽ ٻار پالڻ جي لائق آهيون. مان اڄ ڏينهن تائين اهو سمجهي ناهيان سگهي ته منهنجو مڙس ٻار جڻڻ جي خلاف ڇو آهي. جيتوڻيڪ کيس ٻار ڏاڍا سٺا به لڳندا آهن ۽ پنهنجي ڀاڻيجن ۽ ڀائيتين ۽ دوستن جي ٻارن کي ڏاڍو پيار ڪندو آهي. ٻيو ڪو ڏسي سمجهندو ته هن ويچاري جو ته ٻارن لاءِ ساهه ٿو وڃي. هاڻي منهنجي عمر تيهه ورهيه ٿي وئي آهي ۽ ان عمر ۾ هر عورت ماءُ ٿيڻ جي خواهشمند هوندي آهي. منهنجي مڙس کي منهنجي ان خواهش جي چڱيءَ ريت پروڙ آهي پر ان جي باوجود به هو چئي ٿو ”ٻار اسان کي تنگ ڪندا تنهن ڪري انهن کي جڻڻ جي ڪا ضرورت ناهي.“

ايترو چئي ان عورت جي اکين مان لڙڪ وهڻ وارا هئا، هن مشڪل سان پاڻ کي سنڀاري ورتو. لڳو ٿي ته هوءَ ڏاڍو ڏکاري هئي ۽ چاهيائين ٿي ته مڙس کان طلاق وٺي ٻي شادي ڪري پنهنجي ماءُ ٿيڻ جي خواهش پوري ڪري سگهي. ٻار جڻڻ انسان ته ڇا پر هر جانور جي به خواهش هوندي آهي. ٻارڙي جو وجود شاديءَ جو سنو ٿمر ۽ ڀلو يادگار ليکيو ويندو آهي. جيڪڏهن ماڻهو اولاد وارو آهي ته مرڻ کان پوءِ سندس يادون ختم نه ٿي وينديون آهن پر جڻڻ ته سندس عمر ڊگهي ٿي ويندي آهي. ٻي اولاد ماڻهو پاڻ کي اڪيلو ۽ بي وارث سمجهندو آهي ۽ اهو احساس خاص ڪري ڪراڙپ ۾ وڌي ويندو آهي. ٻارڙي جو وجود ڪٽنبني زندگيءَ کي ڏاڍو وڻندڙ بنائي ڇڏيندو آهي. جنهن گهر ۾ ٻار نه هوندو آهي سو گهر جڻڻ ته سڄو ۽ سڪڻو لڳندو آهي. امام جعفر صادق ع فرمايو آهي ته، ”ڀلي اولاد ماڻهوءَ جي ڀاڱ جو سبب بڻبي آهي.“

حضور ﷺ جن فرمائين ٿا ته، ”گهڻي اولاد پيدا ڪيو ته جيئن قيامت ڏينهن مان توهان جي گهڻائيءَ ڪري ٻين امتن کان وڌيڪ فخر ڪريان.“ جي ها! اولاد سان محبت هڪ فطري ڳالهه آهي پر ڪي ماڻهو وري قدرت جي قانون جي پيچڪڙيءَ ڪري هڪ قسم جي بيماريءَ ۾ ڦاسي پوندا آهن ۽ غربت ۽ محتاجيءَ جو بهانو ڪندا آهن. جيتوڻيڪ روزيءَ جي ضمانت ته خدا ڏني آهي ۽ اهو ئي ڪنهن نه ڪنهن طريقي سان روزي ڏيندو آهي. بڪر بن



صالح چئي ٿو ته، ”حضرت ابوالحسن عه ڪي لکيو ته مان پنجن سالن کان ٻار جڻڻ کان لنوايان پيو ڇو جو منهنجي زال راضي ناهي. هوءَ چئي ٿي ته اسان غريب آهيون، تنهن ڪري ٻار نه جڻجن. ان ڏس ۾ توهان جو چا رايو آهي؟“ پاڻ مونکي لکيائون ته، ”ٻار جڻڻ کان نه لنوايو ڇو جو رزق ته خدائي ڏيندو آهي.“

ڪي ماڻهو رزق جي تنگيءَ کان ٻار ڪونه جڻيندا آهن پر الله پاڪ ٻارڙي جي برڪت سان سندس ماءُ پيءُ جو رزق ڪشادو ڪندو آهي. مان اهڙا ڪيترائي ماڻهو ڏٺا آهن جيڪي ٻارن جي ڄمڻ کان اڳ صفا پينگيا هوندا هئا پر پوءِ جڏهن کين ٻار ڄاوا ته اهي آسودا ٿي ويا. ڪي ماڻهو وري ٻار جي وجود کي پنهنجي آزاديءَ جي راهه ۾ رڪاوٽ سمجهندا آهن پر ائين ناهي. ٻار ته ماءُ لاءِ وندر ورونهن ۽ دل وندرائڻ جو سنو وسيلو هوندو آهي.

اهو صحيح آهي ته ٻار جي پالنا ۽ تعليم ۽ تربيت ۾ ڪيتريون ئي تڪليفون ڏسڻيون پونديون آهن پر جيئن ته اهو هڪ فطري عمل آهي تنهن ڪري ان سان منهن ڏيڻ بيهڻ ڏکيو نه هوندو آهي. حقيقت ۾ اهي زال مڙس ڪيڏا نه خود غرض ۽ گهٽ سوچ وارا ٿيندا آهن جيڪي ٻار جڻڻ جي مسئلي تي پاڻ جي هٿ ڪندا آهن ڇٽ ٿيندا آهن ۽ اهڙيءَ طرح پنهنجي ازدواجي زندگيءَ جي مقدس ٻنڌڻ کي ٽوڙي ويهندا آهن.

ڇا هڪ سياڻي سببتي مرد کي اها ڳالهه سونهين ٿي ته هو ٻار جڻڻ جي خطري يا خواهش جي مخالفت ڪري ۽ ان ڳالهه تي ايڏي ڳنڍ ڏئي بيهي جو ازدواجي زندگيءَ جا بنياد ڌڙي پون؟ ڪن ماڻهن وٽ وري ٻار جڻڻ جي مسئلي تي نه پر دير سوير جي معاملي تي چڪتاڻ ٿيندي آهي.

زال يا مڙس مان ڪوبه هڪ چوندو آهي ته، ”جوانيءَ جا ڏينهن خوشيءَ ۽ آزاديءَ سان گذارڻ گهرجن ڇو جو ٻار جو وجود سندن آزاديءَ ۾ رڪاوٽ بڻبو آهي. جوانيءَ ۾ ٻار نه جڻجن ته ڀلو. باقي عمر جي آخر حصي ۾ به ٽي ٻار جڻي ڇڏجن ته ڪا ڳالهه ناهي.“ پر انهن مان هڪ ٻئي جي ڪونه ٻڌندو آهي ۽ پوءِ ڳالهه جهيڙي جهڙي تائين پهچي ويندي آهي ۽ ڪڏهن ڪڏهن اها چڪتاڻ طلاق جو سبب پڻ بڻجي ويندي آهي. هڪ ڳالهه اوهان کي چوندا هلندا سين ته شادي کان پوءِ جيترو جلد ٿي سگهي ته ٻار جڻي وٺو ڇو جو جوانيءَ جي دور جي اولاد پوڙهائڻ جي ڏينهن جي اولاد کان وڌيڪ سٺي هوندي آهي. پهرين ڳالهه ته جوانيءَ جا ٻار وڌيڪ تندرست ۽ طاقتور هوندا آهن ۽ پيو ته جيئن ته کين

زندگيءَ جو ڳچ وقت ماءُ پيءُ سان گڏ گذارڻ جو موقعو ملندو آهي تنهن ڪري سندن تعليم تربيت سٺي نموني ٿي سگهندي آهي. ان جي ابتڙ پوڙهائپ جي اولاد عام ڪري تعليم ۽ تربيت کان صفا وانجهيل رهجي ويندي آهي ۽ ماءُ پيءُ جي موت يا سندن معذور ٿيڻ ڪري اها دريدر ۽ محتاج بڻجي ويندي آهي. ٽيون هي ته جوانيءَ ۾ پيدا ٿيندڙ ٻارڙا، جيستائين سندن ماءُ پيءُ پوڙها ۽ ريتاڻن، ڪنهن نوڪريءَ سان لڳي ويند آهن، اهڙيءَ طرح پوڙهائپ ۾ ماءُ پيءُ پنهنجي روزگار لڳل اولاد جي مدد سان زندگي سٺي نموني گذاريندا آهن. تنهن ڪري ان ڳالهه ۾ ڪوشش ڪونهي ته جوانيءَ ۾ اولاد جي پيدائش، پوڙهائپ جي دور کان پلي آهي پر اها ڳالهه ايڏي اهم به ناهي جو ان جي ڪري ويڙهه جهڙي پوي ۽ معاملو طلاق تائين پهچي وڃي. ڪڏهن ته وري ٻارڙن جي تعداد جي مسئلي تي به چڪتاڻ ٿيندي آهي. مرد چاهيندو آهي ته ٻار گهڻا ٿين پر زال سندس مخالفت ڪندي آهي يا وري ان جي ابتڙ ٿيندو آهي.

هڪ عورت جيڪا ٻن ٻارن کي هنج ۾ کنيو ويٺي هئي تنهن ٻڌايو ته، ”شاديءَ کان پوءِ چئن سالن جي اندر مون کي ٻه نياڻيون ڄايون پر منهنجي مڙس کي جيئن ته پٽ جي خواهش هئي تنهن ڪري مان وري ٽيهر ڳورھاري ٿي ويس. پر هن پيري به منهنجي مڙس جي خواهش جي ابتڙ مون کي ڌيءَ ڄائي ۽ هاڻي مون کي ٽي ڌيڻر آهن، منهنجي مڙس کي بينڪ ۾ نوڪري آهي ۽ سندس پگهار به ايتري آهي جو اسان ٻنهي زال مڙس ۽ ٽن ٻارن جو گذران مشڪل سان ئي ٿيندو آهي. پاڻ ضد ڪيو بيٺو آهي ته مان ٻار ڄڻ جو سلسلو جاري رکيو اچان ته جيئن ڪڏهن نه ڪڏهن پٽ ڄمي پوي. مان ائين نه ٿي چاهيان ڇو جو اسان غريب آهيون ۽ گهڻا ٻار پالڻ اسان جي وس جي ڳالهه ڪونهي. مان هزار ڀيرا کيس سمجهايو آهي ته ڌيءَ ۽ پٽ ۾ ڪو فرق ڪونهي پر هو منهنجي ته ٻڌي ئي ڪونه ٿو. مون کي ڊپ آهي ته ڪٿي وري ڌيءَ نه پيدا ٿي پئي ۽ هو وري پٽ جو بهانو ڪري پنجون ٻار به نه ڄڻائي. مان اهوئي مسئلو ڪٿي ڪورٽ ۾ آئي آهيان.“ هتي اها ڳالهه پڻ ٻڌائڻ ضروري آهي ته گهڻن ٻارڙن جو خرچ پورو ڪرڻ سندن تعليم ۽ تربيت جو بندوبست ڪرڻ ههڙي مهانگائيءَ جي دور ۾ گهٽ آمدنيءَ وارن ماڻهن لاءِ نهايت ڏکيو ڪم آهي. سٺو آهي ته زال مڙس هٿ ۽ هوڏ تان لهي پنهنجي مالي حالتن کي آڏور کڻي اولاد جي انگ تي اتفاق ڪن. هونئن به ضد يا هٿ ڪرڻ ڪا سٺي ڳالهه ٿوروئي آهي. تنهن ڪري زال مڙس کي

سياڻپ کان ڪم وٺڻ گهرجي ۽ ڪين گڏجي ڪري مسئلن سان منهن ڏيڻ گهرجي. جيڪڏهن ٻنهي مان ڪو به هڪ ضد تي بيٺو هجي ۽ ٻيو صبر ڪري ته پوءِ نه ويڙهه جهيڙ ٿيندي ۽ نه ئي ڳالهه طلاق تائين پهچندي.

اصل ۾ هي موضوع ايترو اهم ناهي. گهڻي اولاد يا گهٽ اولاد وارا ڪٽنب ته ڪوڙ هوندا آهن. تنهن ڪري رڳو ايتري ڳالهه تي پاڻ ۾ وڙهڻ ۽ شاديءَ جهڙي مقدس بندڻ کي ٽوڙڻ ڪنهن به طرح مناسب ناهي ۽ نه ئي ڪنهن جي فائدي ۾ آهي.

ڪڏهن زال مڙس ۾ پٽ ۽ ڌيءَ جي مسئلي تي چڪتاڻ پيدا ٿي پوندي آهي. اڪثر زال مڙس، پٽ کي ڌيءَ تي اوليت ڏيندا آهن ۽ ڌيءَ جي ڄمڻ سان ڪين ڪا به خوشي ناهي ٿيندي. جيڪڏهن ڌيءَ ڄمي پوندي آهي ته زال ته ماٺ رهندي آهي پر مڙس ناراضگيءَ جو اظهار ڪندو آهي.

ڪي مرد ڌيءَ جي ڄمڻ تي دل ڌڪارا ٿي ويندا آهن پر صبر کان ڪم وٺندي ڪو به رد عمل ظاهر نه ڪندا آهن پر سندن منهن ضرور لهي ويندو آهي ۽ ٻار جي پيدا ٿيڻ کان پوءِ زال جي پوريءَ طرح پر گهور ڪونه لهندا آهن. ڪي مرد وري شديد رد عمل ڏيکاريندا آهن ۽ پنهنجي بي گناهه زال سان وڙهندا ۽ بهانا ناهي کيس گهٽ وڌ ڳالهائيندا آهن. ڪي ته وري اها حد به ٽپي ويندا آهن ۽ زال کي مارڪٽ ڪندا آهن ۽ کيس طلاق ڏيڻ کان به ڪيڀائيندا آهن.

هڪ عورت ڪورٽ ۾ ٻڌايو ته، ”ڏيڍ سال کن اڳ منهنجي شادي ٿي هئي ۽ ڇهن مهينن کان پوءِ مان ڳور هاري ٿي ويس. منهنجو مڙس مون کي چونڊو هو ته پٽ جڻجانءِ. مون کي ائين لڳندو هو ته جڻ منهنجي پيٽ ۾ هڪ ٻدران به ٻار آهن. ڪجهه ڏينهن اڳ اسپتال ۾ مون کي ٻه ڌيئر ڄايون. جڏهن نرس مون کي اها خبر ٻڌائي ته مون خوشيءَ ۾ نٿي مائيس. جڏهن منهنجو مڙس مون کي ڏسڻ اسپتال آيو ته ٻن ڌيئرن جي خبر ٻڌي ڪاوڙجي پيو ۽ ڪمري مان ٻاهر نڪري ويو. رات جو جڏهن هو مون کي وٺڻ لاءِ آيو ته مان کيس چيو ته اڏڙين کي ڪٿ ته هلون.“ تنهن تي هن رڙيون ڪندي چيو ته، ”تون جازيون ڌيئر ڇو جڙيون؟ انهن کي هتي ئي ڇڏي هل.“ مان سندس اها ڳالهه مڃڻ کان انڪار ڪيو. تنهن تي هن مون کي گهر مان ڪڍي ڇڏيو. مان هاڻي پيڪين ۾ پئي رهان ۽ هتي ڪورٽ ۾ طلاق جي درخواست ڏني آهي.“

هڪ عورت ڪورٽ ۾ روزاني ”اطلاعات“ اخبار جي نمائندي کي ٻڌايو ته،

”مان پنهنجي شاديءَ جا اڪيهه سال رت جا ڍڪ پي گذاريا آهن. پنجن ڌيئرن جڻڻ کان پوءِ هاڻي مون کي الڳ ٿيڻ تي مجبور ڪيو پيو وڃي. ڇو جو منهنجو مڙس هڪ اهڙي عورت سان وهانءُ رچائڻ ٿو چاهي جيڪا رڳو پٽ ڄڻي سگهي. مون کي پنج ڌيئر آهن ۽ سڀئي سُهڻيون سيبيتيون، ذهين ۽ پڙهڻ ۾ ڏاڍيون هوشيار آهن ۽ هنن ويچارين ڪڏهن به پيءُ کي تنگ نه ڪيو آهي. جيڪڏهن خدا مونکي پٽ نه ٿو ڏئي ته ڀلا مان ڇا ڪيان؟“

افسوس جو اها بچڙي عادت ڪيترن ئي مردن ۾ هوندي آهي. اها عادت اصل ۾ ان جهالت واري دور جي ياد ڏياري ٿي جڏهن مردن کي عورتن جي انسان هجڻ ۾ شڪ هوندو هو ۽ اهي ساڻن جانورن کان به خراب ورتاءُ ڪندا هئا. جڏهن ڪنهن جي گهر ۾ ڌيءُ ڄمندي هئي ته پوءِ سندس پيءُ برادريءَ ۾ ڪنڌ کڻڻ جهڙو نه رهندو هو تنهن ڪري اهي بي گناهه نياڻين کي جيئرو پوري ڇڏيندا هئا. قرآن پاڪ انهن ماڻهن جي باري ۾ فرمايو آهي ته:

”۽ جڏهن انهن مان هڪڙي کي ڌيءُ جي ڄمڻ جي خبر ڏني وڃي ته ان جو منهن ڪارائجي ويندو آهي ۽ هورنج ٿيندو آهي. جا خوشخبري کيس ٻڌائي وئي آهي ته ان جي رنج سبب قوم کان لڪندو وتندو آهي. ڇا ان کي جيئرو رکي ذلت سان يا کيس زمين ۾ پوري؟ ڏسو: اهي ڪيڏي نه بي انصافيءَ کان ڪم پيا وٺن.“

پر اسلام اهڙي ڪڍي ڪرتوت جو سختيءَ سان مقابلو ڪيو ۽ مردن ۽ عورتن کي برابر ڪري ڇڏيو. پاڻ ﷺ جن فرمايو آهي ته، ”توهان سڀ پهرين ڌيءُ ڄمي.“

پاڻ ﷺ اهو به فرمايائون ته، ”اها عورت ڀاڳ واري آهي جنهن کي سڀ کان پهرين ڌيءُ ڄمي.“

پاڻ ﷺ جن وڌيڪ فرمايو آهي ته، ”جيڪو شخص ٽن ڌيئرن يا ٽن پيئرن جي پالنا ڪري تنهن کي بهشت ضرور ملندو.“

مانوارا پاءُ! توهان روشن خيال ۽ سڌريل هجڻ جي دعويٰ ڪريو ٿا، تنهن ڪري ان غلط سوچ کي ذهن مان سدائين لاءِ ڪڍي ڇڏيو. ڀلا ڌيءُ ۽ پٽ ۾ فرق ئي ڪهڙو آهي؟ ٻئي توهان جي ئي اولاد ته آهن ۽ ٻئي انسان ته آهن. جيڪڏهن نياڻيءَ کي صحيح طريقي سان تعليم ڏياري وڃي ۽ سندس تربيت ڪئي وڃي ته پوءِ هوءَ به معاشري ۾ لاڀائتو ڪردار ادا ڪري سگهي ٿي ۽ اهڙي طرح پنهنجي

پيءُ ماءُ جو مان مٿانهون ڪري سگهي ٿي. ڏيئڙ ته ڪيترين ئي ڳالهين ۾ پُٽن کان به مٿي هونديون آهن، جهڙوڪ: ڏيئڙ پنهنجي پيءُ جو گهڻو خيال رکنديون آهن پر پُٽ کي آزاد سمجهندا آهن ۽ پنهنجي والدين تي ڪو ڌيان نه ڏيندا آهن. ڪيترائي پٽ اهڙا به هوندا آهن جيڪي والدين لاءِ آزار بڻجي ويندا آهن ۽ ڪي وري والدين کي آزار نه ڪونه ڏيندا آهن پر کين ڪو خاص فائدو به ڪونه پهچائيندا آهن. پر ڏيءُ ويڃاري هر حال ۾ پيءُ ماءُ سان راضي رهندي آهي. جيڪڏهن ماءُ پيءُ پٽ ۽ ڏيءُ ۾ ڪو فرق نه ڪن ۽ ڏيئڙن جا حق نه ڦهلائين ته پوءِ اهي سدائين ڏيئڙن جي نظرن ۾ مائنٽا ۽ پيارا رهي سگهن ٿا.

مالي لحاظ کان به ڏيءُ پٽ جي پيٽ ۾ گهٽ خرچائو هوندي آهي ۽ ماءُ پيءُ وٽ رهڻ جو مدو به ويڃاريءَ جو ٿورو هوندو آهي. وڏي ٿيندي ئي ٿورو ٿڪو ڏاج ڪنڀو مڙس جي گهر هلي ويندي آهي. کيس پرڻائڻ کان پوءِ پيءُ ماءُ سندس فرض کان آڃا ٿي ويندا آهن پر ان جي ابتڙ پٽ سڄي عمر پيءُ ماءُ جي مٿي تي بار هوندو آهي. سندس تعليم جا خرچ ڀرڻ، نوڪري وٺرائي ڏيڻ يا ٻي ڪنهن ڌنڌي ڏاڙيءَ سان لڳائڻ ۽ شادي ڪرائڻ ۽ شاديءَ جا خرچ پڪا ڀرڻ، پيءُ ماءُ جي ئي ذميداري هوندي آهي.

جيڪڏهن پيءُ ماءُ ڏيءُ ۽ پٽ ۾ ڪو فرق نه ڪن ۽ پنهنجي جاتي سان سنو ورتاءُ ڪن، کيس پنهنجو پٽ سمجهن ۽ مشڪلاتن ۽ پریشانين ۾ سندس مدد ڪن ته پوءِ هومئن گهور گهور پيو ويندو آهي.

اصولي طور تي ڏيءُ جي پيدائش ۾ آخر زال ويڃاريءَ جو ڪهڙو ڏوھ آهي جو مڙس اعتراض ٿا ڪن؟ ڏيءُ ڄمڻ ۾ ته اهي ٻئي شامل هوندا آهن.

ٿي سگهي ٿو ته زال، مڙس تي اعتراض ڪري ته ڏيءُ ڇو پيدا ڪيئي؟ حقيقت ۾ ان معاملي ۾ ڪوبه ڏوهدار نه هوندو آهي. اهو سڀ ڪجهه ته خدا جي مرضيءَ سان ٿيندو آهي. هو جنهن کي وڻيس ڏيءُ ڏي ۽ جنهن کي وڻيس ته پُٽ ڏي. ڪجهه طبي ماهرن جو خيال آهي ته پُٽ يا ڏيءُ جي ڄمڻ جو دارو مدار پيٽ ٿيڻ جي مھڙين ٻن مھينن ۾ ماءُ جي کاڌ خوراڪ تي آهي. سندن چوڻ آهي ته کاڌ خوراڪ جي هڪ خاص پروگرام تي عمل ڪري پنهنجي مرضيءَ سان اولاد پيدا ڪري سگهجي ٿي. تنهن ڪري جن ماڻهن کي پُٽ جي خواهش آهي سي اهڙن ماهرن سان لهه وچڙ ۾ اچن ۽ هروڀرو پنهنجي زال تي ڏاڍا ڪاوڙ نه ڪن.

هڪ روشن خيال ماڻهو ڏيءُ جي ڄمڻ جي خبر ٻڌي غمگين نه پر خوش

ٿيندو آهي. ان خيال ڪري ته متان سندس زال ۽ ٻيا سوچين ته کيس ڏک ٿيو آهي، هو ويتر به خوش ٿيڻ لڳندو آهي. پهرين جي پيٽ ۾ زال سان سنوورتاءَ ڪندو آهي ۽ سندس لاءِ ڌيءَ ڄمڻ تي سندس زال غمگين هوندي آهي ته هو کيس دلچاءِ ڏيندو آهي ۽ سمجهائيندو آهي ته ”ڌيءَ ۽ پٽ ۾ ته ڪو فرق ڪونهي. نياڻيءَ جي اچڻ سان اسان جا ڀاڳ ڀلا ٿيندا.“ اهڙيءَ طرح هو ڌيئرن کي به پُٽن وانگر خدائي عطا سمجهندو آهي ۽ جهالت واري دور جي بيهودن خيالن سان مقابلو ڪندو آهي.“

هڪ ماڻهو حضور ﷺ جن وٽ ويٺو هو ته کيس ڌيءَ جي ڄمڻ جي خبر ٻڌائي وئي. اهو ٻڌي سندس مُنهن جو رنگ ڪارائجي ويو. پيغمبر ﷺ کانئس پڇيو ”ڀلا تنهن جي مُنهن جو رنگ ڇو متجي ويو؟“ عرض ڪيائين، ”جڏهن مان هيڏانهن ٿي آيس ته منهنجي زال پير تي لڏا. مون کي اميد هئي ته هوءَ پٽ ڄڻدي پر هاڻي خبر ٻڌو ته کيس ڌيءَ ڄائي آهي.“ تنهن تي پاڻ ﷺ جن فرمايو: ”هيءَ زمين کيس جاءِ ڏيندي ۽ آسمان سندس مٿي تي ڇانو ڪندو ۽ الله پاڪ کيس رزق ڏيندو. هوءَ ٻارڙي خوشبودار گل وانگر آهي جنهن مان توکي وڏو فائدو ٿيندو.“

### حمل جا ڏينهن ۽ ٻار جي پيدائش:

حمل جا ڏينهن ڏاڍا نازڪ ۽ ڏکيا هوندا آهن. انهن ئي ڏينهن ۾ ماءُ جي کاڌ خوراڪ ۽ سندس جسماني چرپر ۽ نفسياتي حالتون سندس پنهنجي آئندي ۽ پيٽ ۾ پلجندڙ ٻار تي گهڻو اثر وجهنديون آهن. ٻار جي چڱيلائي ۽ بيماري، سگهه ۽ هيٺاڻ، خوبصورتي ۽ بدصورتي، خوش اخلاقي ۽ سياڻپ ۽ ذهانت انهن ئي ڏينهن ۾ ٺهندي آهي.

تنهن ڪري حمل وارن ڏينهن ۾ ڪا به لاپرواهي نه ڪجي ۽ ان دور کي عام دور نه سمجهيو وڃي ۽ بي ڌياني نه ڪجي. حمل جي ابتدائي ڏينهن کان ئي ماءُ پيءُ کي ڪتي تمام وڏي ذميداري اچي ٿي. جيڪڏهن ان دوران به غفلت ڪئي ته ڪين ڏاڍيون تڪليفون ڏسڻيون پونديون. هتي ان ڏس ۾ ڪي خاص ڳالهين ٻڌائجن ٿيون:

### 1\_ کاڌ خوراڪ جو پروگرام:

جيڪو ٻارڙو ماءُ جي پيٽ ۾ هوندو آهي سو ماءُ جي رت مان خوراڪ

حاصل ڪندو آهي ۽ نشوونما وٺندو آهي. تنهن ڪري ماءُ جو کاڌو خوراڪ ايترو مڪمل هجي جيئن هوءَ نه رڳو پنهنجي خوراڪ جون ضرورتون پوريون ڪري سگهي پر بڻي پاسي ٻارڙي جي واڌويجهه لاءِ خوراڪ جي جنهن مواد جي ضرورت هوندي آهي سو به کيس ملي سگهي ته جيئن ٻار چڱو پلورهي. مختلف وٽامن معدني مواد، پروٽين، چرٻي، ڪنڊ ۽ نشاستي جي کوٽ هوندي ته پوءِ ماءُ ۽ ٻار تندرست نه رهي سگهندا.

امام جعفر صادق ع هڪ حديث نقل ڪئي آهي ته ”ماءُ جيڪو ڪجهه کائيندي پيئندي تنهن مان ئي سندس پيٽ ۾ موجود ٻارڙي جو کاڌو ٺهندو آهي.“ هتي هڪ ٻيو مسئلو به پيش ايندو آهي. سواهو آهي ته حمل جي ڏينهن ۾ ڪن عورتن جي طبيعت بدلجي ويندي آهي ۽ ڪجهه کاڌن کان کين نفرت ٿي ويندي آهي. ڪي وري پنهنجو کاڌو گهٽائي ڇڏينديون آهن، جڏهن ته انهن ڏينهن ۾ وڌيڪ کاڌي جي گهرج هوندي آهي تنهن ڪري جيڪي شيون وڻنديون هجن ۽ جيڪي مختلف غذائي مواد سان ڀريل هجن سي جهجهي مقدار ۾ کائڻ گهرجن، اهڙي قسم جي کاڌ خوراڪ جو پروگرام رٿڻ ڏاڍو ڏکيو ڪم آهي خاص ڪري انهن ماڻهن لاءِ جن جي آمدني گهٽ هوندي آهي ۽ جن کي وري صحت جي اصولن ۽ کاڌي جي خاصيتن جي پوري ڄاڻ به نه هوندي آهي. حمل وارن ڏينهن ۾ ٻارڙي جي پيءُ تي وڏي ذميداري پوندي آهي تنهن ڪري کيس گهربو آهي ته پنهنجي گورھاري زال ۽ سندس پيٽ ۾ پلجندڙ ٻار لاءِ طاقت ۽ توانائيءَ سان ڀريل کاڌي جو بندوبست ڪري. جيڪڏهن هن ايڏي وڏي ذميداري نپاڻ ۾ ڪوتاهي ڪئي ته پوءِ سندس زال ۽ ٻار جي صحت ۽ سلامتيءَ کي وڏو هاجو رسي سگهي ٿو. ان نقصان جي سزا کيس هٿ به ملندي ته آخرت ۾ پڻ ملندي.

## 2\_ ذهني سکون:

حمل وارن ڏينهن ۾ عورت کي مڪمل ذهني سکون ۽ آرام جي ضرورت هوندي آهي ڇو جو جسماني آرام ۽ ذهني سکون ۽ خوشيءَ جو سندس صحت ۽ پيٽ ۾ پلجندڙ ٻار جي جسم ۽ نفسيات تي وڏو اثر ٿيندو آهي. خوشيءَ ۽ سکون جو ماحول مهيا ڪري ڏيڻ به مڙس جي ئي ذميداري آهي. تنهن ڪري مڙس کي گهرجي ته هو سدائين ساڻس محبت ڪندو رهي ۽ پنهنجي ٻاجه ۽ مهربانيءَ وسيلي پنهنجي زال جي دل کي خوش ڪندو رهي. حمل وارن ڏينهن ۾ ته اها

ذميداري اڃا به وڌي وڃي ٿي. مڙس کي گهرجي ته هو سائنس مثالي ورتاءُ ڪري ته جيئن سندس زال پنهنجي پيٽ ۾ موجود ٻار تي فخر ڪري ۽ کيس اها به دلچاءُ ٿئي ته سندس مڙس کيس ۽ ٻارڙي کي دل سان پائنئين ٿو.

### 3- گهڻي چرپر نه ڪجي:

حمل جي ڏينهن ۾ عورت کي آرام جي گهڻي ضرورت پوندي آهي، تنهن ڪري کيس ڏکيا ڪم نه ڪرڻ گهرجن. ڳريون شيون کڻڻ، تڪو تڪو هلڻ ۽ ٽپا ڏيڻ سندس ۽ سندس ٻار لاءِ نهايت هاجيڪار ٿي سگهن ٿا. ڳورھاري عورت کي ان ڳالهه جو خاص خيال رکڻ گهرجي. مڙس جو به فرض آهي ته زال کي ڳريون شيون کڻڻ نه ڏي ۽ سخت ڪم پاڻ ئي ڪري.

4- حمل جي ڏينهن ۾ ڪي عورتون ٻار ڄڻڻ جي مرحلي کان ڏاڍو ڊڄنديون آهن، خاص ڪري اهي عورتون جيڪي پهريون ڀيرو ٻار ڄڻنديون آهن يا وري جن عورتن جا ٻار غير فطري طريقي سان ڄمندا آهن. ان ڏس ۾ پڻ مڙس کي پنهنجي زال جي مدد ڪرڻ گهرجي ۽ کيس دلچاءُ ڏي ۽ همت ٻڌرائي ۽ چئي ته جيڪڏهن تون پنهنجي صحت جو خيال رکيو ته پوءِ ٻار ڄڻڻ مهل توکي ڪا به تڪليف نه ٿيندي. اهو هڪ فطري عمل آهي جنهن کان عورت کي گذرڻو پوندو آهي ۽ ان کي برداشت ڪرڻ ڏکيو هر گز ناهي. ان تڪليف کان پوءِ توکي هڪ پيارو ٻار ڄمندو جنهن کي ڏسي تنهنجا سمورا ڏک سور ختم ٿي ويندا.

5- ٻار ڄڻڻ جو مرحلو ڏاڍو ڏکيو هوندو آهي تنهن ڪري عورتون ان جي خطرن ۽ نتيجن کان ڏاڍو ڊڄنديون آهن. ٻار ڄڻڻ کان پوءِ اهي ڏاڍو ڪمزور ٿي وينديون آهن. ٻارڙي جي پيدائش جي ڏس ۾ عورت کي ٽو مهينا ٻار کي پيٽ ۾ رکڻو پوندو آهي ۽ پوءِ وري ٻار ڄڻڻ جهڙي تڪليف ڏيندڙ مرحلي مان ن لنگهڻو پوندو آهي. ٻار کي وجود ۾ آڻڻ جي ڏس ۾ مڙس جو اصل دخل هوندو آهي. ٻارڙو ماءُ ۽ پيءُ ٻنهي جي ميلاپ سان ئي وجود ۾ ايندو آهي. پر جيئن ته ان وجود جو مرڪز ماءُ جي بچيداني هوندي آهي، تنهن ڪري مڙس جو اهي اخلاقي، انساني ۽ اسلامي فرض آهي ته ٻار ڄڻڻ جهڙي سخت مرحلي مان لنگهڻ ۾ پنهنجي زال کي دلچاءُ ڏي ۽ پوري پوري ڪوشش ڪري ته جيئن اهو مرحلو خير سان گذري وڃي. جيڪڏهن ڊاڪٽر کي وڻي اچڻ، دوا آڻڻ يا وري کيس اسپتال وٺي وڃڻ جي ضرورت هجي ته



هڪدم ائين ڪري ۽ پيار ۽ محبت جي اظهار وسيلي زال کي همٿائي. جڏهن سندس زال اسپتال ۾ هجي ته ان جي لاڳيتي پرگهور لهي ۽ ڪانئس خبر چار وٺندو رهي ۽ پوءِ جڏهن زال ۽ ٻارڙو گهر اچن ته کين مڪمل سڪون مهيا ڪري زال کي ڪوبه سخت ڪم ڪرڻ نه ڏي ۽ کيس طاقتير شيون ڪرائي ته جيئن هوءَ پنهنجي ويڃايل سگهه وري حاصل ڪري سگهي ۽ اهڙيءَ طرح خوش چڱي ڀلي ٿي ٻارڙي جي پالنا ۽ گهر جي ڪمن ڪارين کي لڳي وڃي.

مڙس جيڪڏهن ائين پنهنجو اسلامي ۽ اخلاقي فرض پورو ڪيو ته پوءِ خدا کيس وڏو اجر ڏيندو. حضور ﷺ جن فرمايو آهي ته، ”توهان مان ڀلو مرد اهو آهي جيڪو پنهنجي زال سان سهڻو ورتاءُ ڪري ۽ مان توهان جي سڀني جي پيٽ ۾ پنهنجي زالن سان سنو ورتاءُ ڪندو آهيان.“

حضرت امام جعفر صادق ع فرمائي ٿو ته، ”الله ان ماڻهوءَ تي رحمت نازل ڪري ٿو جيڪو پنهنجي زال سان سٺا لاڳاپا رکي ٿو ڇو جو الله پاڪ مرد کي اختيار ڏنو آهي ۽ کيس سرپرست بنايو آهي.“

مرد پنهنجي سٺي ورتاءُ وسيلي پنهنجي ڪٽنب ۽ پنهنجي ازدواجي زندگيءَ کي وڌيڪ سگهارو ۽ جتادار بنائي سگهي ٿو. جڏهن مرد پنهنجي زال سان پيار ۽ محبت سان پيش ايندو ته پوءِ موت ۾ هوءَ به ساڻس محبت ڪندي ۽ نهايت شوق ۽ دلچسپيءَ سان گهر گهات جي ڪمن ۽ ڪارين ۾ مشغول رهندي.

**ٻار جي پالنا ۾ زال جو هٿ وٺڻ گهرجي:**

ٻارڙا، زال ۽ مڙس جي گڏيل ازدواجي زندگيءَ جو هٿ حاصل هوندا آهن. جيئن ته اهي ٻار جي پيدائش ۾ هڪ جيترا ڀاڱي ڀائيوار هوندا آهن، تنهن ڪري ٻارڙن جي پالنا ڪرڻ مڙس ۽ زال جو گڏيل فرض آهي، اهو ڪم رڳو زال جو ئي ناهي. اهو صحيح آهي ته مائرون نهايت پيار ۽ پاپوهه مان ٻارڙي جي پالنا ڪنديون آهن، ڪارائتو پيارو وغيره وڏي دلچسپي ۽ ڌيان سان ڪنديون آهن، ٻار جي پالنا ۽ پرگهور لهڻ اڻ ڳڻيون تڪليفون ڏسنديون آهن ۽ جڏهن ٻار بيمار ٿيندو آهي ته راتيون جاڳي گذارينديون آهن پر پوءِ به مڙس کي گهرجي ته اهي پنهنجي زال جي ايثار ۽ تڪليفن کي گهٽ نه سمجهن ۽ ائين نه چون ته ٻار پالڻ عورت جو ڪم آهي ۽ ان ڏس ۾ مٿن ڪابه ذميداري ڪونهي.

ڀاءُ! ائين ڪرڻ نيڪ ناهي. ٻارڙو توهان ٻنهي جو آهي تنهن ڪري سندس سار سنڀال لهڻ توهان جو گڏيل فرض آهي. ڇا توهان محبت ۽ جذبن کان

وانجهيل آهيو؟ پاڻ آرام سان وڃي سمهڻ ۽ زال کي اڪيلو پريشانئيءَ ۽ گوڙ ۾ ڇڏي ڏيڻ ڪٿان جو انصاف آهي؟ سڄي ڏينهن جي ڪم ڪار ڪري رهڻو توهان ئي نه ٿڪبا آهيو پر توهان جي زال به ويڄاري سڄو ڏينهن گهر ۾ ڪم ڪار ڪندي رهي آهي. جيڪڏهن توهان کي ننڊ پئجي اچي ته کيس به آرام جي ضرورت آهي. جيڪڏهن ٻار جو روئڻ رڻ توهان کي نه ٿو وڻي ته صبر ڪريو.

پيارا ڀاءُ! انصاف، ضمير، اخلاق ۽ ساٿ نڀائڻ جي اها تقاضا آهي ته توهان اهڙي نازڪ وقت ۾ ٻار جي پرگهور لهڻ ۾ پنهنجي زال جي مدد ڪريو. ٻار کي جيڪڏهن ڪا تڪليف هجي ته پوءِ رات جو اوهان واري واري سان جاڳو. جيڪڏهن توهان جي زال صبح جي نماز پڙهڻ کان پوءِ آرام ڪرڻ چاهي ته کيس ائين ڪرڻ ڏيو ۽ توهان پاڻ نيرن ٺاهي ڪم تي هليا وڃو. جڏهن سفر ۾ هجوابا ڪنهن وهانءَ شاديءَ تي وڃو ته ضروري ناهي ته زال ئي سڄو وقت ٻار جي هنج ۾ ڪنيو وٺي هجي ان ڪم ۾ توهان به ساڻس پورو پورو سهڪار ڪريو. اخلاق ان ئي شيءِ جو نانءُ آهي ۽ اها ئي شيءِ اوهان جي زندگيءَ کي خوشين سان ڀري سگهي ٿي.

پيئرن کي به ان ڏس ۾ نمائڻو عرض ڪبو ته اهي مڙس مان گهڻيون اميدون هر گز نه رکجن، ڇو جو روزي ڪمائڻ ۾ ويڄاري کي الائي جي ڪهڙيون تڪليفون برداشت ڪرڻيون پونديون هونديون. هو ويڄارو سڄي ڏينهن جي هڻ هٿان کان پوءِ سڪون حاصل ڪرڻ لاءِ گهر ايندو آهي تنهن ڪري توهان کائڻس اها اميد نه رکو ته هواجڻ سان ئي ڪپڙا لاهي هڪدم ٻارن ۽ گهر جي ڪم ڪارين ۾ جُنبِي ويندو. ان ڏس ۾ ضرورت کان وڌيڪ اميد نه رکڻ گهرجي.

### اڻٻڌت کي ختم ڪرڻ ۾ سڀ کان وڏي رڪاوٽ:

ڪٽنبِي اڻٻڌت کي ختم ڪرڻ جي واٽ ۾ جيڪا شيءِ رڪاوٽ بڻبي آهي سا آهي پاڻ پڙائڻ ۽ پاڻ وٽائڻ جي بيماري. اها ڏک جهڙي ڳالهه آهي جو ڪيترائي ڏسٽا واسٽا ماڻهو ان خطرناڪ بيماريءَ ۾ ڦاٿل هوندا آهن، تنهن ڪري سندن عقل تي به ڀرڊو پئجي ويندو آهي.

اهڙو ماڻهو رڳو پنهنجي خوبين کي ڏسندو آهي ۽ انهن کي تمام مٿانهون سمجهندو آهي، پر کيس پاڻ ۾ ڪا به خامي يا ڪو عيب نظر ڪونه ايندو آهي.

تڏهن ان ماڻهوءَ کي ان بيماريءَ جا اڃا به وڌيڪ دؤرا پوندا آهن جڏهن ان ئي بيماريءَ ۾ ڦاٿل ٻيو ڪو ماڻهو ڪيس ملي ويندو آهي.

ڪٿي زال ۽ مڙس ٻئي ان بيماريءَ ۾ وڃڻ لڳا هوندا آهن ته ڪٿي وري انهن ٻنهي مان رڳو هڪ ان بيماريءَ ۾ ڦاٿل هوندو آهي. جتي ٻئي زال ۽ مڙس ان بيماريءَ جي وڙ چڙهيل هوند آهن اتي ڏينهن رات لڙائي لڳي پئي هوندي آهي. اهي ٻئي هڪ ٻئي جي عيبن تي نظر رکندا آهن ۽ انهن کي وڏو سمجهندا آهن هڪ ٻئي تي چٽر ۽ تنقيد پيا ڪندا آهن پر پنهنجو پاڻ کي هر قسم جي عيبن ۽ نقصن کان آجو سمجهندا آهن. جيڪڏهن زال ۽ مڙس مان ڪو هڪ ان بيماريءَ ۾ ڦاٿل هوندو آهي ته ٻيو ٻئي تي تنقيد ڪرڻ ۾ دير نه ڪندو آهي، پر پاڻ کي صفا پاڪ پوتر ۽ بي عيب سمجهندو آهي. جيڪڏهن زال ۽ مڙس ٻئي ان بيماري جو شڪار آهن ته ٻوڙ ڪين سڌارڻ ڏاڍو ڏکيو هوندو آهي ڇو جو اهي ٻئي پاڻ کي بي عيب سمجهندا آهن ۽ ڪوبه نصيحت ٻڌڻ لاءِ تيار نه هوندو آهي. جڏهن ريڊيو يا ٽي ويءَ تي ڪٽنب جي باري ۾ ڪو پروگرام هلندو آهي ۽ ان ۾ جيڪڏهن ڪنهن اهڙي عيب بابت ٻڌايو ويندو آهي جيڪو انهن مان ڪنهن هڪ ۾ موجود هوندو آهي ته ٻوڙ هڪدم ان ڏانهن منهن ڪري ڳالهائيندا آهن پر جيڪڏهن ڪنهن اهڙي عيب جو ذڪر ٿيندو هجي جيڪو منجهن موجود هوندو آهي ته ان تي ڪوبه ڌيان نه ڏيندا آهن ڇو جو اهي پاڻ کي هر عيب کان آجو سمجهندا آهن. اهي ڪڏهن ڪڏهن اخلاقي ڪتاب وٺي ايندا آهن ۽ زالن کي چوندا آهن ته اهي پڙهو ۽ پنهنجا فرض پورا ڪيو پر پاڻ کي سؤ سيڪڙو بي عيب سمجهندا آهن. ڪن ماڻهن ۾ خود پسندي ۽ وڏائي ايڏي گهڻي ۽ ايڏي اونهي هوندي آهي جو کين پنهنجي ان بيماريءَ جو ٿورڙو به احساس ڪونه هوندو آهي. ظاهر آهي ته اهڙن ماڻهن کي سڌارڻ ۽ سندن مسئلن کي حل ڪرڻ هڪ اڻ ٿيڻو ڪم هوندو آهي. اهي مجبور هوندا آهن ته يا ته سڄي عمر وڙهندي گذاري ڇڏين يا پاڻ کي تيار رکن. تنهن ڪري اڻٻڌت جي ڏٻڻ ۾ ڦاٿل مڙني ڪٽنبن کي گذارش ٿي ڪجي ته پاڻ ٻڌائڻ ۽ پاڻ وڻائڻ جو علاج ڪرائين ۽ پڻ اها ڳالهه سمجهي ڇڏين ته منجهن به ڪيتريون ئي خاميون آهن. پلو ٿيندو ته اهي هڪ ڏينهن ويهي اڻٻڌت تي ڳالهائين ۽ پنهنجون غلطيون مڃي انهن کي نيڪ ڪرڻ ۽ پاڻ کي سڌارڻ جو پڪو پيه ڪن. اهڙيءَ طرح اهي پنهنجي ويڃايل محبت کي ٻيهر حاصل ڪري سگهن ٿا.

جيڪڏهن اهي پنهنجا مسئلا گڏجي ويهي حل ڪرڻ ڏکيائي محسوس ڪن ته پوءِ ڪنهن تياڪڙي جي طور تي ڪنهن تجربڪار خير خواه ۽ پروسبي جهڙي ماڻهوءَ جي مدد وٺي سگهن ٿا. اهو ماڻهو جيڪڏهن پنهنجي مائٽن مان هجي ته چڱو آهي. ان موقعي تي اهي کلي ڪري اُهي ڳالهيون ٻڌائين جن جي ڪري سندن وچ ۾ اڻٻڻ پيدا ٿي آهي ۽ کيس گذارش ڪن هو منجهن نيرو ڪري پوءِ هو جيڪو ڪجهه چئي تنهن تي نهايت ايمانداريءَ سان عمل ڪيو وڃي ۽ اهڙيءَ طرح پنهنجي وڃايل ساڪ ۽ سڪون کي حاصل ڪرڻ سولو ٿي پوندو. جيتوڻيڪ خود غرضي ۽ ضد چڙڻ ۽ ڪنهن تياڪڙ جي ڳالهين تي عمل ڪرڻ سولو ڪم نه هوندو آهي، پر هڪ سياڻي ماڻهوءَ لاءِ جيڪو گهر جي سڪون جو خواهشمند هوندو آهي، اهو ڪم ڏکيو بنهه نه هوندو آهي.

زال ۽ مڙس جا ماءُ پيءُ يا ويجهه مائٽ جيڪڏهن سندن وچ ۾ اڻٻڻ کان آگاهه آهن ته پوءِ ڪنهن به هڪ جي ڀر وٺڻ کانسواءِ اهو مسئلو حل ڪرڻ ۾ دير نه ڪن. سٺو آهي ته زال ۽ مڙس چپ چاپ ۾ اڻٻڻ کي هڪ ايماندار، خير خواه ۽ تجربڪار ماڻهوءَ آڏو پيش ڪن ۽ ان ڏس ۾ کانس ۽ مدد وٺڻ ته جيئن خدا جي مدد سان رنجش ختم ٿي وڃي.

الله تعاليٰ قرآن پاڪ ۾ فرمايو آهي ته، ”جيڪڏهن زال ۽ مڙس ۾ جدائي ۽ جهيڙي ٿيڻ جو انديشو هجي ته پوءِ هڪ شخص کي مرد جي مائٽن مان ۽ بعي شخص کي زال جي مائٽن مان چونڊيو. جيڪڏهن اهي ٻه تياڪڙ انهن جو پاڻ ۾ ميلاپ ڪرائڻ چاهيندا ته پوءِ خدا تعاليٰ سندن وچ ۾ ميل ميلاپ پيدا ڪندو. خدا بيشڪ سڀني شين کان سونهون ۽ مڙني رازن کان با خبر آهي.“

### طلاق:

جيتوڻيڪ اسلام جي نظر ۾ طلاق هڪ جائز ۽ شرعي ڳالهه آهي پر گڏوگڏ ان کي هڪ بچڙو ۽ اڻ وڻندڙ فعل ڪوٺيو ويو آهي. امام جعفر صادق فرمايو آهي ته، ”شادي ڪريو پر طلاق نه ڏيو ڇو جو طلاق ٿيڻ سان خدا جو عرش ٿڌي ويندو آهي.“

حضرت امام جعفر صادق ع وڌيڪ فرمائي ٿو ته خدا تعاليٰ ان گهر کي دوست رکندو آهي جتي شادي ٿيندي آهي ۽ ان گهر کي پسند ناهي ڪندو جتي

طلاق ٿيندي آهي. خدا جي آڏو سڀ کان وڌيڪ نفرت جوڳي ۽ اڻ وڻندڙ شيءِ طلاق آهي.

شادي ڪرڻ ڪو بوت خريد ڪرڻ ناهي جو جڏهن دل پيزار ٿي وئي ته اڇلائي ڇڏيو ۽ ٻيو خريد ڪري ورتو. شاديءَ وسيلي ٻه انسان هڪٻئي سان اهو واعدو ڪندا آهن ته اسان سڄي عمر هڪٻئي سان نڀائندا رهنداسين ۽ گڏ رهنداسين. ان مقدس واعدي تي ڀروسو ڪري چوڪري پنهنجو اباڻو گهر ماءُ پيءُ ۽ مت مائٽ ڇڏي مڙس جي گهر هلي ايندي آهي ۽ پنهنجو پاڻ کي سندس حوالي ڪري ڇڏيندي آهي. اهو مقدس واعدو پورو ڪرڻ لاءِ مرد به زندگيءَ جون ضرورتون پوريون ڪرڻ لاءِ ڏينهن رات جاکوڙيندو رهندو آهي. شادي ڪا ٻاراڻي راند ناهي جنهن کي جڏهن وڻي ڦٽائي ڇڏي. اهو صحيح آهي ته طلاق کي جائز سمجهيو ويو آهي پر اسلام جي مقدس شريعت ۾ ان جي سختيءَ سان جهل ڪئي وئي آهي افسوس جو اسلامي ملڪن ۾ اها بيهودي شئي ايڏي ته گهڻي ٿي وئي آهي جو ڪتب جا بنياد لڏي پيا آهن ۽ ازدواجي زندگي تباهه ٿي وئي آهي. طلاق جائز آهي پر نهايت اڻتر حالتن ۾ ان جي موڪل ڏني وئي آهي. پيغمبر ﷺ جو فرمان آهي ته مون کي جبرائيل عورتن جي ايڏي ته ڀارت ڪئي آهي جو مان سمجهان ٿو ته جڏهن اهي زنا جو ڏوهه ڪن ته کين طلاق ڏجي، نه ته ٻئي ڪنهن حالت ۾ هر گز طلاق ڏيڻ نه گهرجي.

اسان جي معاشري ۾ طلاق جا سبب بي بنياد هوندا آهن ۽ گهڻيون طلاقون زال مڙس جي اجاين بهانن ۽ ٻاراڻي ضد ۽ هوڏ جي ڪري ٿينديون آهن ۽ نهايت ننڍين ننڍين ۽ غير اهم ڳالهين جي ڪري زندگي جو ڍانچو ڊاٽو ويندو آهي. زال ۽ مڙس پنهنجي اڀاڻپ ۽ خود غرضيءَ جي ڪري نهايت ننڍڙي ڳالهه کي ايڏو وڏو بنائي ڇڏيندا آهن جو پرچاءُ جي وات بند ٿي ويندي آهي. هيٺيان واقعا پڙهو جيڪي اسان وٽ اخبارن جي زينت بڻجي چڪا آهن.

هڪ چوويهن سالن جي عورت، مڙس کي چيو ته منهنجي ماءُ پيءُ لاءِ هڪ وڏي دعوت جو بندوبست ڪر. جيئن ته سندس مڙس ائين ڪرڻ کان انڪار ڪيو تنهن ڪري هوڏ ڪانئس طلاق گهرڻ لڳي.

هڪ عورت مڙس کان ان ڪري طلاق جي گهر ڪئي ته سندس خيال ۾ مڙس صوفي آهي ۽ کيس زندگيءَ سان ڪا دلچسپي ڪانهي.

هڪ عورت ان ڪري طلاق جي گهر ڪئي جو سندس مڙس پنهنجي

ڪوٽ جي کيسي ۾ پئسا لڪائي رکيا هئا.

هڪ شخص پنهنجي زال کي نياڳي سمجهي طلاق ڏئي ڇو جو شاديءَ کان پوءِ سندس پيءُ گزاري ويو ۽ سندس مامي کي ڪاروبار ۾ وڏو نقصان پهتو.

گهڻيون طلاقون اهڙين معمولي ۽ غير اهم ڳالهين جي بنياد تي ٿينديون آهن. طلاق هڪ نياڳي شيءِ آهي تنهن ڪري ان کان پاسو ڪيو وڃي.

جيڪي زال مڙس ڌار ٿيڻ چاهيندا هجن تن کي ابهرائي نه ڪرڻ گهرجي. ڀلو ته ان ۾ آهي ته طلاق جي نتيجن ۽ آئيندي جي باري ۾ سوچي ويڃاري پوءِ ڪو قدم کڻڻ گهرجي. خاص طور تي ڪين هينين ڳالهين تي سوچڻ گهرجي.

زال مڙس سوچيندا آهن ته طلاق ٿيڻ کان پوءِ اهي ٻئي شادي ڪري ڇڏيندا. مرد سوچيندو آهي ته زال کي طلاق ڏئي هو پنهنجي پسند سان ٻي عورت سان شادي ڪندو. زال به وري ائين ئي سوچيندي آهي ته هو ۽ هن مڙس مان جان ڇڏائي هڪ آئيڊيل مرد سان پرڻبي. پر ٻنهي کي اها ڳالهه ذهن ۾ رکڻ گهرجي ته طلاق کان پوءِ ڪين ڪوبه چڱين نظرن سان ڪونه ڏسندو ۽ ڪين لالچي، منافق ۽ بي وفا جهڙا لقب ملي ويندا. مرد جنهن چوڪريءَ ڏانهن شاديءَ جو پيغام موڪليندو تنهن جا ماءُ پيءُ ضرور جاچا جوچ ڪندا ۽ جڏهن ڪين خبر پوندي ته هن اڳ ۾ ئي هڪ زال کي طلاق ڏئي ڇڏي آهي ته پوءِ اهي ڪيس سٺو ڪونه سمجهندا ۽ نيٺ انڪار ڪري ڇڏيندا.

عورت کي به سمجهي ڇڏڻ گهرجي ته ٻي شادي سولائي سان ڪونه ٿيندي ڇو جو ماڻهو سوچيندا ته جيڪڏهن هيءَ عورت وفادار هجي ها ته پوءِ مڙس ڪيس طلاق نه ڏئي ها.

اهڙي طرح مرد ۽ عورت کي ٻي شادي ڪرڻ ۾ وڏيون مشڪلاتون پيش اينديون آهن ۽ گهڻو ڪري اهو ڏسڻ ۾ آيو آهي ته طلايقيل مرد ۽ عورتون اڪيلي زندگي گذارڻ تي مجبور هوندا آهن. اڪيلي زندگي سچ پچ ته ڏاڍي ڏکي ۽ ٽڪائيندڙ هوندي آهي. ڪڏهن ڪڏهن ته اڪيلائي ماڻهوءَ کي ڏنگڻ ايندي آهي. ٿي سگهي ٿو ته ماڻهو اهڙي زندگيءَ کان بيزار ٿي پنهنجو انت آڻي ڇڏي.

هڪ ٻاوييه سالن جي نوجوان عورت هڪ ٻارڙي هجڻ جي باوجود به طلاق وٺي پيڪين هلي آئي ۽ پنهنجي پيٽ جي شادي رات آڳاٽا ڪري ڇڏيائين. هڪ اسي سالن جي مرد ڪورٽ ۾ ٻڌايو ته لڳ ڀڳ سٺ سال کن اڳ مان هڪ عورت سان شادي ڪئي هئي. منهنجي زندگي ڏاڍي سڪون سان گذري پر

ٿوري عرصي کان پوءِ مان پنهنجي زال جي ورتاءُ کان تنگ ٿي کيس طلاق ڏئي ڇڏي. ان کان پوءِ مان ڪيترين ئي عورتن سان شادي ڪئي پر پوءِ کين طلاق ڏئي ڇڏي. ڳچ عرصي کان پوءِ نيٺ مان محسوس ڪيو ته منهنجي پهرين زال انهن مڙني کان وڌيڪ وفادار هئي. ڏاڍي ڪوشش کان پوءِ مان کيس ڳولي لڌو. جيئن ته هوءُ به مون وانگر اڪيلائي مان ٽڪجي چڪي هئي تنهن ڪري اسان ٻئي ٻيهر شادي ڪرڻ تي راضي ٿي وياسين.

هڪ ماڻهو پنهنجي ٻي زال کي طلاق ڏئي ڇڏي ڇو جو هن سندس پهرين زال جي ٻارن تي ڪوبه ڌيان ڪونه ٿي ڏنو. پوءِ هن وري پهرين زال سان، جنهن کي پنج سال اڳ طلاق ڏني هيائين، شادي ڪري ڇڏي.

جنهن زال مڙس کي ڌار ٿيڻ جو شوق آهي ۽ جيڪڏهن کين ٻار به آهن ته پوءِ هو ان اهم ۽ نازڪ مسئلي تي به ويچارين، ڇو جو ٻارڙن جي خوشي ۽ ڀلائي ان ڳالهه ۾ هوندي آهي ته ماءُ پيءُ گڏ رهن ته جيئن اهي سندن محبت ۽ شفقت جي هنج ۾ پلجندا رهن.

ماءُ پيءُ جي طلاق کان پوءِ ٻارڙن جي اميدن جا تاج محل ٻهي پٽ پوندا آهن ۽ خوشي کانئن موڪلائي پري هلي ويندي آهي. جيڪڏهن اهي پيءُ وٽ هوندا آهن ته پوءِ ماءُ جي محبت ۽ ممتا کان وانجهيل رهندا آهن. جيڪڏهن کين ماتيبي ماءُ هوندي آهي ته پوءِ ته ويچارن جو جيئن جنجال ٿي ويندو آهي، ڇو جو ماتيبي مائرن جو ورتاءُ عام ڪري سٺو ڪونه هوندو آهي. اڪثر ڪري ماتيبيون مائرن ٻارن لاءِ آزار ڪري ڇڏينديون آهن.

هڪ چوڏهن سالن جي ڪنوار جنهن آپگهات پئي ڪئي، اسپتال ۾ ٻڌايو مان جڏهن هڪ سال جي هيس ته منهنجي پيءُ منهنجي ماءُ کي طلاق ڏئي ٻي شادي ڪري ڇڏي. هن مون کي پنهنجي ماءُ کان ڪسي ورتو ۽ اهڙيءَ طرح مان ماتيبي ماءُ جا عذاب پوڳڻ لڳيس. هوءُ مون کي ڏاڍو ماريوندي هئي. هڪ ڀيري ته ڪباب جي لوهي سينڀ سان منهنجو بدن ساڙي ڇڏيائين. جيتوڻيڪ منهنجي پيءُ جي مالي حالت سٺي آهي پر پوءِ به هن مون کي اسڪول ڪونه موڪليو، مون کي پڙهڻ جو ڏاڍو شوق هوندو هو جيڪو بدقسمتيءَ سان پورو نه ٿي سگهيو. هڪ مهينو منهنجي پيءُ زور سان مون کي هڪ پنجتاليهن سالن جي مرد سان پرڻايو آهي.

هڪ تيرهن سالن جي چوڪري ڳچي ۾ رسو وجهي آپگهات ڪري ڇڏيو. اها چوڪري پنهنجي ٻن ڀائرن سان گڏ رهندي هئي، سندس هڪ ڀاءُ ٻڌايو ته

اسان جا ماءُ پيءُ، ٽي سال اڳ ڌار ٿيا هئا. پوءِ منهنجي ماءُ هڪ ٻئي مرد سان شادي ڪري ڇڏي. مان ڪالهه شام ساڍي ڇهين بجي جڏهن گهر موٽس ته مون کي خبر پئي ته منهنجي پيٽ آڳاٽا ڪري ڇڏيو آهي.

جيڪڏهن ٻارڙا ماءُ وٽ هوندا آهن ته پيءُ جي سرپرستي ۾ محبت کان وانهيل هوندا آهن. ماتي جو پيءُ کين اوترو پيار ٿورو ئي ڏئي سگهندو.

هڪ ماءُ پنهنجي اٺن سالن جي ماتي جي پٽ کي پلنگ سان ٻڏي ڇڏيو ۽ ڪمري جو دروازو بند ڪري ٻارڙي جي پيءُ سان ٻاهر گهمڻ هلي وئي. واپس اچي ڏٺائون ته ان ڪمري باهه وڪوڙي چڪي هئي ۽ ٻارڙو سڙي خاڪ ٿي چڪو هو. طلاق، ڪٽنب جهڙي محبت سان ڀريل مرڪز کي تباهه ڪري ڇڏيندي آهي. پوءِ اهڙي ڪٽنب جا ٻارڙا دريدر ٿي ويندا آهن. ماءُ پيءُ جي ضد ۽ هوڏ ڪري اهي ويچارا لاوارث ٿي ويندا آهن.

ڄڻ، ڇهن، نون، ۽ ٻارهن سالن جا چار ٻارڙا رلندا رلندا هڪ يي تي پهچي ويا. وڏي ٻارڙي ٻڌايو ته اسان جي ماءُ پيءُ ۾ روزانو جهيڙو ٿيندو رهندو هو. نيٺ هڪ ڏينهن اڳ اهي طلاق وسيلي ڌار ٿي ويا. هاڻي ته ٻنهي مان ڪوبه اسان کي قبول ڪرڻ لاءِ تيار ناهي ۽ اسان وٽون ٿا پٽڪندا.

ڏسڻ ۾ آيو آهي ته گهڻو ڪري اهڙا ٻار جن جو ڪوبه سرپرست نه هوندو آهي، رولو ۽ بدمعاش ٿي ويندا آهن. سندس نفسياتي مونجهارا کين ننڍپڻ ۾ ئي يا وڏي ٿيڻ کان پوءِ کين چوري، ڌاڙي ۽ قتل جهڙن ڏوهن ۾ ڦاسائي ڇڏيندا آهن. اخبارن ۽ رسالن ۾ اهڙن ڏوهارين جو خبرون عام جام ڇپبيون آهن. روزاني اطلاعات لکي ٿي ته ٻارڙن جي سڌاري ۽ سکيا واري مرڪز ۾ تحقيق ڪرڻ کان پوءِ خبر پئي ته ان مرڪز جي هڪ سو سورهن ڏوهاري نوجوانن مان اسي نوجوانن جون مائرون ماتي جون هيون ۽ سندن چواڻي ته ماتي جي مائرن جي ظالماڻي ورتاءُ ئي کين ڏوهن جي دڳ لاتو هيو.

پيارا ڀاءُ ۽ پيٽ خدا پاڪ جي راضي ۽ پنهنجي ابهم ٻارڙن جي خاطر، ايثار ۽ قرباني کان ڪم وٺو. جيڪو ٿيو سو گذريو، تنهن کي صفا وساري ڇڏيو، بهانا نه ٻوليو، خود غرضي کي ڇڏي ڏيو، هڪٻئي جي خامين ۽ عيبن ته گندي ٻڌي نه بيهو گڏيل چڪتاڻ ۽ هوڏ ڇڏي ڏيو ۽ پنهنجي ۽ پنهنجي ٻارڙن جي پڇاڙي تي ٿورو ويچارو آهي ته ويچارا بي قصور آهن.

توهان ڀلائي ڪري انهن ابهم ٻارڙن جي ڌڪايل ۽ ڪوماڻيل چهرن ۽ نماڻين



نظرن ته ترس کائو. اهي معصومڙا توهان مان اها اميد رکن ٿا ته توهان سندن  
اجهي يعني ڪٽنب جي پيار سان ڀريل مرڪز کي نه ڊاهيندا ۽ اهڙي طرح کين  
دردر جا ڌڪا ۽ ٿاپا کائڻ کان بچائيندا.

جيڪڏهن توهان سندن دلي خواهشن ۽ جذبن کي نه ليکيو ته پوءِ سندن  
ننڍڙيون ۽ معصوم دليون ٿئي پونديون. ياد رکو ته سندن آهون ۽ دانهون نيٺ  
هڻي وڃي هنڌ ڪنڊيون ۽ پوءِ توهان کي ڪڏهن به سڪون ۽ آرام نصيب ڪو  
نه ٿيندو.\*

# سنڌ سلامت

www.sindhsalamat.com

سنڌ سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباھو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمائِي جي حفاظت ڪئي آهي. سنڌ سلامت پڻ پنهنجي ٻوليءَ جي بقاءَ خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڏاڻوڻوڊ ڪرڻ آسان هجي ۽ ايندڙ ائيڊ سميت آئي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي.

۽ اهو سڀ ”سنڌ سلامت ڪتاب گهر“ ذريعي ئي ممڪن ٿي سگهيو. اميد ته سنڌ سلامت ڪتاب گهر ذريعي سموري دنيا ۾ موجود سنڌي نه صرف پرپور لاڀ حاصل ڪندا پر سنڌ سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ ڏيندا.

[books.sindhsalamat.com](http://books.sindhsalamat.com)

سنڌ سلامت ڪتاب گهر جي ايندڙ ائيڊ اپليڪيشن پلي اسٽور جي هن لنڪ تان ڏاڻوڻوڊ ڪريو:

<https://play.google.com/store/apps/details?id=com.sindhsalamat.book>